

**ധനകാര്യം**

2019-2020 സാമ്പത്തിക വർഷത്തേയ്ക്കുള്ള വോട്ട് ഓൺ അക്കൗണ്ട് - ചർച്ചയും വോട്ടെടുപ്പും

ഡോ. ടി. എം. തോമസ് ഐസക്: സർ, "ഈ

ഉപക്ഷേപത്തോടനുബന്ധിച്ചുള്ള പട്ടികയിലെ നാലാം കോളത്തിൽ യഥാക്രമം കാണിച്ചിരിക്കുന്ന സംഖ്യകളിൽ കവിയാത്ത തുകകൾ പ്രസ്തുത പട്ടികയിലെ മൂന്നാം കോളത്തിൽ ചേർത്തിട്ടുള്ള അനുയോജ്യമായ ഡിമാന്റ് ഹെഡ്ഡുകൾ സംബന്ധിച്ച് 2019-2020 സാമ്പത്തിക വർഷത്തിലെ ആദ്യത്തെ നാല് മാസത്തേയ്ക്കുള്ള ചെലവുകൾ നിർവ്വഹിക്കുന്നതിനുവേണ്ടിയോ ചെലവ് ചെയ്യുന്നതിലേയ്ക്കോ ആയി ഗവർണർക്ക് നൽകണമെന്ന ഉപക്ഷേപം ഞാൻ അവതരിപ്പിക്കുന്നു."

ക്രമ നം.	ധനാഭ്യർത്ഥനയുടെ നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2019-20		
			സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
			റവന്യൂ (₹)	മൂലധനം (₹)	ആകെ (₹)
1	I	സംസ്ഥാന നിയമസഭ	37,41,33,000	---	37,41,33,000
2	II	സംസ്ഥാന ഭരണത്തലവൻമാർ, മന്ത്രിമാർ, ആസ്ഥാന ഉദ്യോഗസ്ഥന്മാർ	246,94,71,000	---	246,94,71,000
3	III	നീതിന്യായ നിർവ്വഹണം	262,56,32,000	---	262,56,32,000
4	IV	തെരഞ്ഞെടുപ്പുകൾ	167,34,86,000	---	167,34,86,000
5	V	ചരക്ക് സേവന നികുതിയും കാർഷികദായ നികുതിയും വിൽപന നികുതിയും	113,48,57,000	---	113,48,57,000

6	VI	ഭൂമിയിട	228,85,32,000	---	228,85,32,000
7	VII	മുദ്രപത്രങ്ങളും രജിസ്ട്രേഷനും	77,72,66,000	---	77,72,66,000
8	VIII	എക്സൈസ്	99,46,72,000	---	99,46,72,000
9	IX	വാഹനനികുതികൾ	48,68,72,000	---	48,68,72,000
10	X	ശ്ശേരികളും അക്കൗണ്ടുകളും	102,51,98,000	---	102,51,98,000
11	XI	ജില്ലാഭരണവും പലവകയും	235,32,02,000	---	235,32,02,000
12	XII	പോലീസ്	1307,24,39,000	28,41,69,000	1335,66,08,000
13	XIII	ജയിലുകൾ	48,85,47,000	---	48,85,47,000
14	XIV	സ്റ്റേഷനറിയും അച്ചടിയും മറ്റ് ഭരണപരമായ സർവ്വീസുകളും	184,66,54,000	3,66,67,000	188,33,21,000
15	XV	പൊതുമാമത്ത്	1213,73,64,000	1182,54,02,000	2396,27,66,000
16	XVI	പെൻഷനും പലവകയും	10093,51,57,000	---	10093,51,57,000
17	XVII	വിദ്യാഭ്യാസം, കായിക വിനോദം, കല, സംസ്കാരം	6928,25,27,000	172,16,67,000	7100,41,94,000
18	XVIII	വൈദ്യസഹായരംഗവും പൊതുജനാരോഗ്യവും	2103,02,45,000	107,93,70,000	2210,96,15,000
19	XIX	കുടുംബക്ഷേമം	173,11,63,000	--	173,11,63,000
20	XX	ശുദ്ധജലവിതരണവും ശുചീകരണവും	168,38,20,000	296,46,66,000	464,84,86,000
21	XXI	ഭവനനിർമ്മാണം	40,75,20,000	16,55,00,000	57,30,20,000
22	XXII	നഗരവികസനം	656,97,42,000	58,33,66,000	715,31,08,000
23	XXIII	വാർത്താവിതരണവും പ്രചരണവും	34,99,80,000	68,33,000	35,68,13,000
24	XXIV	തൊഴിലും തൊഴിലാളിക്ഷേമവും പ്രവാസി ക്ഷേമവും	453,86,30,000	66,87,00,000	520,73,30,000
25	XXV	പട്ടികജാതി/പട്ടികവർഗ്ഗ/ മറ്റു പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം	1001,20,75,000	87,64,77,000	1088,85,52,000
26	XXVI	പ്രകൃതിക്ഷോഭംമൂലമുള്ള ദുരിതാശ്വാസത്തിന്	157,00,00,000	---	157,00,00,000
27	XXVII	സഹകരണം	147,14,57,000	43,27,12,000	190,41,69,000
28	XXVIII	പലവക സാമ്പത്തിക സർവ്വീസുകൾ	67,56,88,000	1927,48,36,000	1995,05,24,000
29	XXIX	കൃഷി	1215,96,26,000	98,15,60,000	1314,11,86,000
30	XXX	ഭക്ഷ്യം	599,55,71,000	30,90,44,000	630,46,15,000
31	XXXI	മൃഗസംരക്ഷണം	238,26,09,000	7,68,33,000	245,94,42,000
32	XXXII	ക്ഷീരവികസനം	59,69,70,000	1,66,67,000	61,36,37,000
33	XXXIII	മത്സ്യബന്ധനം	155,58,04,000	83,23,33,000	238,81,37,000

34	XXXIV	വനം	195,68,53,000	28,78,34,000	224,46,87,000
35	XXXV	പഞ്ചായത്ത്	203,75,40,000	199,03,34,000	402,78,74,000
36	XXXVI	ഗ്രാമവികസനം	1363,05,96,000	458,87,33,000	1821,93,29,000
37	XXXVII	വ്യവസായങ്ങൾ	204,36,79,000	334,96,43,000	539,33,22,000
38	XXXVIII	ജലസേചനം	143,70,40,000	119,63,79,000	263,34,19,000
39	XXXIX	വൈദ്യുത പദ്ധതികൾ	160,84,93,000	13,58,67,000	174,43,60,000
40	XL	തൂമുഖങ്ങൾ	21,24,33,000	35,09,33,000	56,33,66,000
41	XLI	ഗതാഗതം	25,95,05,000	409,95,68,000	435,90,73,000
42	XLII	വിനോദസഞ്ചാരം	68,42,61,000	78,43,34,000	146,85,95,000
43	XLIII	നഷ്ടപരിഹാരവും അവകാശ കൈമാറ്റങ്ങളും	3316,14,05,000	---	3316,14,05,000
44	XLV	പലവക വായ്പകളും മുൻകൂറുകളും	---	5,21,06,000	5,21,06,000
45	XLVI	സാമൂഹ്യസുരക്ഷിതത്വവും ക്ഷേമവും	1364,52,46,000	31,98,44,000	1396,50,90,000
ആകെ			35737,39,60,000	5929,23,77,000	41666,63,37,000

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ, ഞാൻ ഉപക്ഷേപത്തെ പിന്താങ്ങുന്നു.

ശ്രീ. വി. പി. സജീന്ദ്രൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

22. ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 228,85,32,000 രൂപയിൽനിന്ന് നൂറ് രൂപ കുറവ്

ചെയ്യേണ്ടതാണ്.

137. തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

520,73,30,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. കെ. സി. ജോസഫ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

28. മുദ്രപത്രങ്ങളും രജിസ്ട്രേഷനും എന്ന VII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 77,72,66,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

180. മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 245,94,42,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. പാറക്കൽ അബ്ദുല്ല: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

47. ഷേറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 102,51,98,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. വി. ഡി. സതീശൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

67. ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 48,85,47,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

240. തുറമുഖങ്ങൾ എന്ന XL-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 56,33,66,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. അനിൽ അക്കര: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

80. പൊതുമരാമത്ത് എന്ന XV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2396,27,66,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

247. ഗതാഗതം എന്ന XLI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 435,90,73,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. എം. ഉമ്മർ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

102. കുടുംബക്ഷേമം എന്ന XIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 173,11,63,000 രൂപയിൽനിന്നും നൂറ് രൂപ കുറവ് ചെയ്യേണ്ടതാണ്.

ശ്രീ. റോജി എം. ജോൺ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

109. ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 464,84,86,000 രൂപയിൽ നിന്നും നൂറ് രൂപ കുറവ് ചെയ്യേണ്ടതാണ്.

200. വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 224,46,87,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. സണ്ണി ജോസഫ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

123. നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 715,31,08,000 രൂപയിൽനിന്ന് നൂറ് രൂപ കുറവ്

ചെയ്യേണ്ടതാണ്.

214. ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1821,93,29,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. അടൂർ പ്രകാശ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

221. വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 539,33,22,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. എസ്. രാജേന്ദ്രൻ: സർ, ബഹുമാന്യനായ മുഖ്യമന്ത്രിക്കും ധനകാര്യ വകുപ്പുമന്ത്രിക്കും പ്രത്യേക നന്ദി ഈ അവസരത്തിൽ അറിയിക്കുകയാണ്. അതോടൊപ്പം 2019-2020 സാമ്പത്തിക വർഷത്തേയ്ക്കുള്ള വോട്ട് ഓൺ അക്കൗണ്ടിനെ അനുകൂലിക്കുന്നു. **ശ്രീ**,

"എன்று തന്നിയും ഇന്ത കൃതന്തിര താകമ്

എன்று മധ്യമ് ഇന്ത അഥമൈകളിന് മോകമ്" എന്ത

நீண்ட

நெடுங்காலமான

பாரதிதாசனுடைய

வார் த்தைகளுக்கு..... இப்பதொரியும்..... நமது கேരള സർക്കാർ 5000 കോടി രൂപയുടെ പ്രത്യേക പാക്കേജ് ഇടുക്കി ജില്ലയായി അനുവദിച്ചതിന് പ്രത്യേക നന്ദി ഈ അവസരത്തിൽ അറിയിക്കുകയാണ്. ഇന്നലെ ഇവിടെ പ്രഖ്യാപിച്ച ഈ പദ്ധതിയെ സംബന്ധിച്ച് മുഖ്യമന്ത്രിക്കും ധനകാര്യ വകുപ്പുമന്ത്രിക്കും പ്രത്യേക നന്ദി അറിയിക്കാൻ കൃഷിക്കാർ, തോട്ടം തൊഴിലാളികൾ, ആദിവാസികൾ, രാഷ്ട്രീയ പ്രമുഖർ, മറ്റ് ഉദ്യോഗസ്ഥർ തുടങ്ങിയവർ ഫോൺ ചെയ്തിരുന്നു. യു.ഡി.എഫ്. സർക്കാരിന്റെ കാലത്ത് ഇടുക്കിയെ ശ്യാസംമുട്ടിക്കാൻ പല പദ്ധതികളും ബോധപൂർവ്വം ആവിഷ്കരിച്ചുവെന്നുള്ളതാണ് അവിടത്തെ അനുഭവം. അതിന്റെ നിയമപ്രശ്നങ്ങളെല്ലാം പരിഹരിക്കാൻ ഈ ഗവൺമെന്റ് ഒരുപാട് സമീപനങ്ങളും നിലപാടുകളും സ്വീകരിച്ചു. അതിന്റെ ഭാഗമായി ഉണ്ടായിട്ടുള്ള പരിഷ്കരണങ്ങളും പ്രയാസങ്ങളും പരിഹരിക്കാൻ ആദ്യമായാണ് ഇടുക്കിയിലേക്ക് 5000 കോടി രൂപയുടെ പ്രത്യേക പാക്കേജ് അനുവദിക്കുന്നത്. ബഹുമാനപ്പെട്ട വൈദ്യുതി വകുപ്പുമന്ത്രി ശ്രീ. എം. എം. മണി ധനകാര്യ വകുപ്പുമന്ത്രിയോട് ഇടുക്കിയും കൂടി



പരിഗണിക്കണമെന്ന് ആവശ്യപ്പെട്ടപ്പോൾ ഇവിടെ പറയുന്നതുപോലെ, ഒരു പൂവ് ചോദിച്ചപ്പോൾ ഒരു പുനോട്ടം നൽകിയെന്നുള്ള അതിയായ സന്തോഷമാണുള്ളത്.

ശ്രീ. എം. വിൻസെന്റ്: അധികം ആഹ്ലാദിക്കേണ്ട. ഓവിക്കായി 2000

കോടി രൂപ അനുവദിച്ചപ്പോൾ ഞങ്ങൾ കുറെ ആഹ്ലാദിച്ചതാണ്. നമ്മുടെ മുതിർന്ന നേതാവായ ശ്രീ. കെ. സി. ജോസഫ് ഇടുക്കി പാക്കേജ് അപ്രായോഗികമാണ് എന്ന വാക്കാണ് ഉപയോഗിച്ചത്. അങ്ങനെ ഫണ്ടില്ലെന്ന് പറയുവാൻ കഴിയില്ല. അത് നടപ്പിലാക്കുമ്പോഴാണ് പ്രായോഗികമാകുക എന്ന് ഞാൻ പറഞ്ഞത്. ശ്രീ. കെ. സി. ജോസഫ്, നിങ്ങളുടെ കാലഘട്ടത്തിൽ ഡോ. നിവേദിതാ പി. ഹരൻ റിപ്പോർട്ട് കൊണ്ട് വന്നു. അവിടെ മരം മുറിക്കുന്നതിന് നിരോധനമേർപ്പെടുത്തിയെന്ന് പറഞ്ഞു. ഭൂമിക്ക് നികുതി നൽകുന്നതിനെതിരെ നിലപാട് സ്വീകരിച്ചു. അതുപോലതന്നെ രാജൻ മദേക്കർ റിപ്പോർട്ട് സ്വീകരിച്ചു. ബിൽഡിംഗിനുള്ള നികുതി പൂർണ്ണമായും നിർത്തലാക്കി, അതുപോലെ ടിബ്യൂണൽ കൊണ്ടുവന്ന് പട്ടയ നടപടികൾ അവസാനിപ്പിച്ചു. നിലക്കുറിഞ്ഞി പൂവണിഞ്ഞുവെന്ന് പറഞ്ഞ് മരംവെട്ട് അവസാനിപ്പിച്ചു. ഇടുക്കി ജില്ലയിലെ കാർഷിക മേഖലകളെല്ലാം തകർത്തു. നിങ്ങൾ ഇരുപതു

വർഷക്കാലമായി അനുവദിക്കാതിരുന്ന പട്ടയങ്ങൾപോലും ഈ സർക്കാർ അധികാരത്തിൽ വന്നതിനുശേഷമാണ് കൊടുത്തത്. അപ്പോൾ നിങ്ങൾക്ക് ഇതൊന്നും നേരെ കാണാൻ കഴിയില്ല എന്നുള്ളത് ഒരു വസ്തുതയാണ്. അതിനെതിരെയെയാണ് ഞാൻ പറഞ്ഞത്, യു.ഡി.എഫി-ന്റെയും എൽ.ഡി.എഫി-ന്റെയും രാഷ്ട്രീയ പാർട്ടി നേതാക്കളും ജനപ്രതിനിധികളും രാഷ്ട്രീയത്തിനതീതമായ സമര പ്രഖ്യാപനങ്ങളും സമരങ്ങളും നടത്തിയ കാര്യം ശ്രീ. കെ. സി. ജോസഫിന് അറിയാമല്ലോ; യു.ഡി.എഫ്-ന് അറിയാമല്ലോ; അതെല്ലാം കണക്കാക്കിയാണ് ഇവിടെ ബഹുമാനപ്പെട്ട മുഖ്യമന്ത്രി യോഗം വിളിച്ച് ചേർത്ത് ഇരുപത് വർഷത്തിനുശേഷം പട്ടയ നടപടികൾ പൂർത്തിയാക്കുന്നതിനുള്ള നടപടികൾ അവിടെ സ്വീകരിച്ചിട്ടുള്ളത്. അങ്ങനെയാണ് അവിടെയുള്ളവർക്ക് പട്ടയം ലഭിച്ചത്. ഡോ. നിവേദിതാ പി. ഹരന്റെ റിപ്പോർട്ട് അങ്ങനെയല്ലേ പിൻവലിക്കേണ്ടി വന്നത്? ടിബ്യൂണൽ അവസാനിപ്പിച്ചതും രാജൻ മദേക്കർ റിപ്പോർട്ടിനെതിരെ നിലപാട് സ്വീകരിച്ചതും അങ്ങനെയല്ലേ? നീലക്കുറിഞ്ഞിക്കെതിരെ മൂന്ന് മന്ത്രിമാരെ ഇവിടെ സബ് കമ്മിറ്റി വച്ച് അവിടെ പഠനം നടത്തി സമീപനം സ്വീകരിച്ചതും അങ്ങനെയല്ലേ? അങ്ങനെ രാഷ്ട്രീയത്തിനതീതമായി യു.ഡി.എഫ്. സ്വീകരിച്ച

നിലപാടുകൾക്കെതിരെ അവിടത്തെ പ്രാദേശികമായുള്ള പ്രശ്നങ്ങളെ മനസ്സിലാക്കി പുതിയ ഉത്തരവുകൾ നൽകി ജനങ്ങളെ സംരക്ഷിക്കുവാനുള്ള നിലപാടാണ് എൽ.ഡി.എഫ്. ഗവൺമെന്റ് സ്വീകരിച്ചിട്ടുള്ളത്. ഞാൻ ഇവിടെ പറഞ്ഞ റിപ്പോർട്ടുകളെല്ലാം, ഇടുക്കിയിൽ ജനിച്ച് വളർന്ന രാഷ്ട്രീയ നേതാവും എം.പി-യും ആയ ആൾ ഇതെല്ലാം കൂട്ടിക്കെട്ടി, അദ്ദേഹം നിയമത്തിലൂടെ കുറുക്കുവഴികളുണ്ടാക്കി ജില്ല വിട്ടെന്നുള്ളതല്ലേ ശരി. അങ്ങനെയാണ് അവിടെ നിന്നും ഓടി രക്ഷപ്പെട്ടത്. ഇപ്പോൾ അവസാനമായി അദ്ദേഹം പറഞ്ഞിരിക്കുന്നത്, വട്ടവടയിൽ നടക്കുന്നത് ജെല്ലിക്കെട്ടല്ല, പകരം മഞ്ചുവിരട്ട് എന്നാണ് പുതിയ കണ്ടുപിടിത്തം. അതുകൊണ്ട് യു.ഡി.എഫ്-ന്റെ കാലഘട്ടത്തിൽ ഇടുക്കി ജില്ലയെ ഇല്ലാതാക്കുന്നതിനുള്ള പദ്ധതികളും കൂടിയാലോചനകളും ഉത്തരവുകളുമാണ് നടപ്പിലാക്കിയത്. വ്യത്യസ്തമായി സഖാവ് പിന്നറായി വിജയന്റെ നേതൃത്വത്തിലുള്ള ഗവൺമെന്റിന് രണ്ടര വർഷം കൊണ്ട് അവിടത്തെ പ്രശ്നങ്ങൾ പഠിക്കുന്നതിനും സർവ്വകക്ഷി യോഗങ്ങൾ വിളിച്ചുകൂട്ടുവാനും അതിനെ സംബന്ധിച്ച് പരിഹാര മാർഗ്ഗങ്ങൾ കണ്ടെത്തുവാനുമുള്ള ഉത്തരവുകൾ നടപ്പിലാക്കുവാൻ സാധിച്ചിട്ടുണ്ട്. പ്രായോഗികമായി ഒരു നൂറ്റാണ്ട് കാലഘട്ടത്തിൽ ഉണ്ടായിട്ടുള്ള പ്രശ്നങ്ങൾ

പൂർണ്ണമായി പരിഹരിക്കണമെങ്കിൽ അൽപം സമയമെടുക്കുമെന്നുള്ള കാര്യത്തിൽ തർക്കമില്ല. അതിൽ ഞങ്ങൾ യോജിക്കുകയാണ്. അതുകൊണ്ടാണ് നിയമപ്രശ്നങ്ങൾ പ്രായോഗികമായി നടപ്പിലാക്കുന്ന കാര്യത്തിൽ ഈ ഗവൺമെന്റ് ഫലപ്രദമായി ഇടപെടുന്നുണ്ടെന്നും അതിൽ പ്രത്യേകമായ നന്ദിയും കടപ്പാടും ഇടുക്കി ജില്ലയിലെ ജനങ്ങൾക്ക് ഭാവിയിൽ ഉണ്ടാകുമെന്നുമാണ് ഞാൻ മനസ്സിലാക്കുന്നതും പ്രതീക്ഷിക്കുകയും. അതിന്റേതായ കടപ്പാട് ഇവിടെ പ്രതിഫലിക്കുമെന്നാണ് ഇക്കാര്യത്തിൽ എനിക്ക് പറയാനുള്ളത്. "അകൽവാറൈ താങ്കളും നിലംപോലെ തമ്‌മൈ

ഇകൽവാറൈ പൊന്തുട്ടുകുകൊൾവതേ പണ്ഡു"

തിരുവள்ளൂർ. എന്തെല്ലാം യു.ഡി.എഫ് പറഞ്ഞാലും നിങ്ങളെയെല്ലാം സംരക്ഷിക്കുന്നതിനുള്ള ബാധ്യതയും ഈ ഗവൺമെന്റിന് തന്നെയാണ്. അതാണ് തിരുവള്ളൂർ അന്ന് പറഞ്ഞത്. യു.ഡി.എഫ് എന്തെല്ലാം പറഞ്ഞാലും നിങ്ങളെയെല്ലാം സംരക്ഷിക്കുന്നതിനുള്ള ബാധ്യതയുള്ളതിനാൽ അതിനുവേണ്ടിയുള്ള നിലപാട് സ്വീകരിച്ചതും സഖാവ് പിണറായി വിജയന്റെ

നേതൃത്വത്തിലുള്ള ഗവൺമെന്റ് തന്നെയാണ്. നിങ്ങളുടെ ഗവൺമെന്റിന്റെ ഭരണകാലത്ത് ജനോപകാരപ്രദമായ എന്തെങ്കിലും പദ്ധതി, ഉത്തരവുകൾ കേരളത്തിൽ നടപ്പിലാക്കിയിട്ടുണ്ടോയെന്ന് ചരിത്രം പരിശോധിച്ചാൽ നിങ്ങൾക്ക് മനസ്സിലാകും. ഒരു കാലഘട്ടത്തിലും അങ്ങനെയൊരു സംഭവം ഉണ്ടായിട്ടില്ലെന്നുള്ളതാണ് വസ്തുത. ചരിത്രപരമായി അതുതന്നെയാണ് വസ്തുത, നിങ്ങൾ പരിശോധിച്ചിട്ടുണ്ടാവില്ല. ഞങ്ങൾ പരിശോധിച്ച കാര്യമാണ് ഞാൻ ഇവിടെ പറയുന്നത്. ഇതു അല്ലവോ അർപ്പ, മനയിൽ ഉന്മൃതി വേണ്ടും, വാക്കിനിലേ ഇനിമൈ വേണ്ടും, നിനൈവു നല്ലതു വേണ്ടും, നെന്റുങ്കിയ പൊന്റു വേണ്ടും, കണ് തിറുക്ക വേണ്ടും. ഒരു ഗവൺമെന്റിനെ സംബന്ധിച്ച് അന്ന് ഭാരതിയാർ പാടിയ രണ്ടാമതൊരു കാവ്യമാണ് ഇക്കാര്യത്തിലുള്ളത്. അതുകൊണ്ട് ഈ ഗവൺമെന്റ് എല്ലാ കാര്യങ്ങളിലും ജനങ്ങളുടേതായുള്ള പ്രശ്നങ്ങൾ പഠിക്കുവാനും പരിഹരിക്കുവാനും ഇടുക്കി ജില്ലയെ മാത്രമല്ല, ഈ സംസ്ഥാനത്തുള്ള മുഴുവൻ പ്രശ്നങ്ങൾക്കും പ്രാദേശികമായുള്ള പ്രശ്നങ്ങൾക്കും പരിഹാരം കാണുന്നതിന് വളരെ പ്രധാനപ്പെട്ട പങ്ക് വഹിച്ചിട്ടുണ്ട്. ഇന്നലെ പ്രഖ്യാപിച്ച ബഡ്ജറ്റിൽ

1904-ൽ അയ്യങ്കാളി സ്ഥാപിച്ച സ്കൂൾ, എന്നെങ്കിലും നിങ്ങളുടെ ഓർമ്മയിൽ ഉണ്ടായിരുന്നോ? ആരുടെയെങ്കിലും ഓർമ്മയിൽ ഉണ്ടായിരുന്നോ അയ്യങ്കാളിയുടെ സ്കൂളിനെ സംബന്ധിച്ച്? ഈ ഗവൺമെന്റാണ് അത് ഏറ്റെടുത്തത്. പട്ടികജാതി വിഭാഗത്തിൽപ്പെടുന്ന ആളുകളുടെ ഓണറേറിയം നിങ്ങളുടെ ഗവൺമെന്റിന്റെ ഭരണകാലത്തും ഉണ്ടായിരുന്നല്ലോ. അതുകൊണ്ട് ഈ ഗവൺമെന്റിനെ വീണ്ടും ഞാൻ അഭിനന്ദിക്കുകയാണ്. ഇത്തരത്തിൽ സാധാരണക്കാരുടെ പ്രശ്നങ്ങൾക്കും നൂറ്റാണ്ടുകളായി നിലനിൽക്കുന്ന പ്രശ്നങ്ങൾക്കുപോലും ഈ ഗവൺമെന്റ് അധികാരത്തിൽ വന്നതിനുശേഷമാണ് പരിഹാരമുണ്ടാക്കാൻ സാധിച്ചത്. ഇതുപോലെ ഓരോ ചെറിയ പ്രശ്നങ്ങളാണെങ്കിൽ പോലും, പെൻഷന്റെ കാര്യമാണെങ്കിൽപ്പോലും എസ്.സി./എസ്.ടി. പ്രൊമോട്ടർമാരുടെ വേതനമുൾപ്പെടെയുള്ള കാര്യങ്ങളും പരിഹരിക്കുന്നതാണ് ഇവിടെ രണ്ട് സബ്മിഷനുള്ള മറുപടിയിൽ പറഞ്ഞത്. അവർക്ക് ഉച്ചക്കഞ്ഞി തയ്യാറാക്കുന്നവരുടെ കൂലിവർദ്ധനവ് മുതൽ അതുപോലുള്ള ചെറിയ കാര്യങ്ങളായാലും പ്രത്യേകമായി സാധാരണക്കാരുടെ പ്രശ്നങ്ങൾ പരിഹരിക്കുവാൻ കഴിഞ്ഞു. പക്ഷേ, നിങ്ങൾ ഇപ്പോൾ ഒരു ജാഥ നടത്തുന്നുണ്ട്. ആ ജാഥയിൽ നോട്ടെണ്ണാൻ മെഷീനുമായി പോയിട്ടുണ്ടെന്നാണ്

കേട്ടത്. പല കമ്മിറ്റികളും പിരിച്ചു വിട്ടു.

ശ്രീ. എ. എം. ആരിഫ് : സർ, ഒരു മിനിട്ട്...

മി. ചെയർമാൻ : ശ്രീ. എസ്. രാജേന്ദ്രൻ, അങ്ങയുടെ സമയമായിരിക്കും നഷ്ടപ്പെടുന്നത്...

ശ്രീ. എ. എം. ആരിഫ് : സർ, ശ്രീ. മുല്ലപ്പള്ളി രാമചന്ദ്രൻ നയിക്കുന്ന ജന മഹായാത്ര കടന്നുപോകുന്ന വഴികളിലുള്ള കമ്മിറ്റികളെല്ലാം പിരിച്ചുവിടുന്ന വാർത്തകളാണ് ഇപ്പോൾ വന്നുകൊണ്ടിരിക്കുന്നത്, ഇത് എല്ലാ സ്ഥലങ്ങളിലേയ്ക്കും വ്യാപിപ്പിച്ചാൽ ഏറെ താമസിയാതെ മഹാത്മാ ഗാന്ധിജിയുടെ നിർദ്ദേശമനുസരിച്ച് കോൺഗ്രസ് പിരിച്ചുവിടണമെന്ന നിർദ്ദേശം നടപ്പായതായി പ്രഖ്യാപിക്കുന്ന സ്ഥിതി വരുമെന്നുള്ള കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എസ്. രാജേന്ദ്രൻ : സർ, ആ കാര്യത്തിൽ തർക്കമില്ല.

ശ്രീ. എ. എം. ആരിഫ് : സർ, നോട്ടെണ്ണുന്ന യന്ത്രം ഈ ജാഥയിൽ ഉപയോഗിക്കുന്നുവെന്ന് കേട്ടു, അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എസ്. രാജേന്ദ്രൻ : സർ, ആ വാർത്ത പത്രങ്ങളിലുണ്ടായിരുന്നു.

നോട്ടെണ്ണുന്ന യന്ത്രങ്ങളുമായിട്ടാണ് ജാഥ പോകുന്നത്; നോട്ട് നൽകാത്ത

പാർട്ടി കമ്മിറ്റികളെല്ലാം ഉടനെ പിരിച്ച് വിടുകയാണ്. രൊക്കം കാശ് എണ്ണുന്നതുപോലെയാണ് അപ്പപ്പോൾ കമ്മിറ്റികൾ പിരിച്ചുവിടുന്നത്. അതാണ് ഇന്നത്തെ സാംസ്കാരിക സാഹചര്യം.

ശ്രീ. എ. എൻ. ഷംസീർ: സർ, സ്വീകരണത്തിന് ആളില്ലാത്തത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എസ്.രാജേന്ദ്രൻ : സർ, എല്ലാം പിരിച്ചുവിട്ടുകൊണ്ടിരിക്കുകയാണ്. ഞാൻ എന്റെ പ്രസംഗം അവസാനിപ്പിക്കുകയാണ്. ഇവിടെ അവതരിപ്പിച്ച വോട്ട് ഓൺ അക്കൗണ്ടിനെ ഒരിക്കൽക്കൂടി പിന്താങ്ങിക്കൊണ്ട് എന്റെ പ്രസംഗം അവസാനിപ്പിക്കുന്നു.

ശ്രീ. വി. പി. സജീന്ദ്രൻ: സർ, ഡോ. ടി. എം. തോമസ് ഐസക്കിന്റെ ബഡ്ജറ്റ് യഥാർത്ഥത്തിൽ പതിനാലാം നൂറ്റാണ്ടിൽ ജീവിച്ചിരുന്ന ചാർവ്വാകന്മാർ എന്നൊരു ജാതിയുണ്ടായിരുന്നു, അവരുടെ ജീവിത ദർശനംപോലെയാണ്. 'ഋണം കൃത്യാ ഘൃതം പിബേത്' കടം വാങ്ങുക സുഭിക്ഷമായി ജീവിക്കുക. പണം തിരികെ കൊടുക്കാൻ കഴിയാതെ വരുന്ന സാഹചര്യമാകുമ്പോൾ 'ഭസ്മീ ദേഹസ്യ ഭൂതസ്യ' അതായത് ദേഹം ഭസ്മം ആക്കുകയോ ആത്മഹത്യ ചെയ്യുകയോ ചെയ്യുക. കേരളത്തിലെ ജനങ്ങളോട്



'ഭൂമി ഭവനസൃഷ്ടി' എന്നാണ് ഈ ബഡ്ജറ്റിലൂടെ പറഞ്ഞിരിക്കുന്നത്. ഒരു പ്രളയം വന്നതിനുശേഷം പ്രളയബാധിതർക്കായി എന്താണ് ഈ ബഡ്ജറ്റിൽ മാറ്റി വച്ചിരിക്കുന്നത്? സംസ്ഥാനത്തിന്റെ പൊതു കടം 2016 മാർച്ച് 31-ലെ കണക്കെടുക്കുമ്പോൾ ബഹുമാനപ്പെട്ട ഐ. സി. ബാലകൃഷ്ണന്റെ ചോദ്യത്തിന് മറുപടിയായി പറഞ്ഞിരിക്കുന്നത് 1,09,730 കോടി രൂപയെന്നാണ്. ഈ കടം അറുപതു വർഷങ്ങൾക്ക് മുമ്പുണ്ടായിരുന്നതാണ്. 2018 നവംബർ 30 വരെയുള്ള കണക്കുപ്രകാരം ഇത് 1,55,225 കോടിയോളം രൂപയാണ്. രണ്ടര വർഷം കൊണ്ട് 45,495 കോടി രൂപയുടെ വർദ്ധനവാണ് ഉണ്ടായിട്ടുള്ളത്. ഈ കടം വാങ്ങുന്നതെല്ലാം ഈ പ്രളയ ബാധിതരെപ്പോലെ ഉള്ളവരെയോ അല്ലെങ്കിൽ ഓഫീസ് ദുരന്ത ബാധിതരെയോ സഹായിക്കുന്നതിനാണെങ്കിൽ കുഴപ്പമില്ല. ധൂർത്താണ് ഇവിടെ നടക്കുന്നത്. കടം വാങ്ങി ധൂർത്തടിക്കുന്ന ഒരു സർക്കാരായി മാറിയിരിക്കുകയാണ്. സത്യപ്രതിജ്ഞ ചെയ്യുന്നതിനായി 3.17 കോടി രൂപയും 100 ദിനാഘോഷത്തിന്റെ പരസ്യത്തിനുമത്രം 2.24 കോടി രൂപയും ചെലവഴിച്ചു. ഒന്നാം വാർഷികാഘോഷത്തിനായി 18.45 കോടി രൂപയും ആയിരം ദിവസം ആഘോഷിക്കുന്നതിനായി (രണ്ടാം വാർഷികം) 16 കോടി രൂപയുമാണ് ചെലവഴിച്ചത്. ആയിരം ദിവസം

ആഘോഷിക്കുന്നതിനായി ഇപ്പോൾ ആയിരം കോടി രൂപ അനുവദിച്ചിരിക്കുകയാണ്. അതുകൂടാതെ ശ്രീ. വി. എസ്. അച്യുതാനന്ദനെ ഭരണ പരിഷ്കാര കമ്മീഷന്റെ ചെയർമാനായി പുനരധിവസിപ്പിക്കുന്നതിനായി ചെലവഴിച്ചത് 4.57 കോടി രൂപയാണ്. ശ്രീ. വി. എസ്. അച്യുതാനന്ദൻ മൂന്ന് റിപ്പോർട്ടുകൾ നിയമസഭയിൽ വച്ചു. ഒന്നും കാണാനില്ല. എന്തിനുവേണ്ടിയാണ് 4.57 കോടി രൂപ ശ്രീ. വി. എസ്. അച്യുതാനന്ദനുവേണ്ടി ചെലവഴിച്ചത്? ഹൈക്കോടതിയുടെ മുമ്പിൽ മാധ്യമ പ്രവർത്തകരും അഭിഭാഷകരും തമ്മിൽ ഒരു ചെറിയ ഏറ്റുമുട്ടലുണ്ടായി, അതിനെപ്പറ്റി അന്വേഷിക്കുന്നതിനായി നിയമിച്ച പി. എ. മുഹമ്മദ് കമ്മീഷൻ ഇതുവരെ റിപ്പോർട്ടുപോലും വെച്ചിട്ടില്ല, കാലാവധി നീട്ടി കൊടുത്തു. 1.21 കോടി രൂപയാണ് അതിനുവേണ്ടി ചെലവഴിച്ചത്. പഞ്ചായത്ത് ദിനാഘോഷത്തിനായി 4 കോടി രൂപ ചെലവഴിച്ചിരിക്കുകയാണ്. ഇപ്പോൾ ഈ ഗവൺമെന്റിനുപോലും വണ്ടിച്ചെക്ക് കൊടുത്തു കൊണ്ടിരിക്കുകയാണ്. പ്രളയത്തിന്റെ പേരിൽ വലിയ പിരിവ് നടന്നു. ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിലേക്ക് ലഭിച്ച വണ്ടിച്ചെക്ക് 344 എണ്ണമാണ്. കാരണം, കൊടുത്തതിനുശേഷം പിന്നീട് അവർക്ക് തോന്നിക്കാണം ഇത് കൊടുത്തിട്ട് യാതൊരു കാര്യവുമില്ലെന്ന്. മുഖ്യമന്ത്രിയുടെ

ദൂരിതാശ്വാസ നിധിയിൽ കൊടുക്കുന്ന പണം പ്രളയബാധിതരെ സഹായിക്കും എന്ന് കരുതി കൊടുത്തവരായിരിക്കാം. എന്തായാലും 1.66 കോടിയോളം രൂപ ഈ വകയിൽ കിട്ടാനുണ്ട്. ഒരു ലക്ഷത്തിന് മുകളിൽ ചെക്ക് കൊടുത്തവർ നാൽപ്പത്തിനാലോളം പേരാണ്. അവരാണ് മുഖ്യമന്ത്രിയെ മുട്ടിനിന്ന് പടമെടുത്ത് പത്രത്തിലും കൊടുത്ത് അവരുടെ വീട്ടിലും കൊണ്ടുവെച്ചത്. അവരാരും പണം കൊടുത്തിട്ടില്ല.

ലൈഫ് പദ്ധതി. ബഹുമാനപ്പെട്ട ധനകാര്യ വകുപ്പുമന്ത്രി, അഞ്ച് വർഷത്തേക്ക് 16,000 കോടി രൂപ വേണം. അതിനായി കിഫ്ബിയിൽ ലാൻഡ് ബോണ്ട് വയ്ക്കും എന്ന് അങ്ങ് പറഞ്ഞു. പക്ഷേ അങ്ങ് ഒരു ബോണ്ടും ഇറക്കിയില്ല. ലൈഫിൽ ഇതുവരെ പൂർണ്ണമായും പണിതീരാത്ത വീടുകൾ 324 എണ്ണമാണ്. 324 എണ്ണം മാത്രമാണ് പണിതീർന്നിട്ടുള്ളത്. പഴയ ഗവൺമെന്റിന്റെ ഭരണകാലത്ത് പണി തുടങ്ങിയ കുറേ വീടുകൾ പണി പൂർത്തീകരിച്ചിട്ടുണ്ട്. സർക്കാരിന്റെ കണക്കുപ്രകാരം കേരളത്തിൽ 4,27,073 പേർ വാസയോഗ്യമായ വീടില്ലാത്തവരാണ്. 3,38,450 പേർ ഭൂരഹിതരാണ്. ഈ നിലയിൽ പോയാൽ ലൈഫ് പദ്ധതിയിൽ ഈ വീടുകളുടെ എണ്ണം പൂർത്തീകരിക്കാൻ 20 വർഷമെങ്കിലും വേണ്ടിവരും. ലൈഫ് ഇപ്പോൾ

പോയിരിക്കുകയാണല്ലോ.

അങ്ങയുടെ ബഡ്ജറ്റ് അവതരണമൊക്കെ വളരെ ഗംഭീരമാണ്. അങ്ങ് വരുന്നതൊക്കെ കണ്ടുകഴിഞ്ഞാൽ, ജൂബിയൊക്കെയിട്ട് പെട്ടിയൊക്കെ പിടിച്ചുവന്ന് വായിക്കുന്നതൊക്കെ കണ്ടാൽ ഗംഭീരമാണ്. പക്ഷേ ആ ബഡ്ജറ്റിൽ എന്തെങ്കിലും ഉണ്ടാകണ്ടേ; അങ്ങിവിടെ വന്നുനിന്ന് അങ്ങോട്ട് കൈവെച്ചിട്ട് ഇങ്ങോട്ട് കൈവെച്ചിട്ട് ഒരു ആക്ഷനൊക്കെ കാണിച്ചിട്ട് അതെടുത്ത് ഇങ്ങോട്ട് വയ്ക്കുന്നു, ഇതെടുത്ത് അങ്ങോട്ട് വയ്ക്കുന്നു എന്നൊക്കെ പറഞ്ഞ് അങ്ങയുടെ അവതരണം അതിഗംഭീരമാണ്. എന്റെ നാട്ടിൽ വറീതെന്ന് പറയുന്ന ഒരാളുണ്ട്. അദ്ദേഹം ഒട്ടുപാൽ കച്ചവടക്കാരനാണ്. നാട്ടിൻപുറത്ത് എല്ലാ വീടുകളിലും വന്ന് ഒട്ടുപാൽ, കാപ്പിക്കുരു തുടങ്ങിയ സാധനങ്ങൾ വാങ്ങും. പുരുഷൻമാരില്ലാത്ത സമയത്താണ് വരുന്നത്. അദ്ദേഹം വന്ന് സാധനങ്ങളെല്ലാം വാങ്ങിക്കൂട്ടിയതിനുശേഷം ഒരു കണക്ക് പറയും. മൂവെട്ട് പതിനെട്ട് മൂവരവന്നാൽ പതിനേഴര. ചേച്ചിയായതുകൊണ്ട് അൻപതു കൂടി കൂടുതൽ പിടിച്ചോ. അങ്ങനെയുള്ള കണക്കാണ് ബഹുമാനപ്പെട്ട ധനകാര്യ വകുപ്പുമന്ത്രി കുറേ നാളുകളായി ഈ നിയമസഭയിൽവന്ന് നമ്മളോട് അവതരിപ്പിച്ചുകൊണ്ടിരിക്കുന്നത്. വറീതിന്റെ കണക്കുപോലെത്തന്നെ കണക്ക്

അവതരിപ്പിച്ച് നമ്മളെ സന്തോഷിപ്പിക്കും. പക്ഷേ ഒന്നും തരുന്നില്ല. നമ്മളെ സന്തോഷിപ്പിച്ച് 50 ഇരുന്നോടെ എന്ന് പറയുന്നു. ആ 50 കണ്ടുകൊണ്ട് നമ്മളിങ്ങനെ മിണ്ടാതിരിക്കുകയാണ്.

കിഫ്ബി വന്നപ്പോൾ എല്ലാവർക്കും ഭയങ്കര സന്തോഷമായിരുന്നു. മലപ്പുറം കത്തി, അമ്പും വില്ലും, ഇപ്പോൾ കേരളം മൊത്തം തവിട്ടുപൊടിയാക്കും എന്നുപറഞ്ഞു. എന്നിട്ടിപ്പോൾ ശ്രീ. കെ. എം. എബ്രഹാമിനെ വച്ച് ഒടിയൻ പ്രയോഗം നടത്തിക്കൊണ്ടിരിക്കുകയാണ്. കിഫ്ബിയിൽ ഇപ്പോൾ ബഹുമാനപ്പെട്ട മന്ത്രിക്ക് താൽപര്യമുള്ള കുറേ കേസുകൾ മാത്രമേ നടക്കുന്നുള്ളൂ. ഇപ്പോൾ ഞങ്ങളോടൊന്നും പ്രോജക്ട് കൊടുക്കാൻ പറഞ്ഞു.

പൊതുമാതൃത്വം രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ഡോ. ടി. എം. തോമസ് ഐസക് പോലും പ്രതീക്ഷിക്കാത്ത ഒരു എൻകോമിയമിൽ പറയുകയാണ് പ്രസംഗാരംഭത്തിൽ തന്നെ. അത് അങ്ങയുടെ ശ്രദ്ധയിൽപ്പെടുത്താൻ വേണ്ടിയാണ്. ചാർവാകൻ എന്ന് പറഞ്ഞാൽ ലോകംകണ്ട ഏറ്റവും വലിയ ശാസ്ത്രീയ യുക്തിചിന്തകനാണ്. അദ്ദേഹത്തെ പോലെയാണെന്ന് പറഞ്ഞത് വഴി ഡോ. ടി. എം. തോമസ് ഐസകിന് ഏറ്റവും വലിയ എൻകോമിയം അങ്ങ് കൊടുത്തിരിക്കുകയാണ് എന്നകാര്യം

ഞാൻ അങ്ങയുടെ ശ്രദ്ധയിൽപ്പെടുത്തുകയാണ്.

ശ്രീ. വി. പി. സജീന്ദ്രൻ: സർ, ചാർവാകന്റേത് പോകട്ടെ, വറീതുമായി ഉപമിച്ചത് അങ്ങേയ്ക്ക് സന്തോഷമായല്ലോ. ഞാൻ പറഞ്ഞുവന്നത്, കിഫ്ബി വന്നപ്പോൾ നമുക്കെല്ലാം വലിയ പ്രതീക്ഷയായിരുന്നു. ഇപ്പോൾ ഒന്നും നടക്കുന്നില്ലെന്ന് പറയുന്നില്ല. ചില പ്രോജക്ടുകളൊക്കെ നടക്കുന്നുണ്ട്. ഈ നിബന്ധനയൊക്കെ ഉണ്ടാക്കിയത് എന്തിനാണ്; ചിലത് നടക്കും. ചിലത് നടത്താതെ പോകും. ശ്രീ. കെ. എം. എബ്രഹാമിനെക്കൊണ്ട് ഓരോ ദിവസവും പുതിയ നിബന്ധനകൾ ഉണ്ടാക്കിക്കൊണ്ടിരിക്കുകയാണ്. റോഡും മറ്റുമെല്ലാം ഉണ്ടാക്കുന്നു എന്ന് പറഞ്ഞുകൊണ്ട് കൊടുക്കാതിരിക്കുവാനുള്ള നിബന്ധനകൾ പുതിയതായി ഉണ്ടാക്കുകയാണ്. അതൊക്കെയൊന്ന് പുനർ ചിന്തിക്കേണ്ടതല്ലേ?

കെ.എസ്.ആർ.ടി.സി. തൊഴിലാളികളുടെ സ്ഥിതി വളരെ ദയനീയമല്ലേ. ബഹുമാനപ്പെട്ട ധനകാര്യ വകുപ്പുമന്ത്രി ഇടപെടേണ്ടതല്ലേ; അവരിപ്പോൾ സെക്രട്ടേറിയറ്റ് നടയിൽ സത്യഗ്രഹം ഇരിക്കുകയാണ്. അവർ ഇനി എങ്ങോട്ട് പോകും; ഇവിടെ കഴിഞ്ഞ ദിവസം അടിയന്തരപ്രമേയം കൊണ്ടുവന്നു. അവരുടെ സ്ഥിതി അതിദയനീയമായതുകൊണ്ട് ഗവൺമെന്റ്, പ്രത്യേകിച്ച്

ധനകാര്യ വകുപ്പുമന്ത്രി അടിയന്തരമായി ഇടപെടണമെന്ന് ഞാനിവിടെ ആവശ്യപ്പെടുകയാണ്.

ഈ അടുത്ത കാലത്ത് പത്രങ്ങളിലെല്ലാം പല വാർത്തകൾ വരികയാണ്.

സി.പി.ഐ.(എം.)-ന്റെ കേന്ദ്ര നേതാക്കളെല്ലാം ഇവിടെ, കേരളത്തിലേക്ക് മത്സരിക്കാൻ വരുന്നത്. ബംഗാളിൽനിന്നും ദയവായി ആരെയും ഇങ്ങോട്ട് വിടരുത്. ബംഗാളികളെക്കൊണ്ട് ഞങ്ങൾ മടുത്തിരിക്കുകയാണ്. ചായ കുടിക്കാൻ ചെന്നാലും, ഏത് കടകളിൽ ചെന്നാലും ബംഗാളികളാണ്. കേന്ദ്രത്തിൽനിന്നും അങ്ങനെ ആരെയെങ്കിലും കൊണ്ടുവരുന്നണ്ടെങ്കിൽ സീതാരാം യെച്ചൂരിയോ അങ്ങനെ ആരെങ്കിലും മത്സരിക്കുന്നതിൽ ഞങ്ങൾക്ക് എതിർപ്പില്ല. അതുകൊണ്ട് അടുത്ത പാർലമെന്റ് തെരഞ്ഞെടുപ്പ് കഴിയുമ്പോൾ കേരളത്തിൽ സി.പി.ഐ.(എം.)ന്റെ സ്ഥിതി എന്താകുമെന്ന് അറിയാമല്ലോ. ദേശീയ തലത്തിൽത്തന്നെ എന്താകുമെന്ന് നമുക്കറിയാമല്ലോ. ത്രിപുരയിലും ബംഗാളിലുമില്ല. ഇനിയിപ്പോൾ നേതാക്കളെല്ലാം ഇങ്ങോട്ട് വരുന്നു. കേരളത്തിൽ ഒന്നോ രണ്ടോ സീറ്റിൽ ജയിക്കും. ആ സീറ്റിൽ മത്സരിക്കാൻവേണ്ടിയാണ്. യഥാർത്ഥത്തിൽ ദേശീയ രാഷ്ട്രീയത്തിൽ സി.പി.ഐ.(എം.)ന്റെ സ്ഥാനം എന്തായിരിക്കുമെന്ന് ചോദിച്ചാൽ നമ്മൾ

കോഫീ ഹൗസിലേയ്ക്ക് മസാലദോശ കഴിക്കാൻ ചെല്ലുമ്പോൾ മസാലദോശയുടെ കൂടെ ഉഴുന്നവടയും കൊണ്ടുവരും. അത് വേണമെങ്കിൽ എടുക്കാം. അല്ലെങ്കിൽ വേണ്ട. അതേ സ്ഥിതിയായിരിക്കും ദേശീയ തലത്തിൽ സി.പി.ഐ.(എം.)ന് വരാൻ പോകുന്നത്. കുമാരനാശാന്റെ 'വീണപ്പൂവ്' എന്ന കവിതയിലെ ചില വരികൾ ഇവിടെ ക്യാട്ട് ചെയ്യുകയാണ്.

"ഹാ! പുഷ്പമേ, അധികതുംഗപദത്തിലെത്ര  
ശോഭിച്ചിരുന്നിതൊരു രാജ്ഞികണക്കയേ നീ  
ശ്രീ ഭൂവിലസ്ഥിര-അസംശയ-മിന്നു നിന്റെ-  
യാഭ്രതിയെങ്ങു പുനരെങ്ങു കിടപ്പിതോർത്താൽ? ”

ഇത്രയും പറഞ്ഞുകൊണ്ട് ഈ വോട്ട് ഓൺ അക്കൗണ്ടിനെ ഞാൻ എതിർക്കുന്നു.

ശ്രീ. ആർ. രാമചന്ദ്രൻ: സർ, ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ച വോട്ട് ഓൺ അക്കൗണ്ട് നിർദ്ദേശങ്ങളെ ഞാൻ സർവ്വാത്മനാ പിന്തുണയ്ക്കുകയാണ്.

കേരളം അതിഗുരുതരമായ ഒരു പ്രളയ ദുരന്തത്തെ അതിജീവിച്ച് മുന്നോൻ ശ്രമിക്കുന്ന സന്ദർഭമാണ്. ആ ദുരന്തമുണ്ടായ സന്ദർഭത്തിൽ ഈ



നാടിന്റെ സാംസ്കാരികമായ ഔന്നിത്യം ലോകത്താകെ ഉയർത്തിപ്പിടിക്കാൻ കഴിയുന്ന തരത്തിലുള്ള ഒരുമയോടും ഐക്യത്തോടുമുള്ള പ്രവർത്തനംമൂലം ആ ദൂരത്തിൽനിന്ന് കരകയറാൻ കഴിഞ്ഞു എന്നതാണ് ഈ നാടിന്റെ മഹത്തായ കാര്യമായി ചൂണ്ടിക്കാണിക്കാനുള്ളത്. അത് കണ്ട് ഒട്ടും സഹിക്കാത്ത ഛിദ്രശക്തികൾ ലഭ്യമായ എല്ലാ സന്ദർഭങ്ങളും ഉപയോഗിച്ച് ജനങ്ങളെ ഭിന്നിപ്പിക്കാൻ, വർഗ്ഗീയതയെ ആയുധമാക്കി ഉപയോഗിച്ചുകൊണ്ടിരിക്കുന്ന ഒരു സന്ദർഭമാണ് നമ്മുടെ മുന്നിലുള്ളത്.

പ്രളയത്തിൽ അകപ്പെട്ടവർക്ക് എന്ത് സഹായം എന്ന ചോദ്യം ഇവിടെ പ്രതിപക്ഷ ബെഞ്ചുകളിൽനിന്ന് ഉയർന്നുവരുന്നുണ്ട്. ആ ചോദ്യത്തിന് കൃത്യവും വ്യക്തവുമായ ഉത്തരം നൽകുന്ന നിർദ്ദേശങ്ങളാണ് ബഡ്ജറ്റിൽ ഉണ്ടായിട്ടുള്ളത് എന്നത് കൃത്യമായി പരിശോധിക്കുന്ന ഏതൊരാൾക്കും മനസ്സിലാകും. ഈ ചോദ്യം ഇങ്ങോട്ട് ചോദിക്കുന്ന പ്രതിപക്ഷ ബെഞ്ചിനോട് വളരെ വിനയപൂർവ്വം ഒരു കാര്യം ഓർമ്മപ്പെടുത്താൻ ഞാൻ ആഗ്രഹിക്കുന്നത്, പ്രളയത്തെപ്പോലെത്തന്നെ ഈ കേരളത്തെയും ലോകത്തെയും ഞെട്ടിച്ചതാണ് സുനാമി ദുരന്തം. ആ ദുരന്തം ഉണ്ടായപ്പോൾ കേരളത്തിൽ അധികാരത്തിൽ ഉണ്ടായിരുന്നത് ഇന്നത്തെ പ്രതിപക്ഷമാണ്. ലോകത്തിന്റെ

നാനാഭാഗങ്ങളിൽനിന്ന് ഇവിടേയ്ക്ക് സഹായങ്ങൾ ഒഴുകിയെത്തി എന്നുള്ളത് നമുക്കറിയാം. ആ ദുരന്തഭൂമിയിൽ, ദുരന്തത്തിന് വിധേയരായ ആളുകളെ സംരക്ഷിക്കുന്നതിന് ഉപയോഗിക്കേണ്ടിയിരുന്ന പണം സുനാമിപോയിട്ട് ഏതെങ്കിലും തരത്തിലുള്ള അത്തരം ദുരന്തത്തിന്റെ അനുഭവങ്ങൾ ഏശാതെപോയ പാലായിലും കോട്ടയത്തും ഉൾപ്പെടെ ഉപയോഗിച്ച് വികസന പ്രവർത്തനങ്ങൾ നടത്താൻ വ്യഗ്രത കാട്ടിയവരാണ് ഇപ്പോൾ മുതലക്കണ്ണീർ ഒഴുക്കുന്നത് എന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

സാമ്പത്തികമായി ബഹുമാനപ്പെട്ട ധനകാര്യ വകുപ്പുമന്ത്രിയോട് എനിക്ക് ഒരുകാര്യം അഭ്യർത്ഥിക്കുവാനുള്ളത്, ആ സുനാമി ദുരന്തത്തിന് വിധേയരായ ആളുകൾക്ക് അന്ന് പുനരധിവാസ സംവിധാനം ഒരുക്കിക്കൊടുക്കുകയുണ്ടായി. വീടുകൾ വെച്ചുകൊടുക്കുകയുണ്ടായി. ആ വീടുകളെല്ലാം ഇന്ന് വാസയോഗ്യമല്ലാതായി തീർന്നിട്ടുണ്ട്. യാതൊരുവിധ മെയിന്റനൻസ് വർക്കുകളും നടക്കുന്നില്ല. ഒരു സഹായവും ഉണ്ടായിട്ടില്ല. അവരുടെ ജീവിതം ഇന്ന് വളരെ ക്ലേശപൂർണ്ണമായിട്ടുള്ളതാണ്. മത്സ്യത്തൊഴിലാളികൾക്ക് തീരദേശ മേഖലയിൽ നിരവധിയായ ആനുകൂല്യങ്ങൾ ഈ ബഡ്ജറ്റിലൂടെ പ്രഖ്യാപിച്ച് അവരെ സാന്ത്വനിപ്പിക്കാൻ, സംരക്ഷിക്കാൻ മുൻകയ്യെടുത്തത്

ധനകാര്യവകുപ്പുമന്ത്രിയും കേരളത്തിലെ ഇന്നത്തെ ഗവൺമെന്റുമാണ്. 2004, 2005, 2006 വർഷങ്ങളിൽ പണിത ആ വീടുകളിലെ സുരക്ഷിതമായ വാസത്തിന് അവസരമൊരുക്കാനുള്ള ഒരു കർമ്മപദ്ധതിക്ക് ഇനിയെങ്കിലും രൂപം നൽകാൻ തയ്യാറാകണമെന്നൊരു അപേക്ഷ ഈ സന്ദർഭത്തിൽ ഞാൻ മുന്നോട്ട് വയ്ക്കുകയാണ്. നമ്മുടെ തീരദേശത്തിന്റെ പൂർണ്ണമായ സംരക്ഷണം ഉറപ്പുവരുത്താൻ കഴിയുന്ന കർമ്മ പദ്ധതികളാണ് ഈ ബഡ്ജറ്റിലൂടെ മുന്നോട്ട് വെച്ചിട്ടുള്ളതെന്ന് ഒരു തീരദേശ മേഖലയെ പ്രതിനിധാനം ചെയ്യുന്ന ജനപ്രതിനിധിയെന്ന നിലയിൽ എനിക്ക് വലിയ സന്തോഷമുണ്ട്, ഏറെ നന്ദിയുണ്ടെന്ന് മാത്രമല്ല, ഇന്ന് ഏറെ വിവാദങ്ങൾക്ക് ഇടയായിക്കൊണ്ടിരിക്കുന്ന എന്റെ മണ്ഡലത്തിൽപ്പെട്ട ആലപ്പാട് പഞ്ചായത്തിന് പ്രത്യേകമായ പരിഗണന നൽകുമെന്ന് കഴിഞ്ഞ ദിവസം ബഡ്ജറ്റിന്റെ മറുപടി പ്രസംഗത്തിൽ അദ്ദേഹം പരാമർശിച്ചു. വളരെ സന്തോഷപൂർവ്വം ഞാൻ അക്കാര്യത്തിൽ ബഹുമാനപ്പെട്ട ധനകാര്യ വകുപ്പുമന്ത്രിയെ അഭിനന്ദിക്കാൻ ആഗ്രഹിക്കുകയാണ്, അതിനുള്ള നന്ദി ഇത്തരത്തിൽ പ്രകടിപ്പിക്കാൻ ആഗ്രഹിക്കുകയാണ്. ആ പ്രഖ്യാപിച്ച, അല്ലെങ്കിൽ നൽകുമെന്ന് പറയുന്ന സഹായങ്ങൾ, പ്രത്യേകമായ പരിഗണന,

എത്രയും വേഗതയിൽ പ്രാവർത്തികമാക്കാനുള്ള കർമ്മ പരിപാടികൾക്ക് രൂപം നൽകുന്നതിനുള്ള മുൻകൈയും അദ്ദേഹത്തിന്റെ ഭാഗത്തുനിന്നും ഉണ്ടാകേണ്ടതായിട്ടുണ്ട്. തീരപ്രദേശത്തേയും തീരദേശ മേഖലയിലെ ജനങ്ങളേയും ഏറെ തെറ്റിദ്ധരിപ്പിക്കുന്ന തരത്തിലുള്ള പ്രചരണങ്ങൾ പ്രചണ്ഡമായി പല കേന്ദ്രങ്ങളിൽ നിന്നും നടന്നുകൊണ്ടിരിക്കുകയാണ്. ആ പ്രചരണങ്ങൾ അടിസ്ഥാനരഹിതമാണെന്നും ഈ ഗവൺമെന്റിന്റെ പ്രവർത്തനങ്ങളിലൂടെ തീരദേശം പൂർണ്ണമായും സംരക്ഷിക്കപ്പെടുമെന്നും തീരദേശവാസികൾ സുരക്ഷിതരാണെന്നും ഉറപ്പുവരുത്താൻ കഴിയാവുന്ന തരത്തിലുള്ള ദ്രുതഗതിയിലുള്ള നടപടികളാണ് ഇന്ന് ആവശ്യമായിട്ടുള്ളതെന്ന് ഈ അവസരത്തിൽ ചൂണ്ടിക്കാണിക്കാൻ ഞാൻ ആഗ്രഹിക്കുന്നു. തകർന്ന കടൽഭിത്തികൾ നമുക്ക് പുനഃസ്ഥാപിക്കാൻ കഴിയണം, പുലിമുട്ടുകൾ നിർമ്മിക്കാൻ കഴിയണം, തീരദേശ മേഖലയിലെ സ്കൂളുകളുടെ അസൗകര്യങ്ങൾ പരമാവധി ഒഴിവാക്കിക്കൊണ്ടിരിക്കുകയാണ്, അത് കൂടുതൽ വേഗതയിൽ മുന്നോട്ട് കൊണ്ടുപോകാൻ കഴിയണം. അവരുടെ തൊഴിൽ സാധ്യതകൾക്ക് വർദ്ധനവുണ്ടാക്കാൻ, വരുമാനം വർദ്ധിപ്പിക്കാൻ ആവശ്യമായ നടപടികൾ തീർച്ചയായും ഈ ബഡ്ജറ്റ് നിർദ്ദേശങ്ങളിലൂടെ മുന്നോട്ട് വയ്ക്കുന്നുണ്ടെന്നുള്ളത്

വളരെ സന്തോഷകരമായ കാര്യമായി ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. നാം കാണേണ്ട മറ്റൊരു കാര്യം, വിലക്കയറ്റത്തിന്റെ രൂക്ഷത രാജ്യത്താകെ അനുഭവപ്പെടുമ്പോൾ കാലഘട്ടമാണ്. പെട്രോളിയം ഉൽപ്പന്നങ്ങളുടെ വില വർദ്ധിച്ച് തുടങ്ങിയതോടുകൂടി വിലക്കയറ്റം നിയന്ത്രണാതീതമായിക്കൊണ്ടിരിക്കുകയാണ്, എന്നാൽ കേരളത്തിൽ ഭക്ഷ്യധാന്യങ്ങളുടെ വിലയിൽ ഗണ്യമായ കുറവ് ഈ കാലയളവിൽ ഉണ്ടായിട്ടുണ്ടെന്നുള്ളത് പ്രതിപക്ഷത്തിനും അംഗീകരിക്കാതിരിക്കാൻ കഴിയുന്ന കാര്യമാണോ? കഴിഞ്ഞ വർഷം ഈ സമയത്ത് ജയ അരിയുടെ വില ഏതാണ്ട് 40/- രൂപയോളമായിരുന്നു, ഇന്നത് 30/- രൂപയിൽ ലഭ്യമാകുന്ന സ്ഥിതിയുണ്ട്. അതുപോലെ നമ്മുടെ പൊതുവിതരണമേഖല, മുൻപ് ഏതു കാലത്തേക്കാളും സജീവമായി മുന്നോട്ട് പോകുകയാണ്. ഈ അവസരത്തിൽ സപ്ലൈകോയെ കുറച്ചുകൂടി ശാക്തീകരിക്കാൻ, ജനങ്ങളുടെ ആവശ്യസാധനങ്ങളെല്ലാം ലഭ്യമാകുന്ന കേന്ദ്രങ്ങളാക്കി സപ്ലൈകോയുടെ സാധ്യതകളെ പരിവർത്തനം ചെയ്തെടുക്കാൻ ആവശ്യമായ സഹായങ്ങൾ, അതിനുള്ള സമ്പത്ത് പ്രത്യേകമായി നീക്കിവെച്ചുകൊണ്ട് ജനങ്ങളുടെ ഒരു പ്രതീക്ഷ കേന്ദ്രമായി മാറ്റിത്തീർക്കാൻ കഴിയേണ്ടതുണ്ടെന്നുള്ളത് ഈ

അവസരത്തിൽ ശ്രദ്ധയിൽപ്പെടുത്താൻ ഞാൻ ആഗ്രഹിക്കുന്നു. നമ്മുടെ രേഷൻ ഷോപ്പുകൾ ജനങ്ങൾക്ക് സാധനങ്ങൾ കൃത്യമായി ലഭ്യമാകുമെന്നുള്ളത് ഉറപ്പുവരുത്താൻ കഴിഞ്ഞാൽ കാലമല്ലേ ഇത്. അഴിമതി ആ രംഗത്തുനിന്നും സാമാന്യേന തുടച്ചുമാറ്റാനുള്ള എല്ലാ മുൻകൈ പ്രവർത്തനവും ഇന്ന് നടന്നുകൊണ്ടിരിക്കുന്നു എന്നത് ഏറെ അഭിനന്ദനീയമായ കാര്യമായി ചൂണ്ടിക്കാണിക്കാൻ ഞാൻ ആഗ്രഹിക്കുന്നു. വികസന രംഗത്ത് ആരോഗ്യ രംഗവും വിദ്യാഭ്യാസ രംഗവും ഏറ്റവും മാതൃക അർഹിക്കുന്നതരത്തിൽ ഇന്ന് മുന്നോട്ട് പോകുന്നുവെന്നുള്ളത് ആർക്കാണ് നിഷേധിക്കാൻ കഴിയുന്നത്. കിഫ്ബിയുടെ പ്രോജക്ടുകളെ സംബന്ധിച്ച് ഇവിടെ പരാമർശിക്കുകയുണ്ടായി. ആ പ്രോജക്ടുകളിൽ പ്രതിപാദിക്കുന്ന കാര്യങ്ങളെല്ലാം കേവലം വാശാനങ്ങളായി നിൽക്കുന്നുവെന്ന് പറയുന്നു. വിദ്യാഭ്യാസ രംഗത്ത് വിദ്യാലയങ്ങളുടെ ഭൗതിക സാഹചര്യങ്ങൾ മെച്ചപ്പെടുത്തുന്ന കാര്യത്തിലുണ്ടായിട്ടുള്ള മാറ്റങ്ങൾ കേരളത്തിലെ 140 മണ്ഡലങ്ങളിലും പ്രകടമല്ലേ എന്ന് ഞാൻ ചോദിക്കുന്നു? ആ മാറ്റങ്ങളുടെ പശ്ചാത്തലത്തിലല്ലേ പൊതുവിദ്യാലയങ്ങളിലെ കുട്ടികളുടെ പ്രവേശനം ഇന്ന് വർദ്ധിച്ചുകൊണ്ടിരിക്കുന്നത്. ആർക്കാണ് നിഷേധിക്കാൻ കഴിയുന്നത്?

വിദ്യാഭ്യാസ നിലവാരം ഉയരുന്നു, വിദ്യാർത്ഥികൾ ഇന്ന് ഏറെ സംതൃപ്തരാണ്, രക്ഷകർത്താക്കൾക്ക് പൊതു വിദ്യാഭ്യാസ മേഖലയെ വലിയ പ്രതീക്ഷയോടെ നോക്കിക്കാണാൻ കഴിയുന്ന അവസ്ഥയുണ്ടായി, ആരാണ് അതുണ്ടാക്കിയത്? ഇടതുപക്ഷ മുന്നണിയുടെ ഗവൺമെന്റാണ്. ഇച്ഛാശക്തിയോടെയുള്ള പ്രവർത്തനഫലമായാണ് അതുണ്ടായിട്ടുള്ളത്. പ്രഖ്യാപനം മാത്രമല്ല ആ പ്രഖ്യാപനങ്ങൾ പ്രാവർത്തികമാക്കേണ്ടതുണ്ടെന്ന ഉറച്ച ധാരണയോടെ ഈ ഗവൺമെന്റ് മുന്നോട്ട് പോകുന്നുവെന്നതിന്റെ മറ്റൊരു തെളിവ് ഞാൻ ചൂണ്ടിക്കാണിക്കാം. ഞാൻ കൊല്ലം ജില്ലയിലെ ഒരു മണ്ഡലത്തെ പ്രതിനിധാനം ചെയ്യുന്ന ആളാണ്. ഞങ്ങളുടെ ജില്ലയിലെ സാമ്പത്തികരംഗത്ത് ഏറ്റവും സ്വാധീനിക്കുന്ന മേഖലയാണ് കശുവണ്ടി, ലക്ഷക്കണക്കിന് തൊഴിലാളികൾ പണിയെടുക്കുന്ന മേഖലയാണ്. കഴിഞ്ഞ യു.ഡി.എഫ്. ഭരണകാലത്ത് കോർപ്പറേഷൻ ഫാക്ടറിയടക്കമുള്ള എല്ലാ ഫാക്ടറികളും അടഞ്ഞുകിടക്കുകയായിരുന്നു. തൊഴിലാളികൾ വളരെ ക്ലേശകരമായി ജീവിതത്തെ നേരിടേണ്ടിവന്ന കാലഘട്ടമാണ്. ആ സന്ദർഭത്തിൽ തെരഞ്ഞെടുപ്പ് വന്നു, ഇടതുപക്ഷ മുന്നണി ജയിച്ചു. പ്രകടനപത്രികയിൽ പറഞ്ഞു, അധികാരത്തിൽ വന്നാൽ കശുവണ്ടി ഫാക്ടറികൾ തുറന്ന്

തൊഴിലാളികൾക്ക് തൊഴിലവസരങ്ങളുണ്ടാക്കുമെന്ന് പ്രഖ്യാപിച്ചു. ആ പ്രഖ്യാപനം നടപ്പിലാക്കാൻ സാധ്യമായ എല്ലാ നടപടികളും സ്വീകരിച്ചു തുടങ്ങി. അതുവഴി കോർപ്പറേഷനേയും, കാപ്പെക്സിനേയും ഫാക്ടറികൾ തുറന്ന് പ്രവർത്തിപ്പിക്കാൻ കഴിഞ്ഞു. സ്വകാര്യമേഖലയിലെ ഫാക്ടറികൾ തുറക്കുന്നതിന് ആവശ്യമായ നടപടികൾ സ്വീകരിച്ചു. നിരവധിയായ സാമ്പത്തിക പ്രതിസന്ധികളുടെ നടുവിൽ സ്വകാര്യ ഫാക്ടറികൾ പലതും തുറക്കാൻ കഴിയാത്ത സ്ഥിതിയുണ്ടായി. ഇത് കഴിഞ്ഞ ദിവസങ്ങളിൽ ഇവിടെ ചർച്ചചെയ്യപ്പെട്ട വിഷയമാണ്. എന്നാൽ ആ ചർച്ചയെത്തുടർന്ന് ബഹുമാന്യനായ മുഖ്യമന്ത്രിതന്നെ കഴിഞ്ഞ ദിവസം ബാങ്കുകളുടെ യോഗം പ്രത്യേകമായി വിളിച്ചപ്പേർത്ത് വളരെ പ്രതീക്ഷ നൽകുന്ന തീരുമാനങ്ങളെടുക്കാൻ കഴിഞ്ഞുവെന്നുള്ളത് ആർക്കാണ് നിഷേധിക്കാൻ കഴിയുന്നത്. അതിന്റെ ഫലമായി അൻപതിലധികം ഫാക്ടറികൾ ഉടൻ തുറക്കാൻ പോകുകയാണ്. ആയിരക്കണക്കിന് തൊഴിലാളികൾക്ക് തൊഴിലവസരമുണ്ടാകാൻ പോകുകയാണ്. ഈ യാഥാർത്ഥ്യങ്ങൾക്ക് നേരെ കണ്ണടച്ചിട്ടാക്കുന്ന സമീപനമല്ലേ പ്രതിപക്ഷം സ്വീകരിച്ചുകൊണ്ടിരിക്കുന്നത്. ഇവർ ശബരിമല പ്രശ്നം ഉയർത്തിക്കൊണ്ട് ബി.ജെ.പി.-യുടെ പിറകെ പോയി,



ആ പോക്ക് ഇന്ന് എവിടെ വന്ന് നിൽക്കുന്നു? നമ്മുടെ രാജ്യം പാർലമെന്റ് തെരഞ്ഞെടുപ്പിനെ നേരിടാൻ പോകുകയാണ്, ഇവർ ഇവിടെ വലിയ മോഹങ്ങൾ വെച്ച് പുലർത്തുന്നു. ബി.ജെ.പി.-യെ അധികാരത്തിൽ നിന്നു മാറ്റി ശ്രീ. രാഹുൽ ഗാന്ധിയെ പ്രധാനമന്ത്രിയാക്കുമെന്ന് അവർ പ്രഖ്യാപിക്കുന്നു. നല്ലത്, പക്ഷേ ആ പ്രഖ്യാപനം നടത്തുന്ന കോൺഗ്രസ് നേതൃത്വത്തോട് ഞാൻ ചോദിക്കുന്നു, നിങ്ങൾ ഈ തെരഞ്ഞെടുപ്പിന്റെ പശ്ചാത്തലത്തിലും പല പഞ്ചായത്തുകളിലും അധികാരം എൽ.ഡി.എഫ്-ൽ നിന്ന് മാറ്റിയെടുക്കാൻ വേണ്ടി ബി.ജെ.പി.-യുമായും ആർ.എസ്.എസുമായും കൂട്ടുചേർന്നുകൊണ്ട് നടത്തുന്ന പ്രവർത്തനങ്ങൾ എന്തിന്റെ അടിസ്ഥാനത്തിലുള്ളതാണ്? എന്തു രാഷ്ട്രീയമാണതിൽ പ്രതിഫലിക്കുന്നത്? എന്തൊരു നാണക്കേടാണത്, രണ്ടു പഞ്ചായത്തുകളിൽ ഇതിനകം തന്നെ ആ നടപടിയുണ്ടായി. ....

(ബഹളം)..... ബി.ജെ.പി.-യുമായും, ആർ.എസ്.എസുമായും കോൺഗ്രസ് അവിശുദ്ധബന്ധത്തിലേർപ്പെടുന്നത് പുതിയ കാര്യമാണോ? ഇവിടെ പാർലമെന്റ് തെരഞ്ഞെടുപ്പിനും, നിയമസഭാ തെരഞ്ഞെടുപ്പിനും ബന്ധങ്ങൾ നിങ്ങൾ ഉണ്ടാക്കിയിട്ടില്ലേ? അതിനുള്ള ഉദാഹരണങ്ങൾ നമ്മുടെ മുൻപിൽ ഇല്ലേ? ഇത് ദേശീയരാഷ്ട്രീയത്തിൽ നിങ്ങളെടുക്കുന്ന നിലപാടുകളെ

ദുഃഖലപ്പെടുത്തുന്നതാണെന്ന് തിരിച്ചറിയാൻ നിങ്ങൾക്ക്

കഴിയണമെന്നതാണെന്റെ അഭ്യർത്ഥന. അതിന് കഴിയുന്നില്ലെങ്കിൽ നിങ്ങളുടെ

വിശ്വാസ്യത ഇനിയും നഷ്ടപ്പെടുമെന്നുള്ള കാര്യത്തിൽ ഒരു സംശയവും വേണ്ട.

കേരളത്തിലെ ജനങ്ങൾ നിങ്ങളെ നന്നായി മനസ്സിലാക്കിയിട്ടുണ്ട്. ഇവിടെ 20

പാർലമെന്റ് സീറ്റിലും ഞങ്ങൾ ജയിച്ചുകയറുമെന്ന് അവകാശപ്പെടുന്നു.

ജയിക്കുമെന്ന് നിങ്ങൾ അവകാശപ്പെടുമ്പോൾ ജയിച്ചുവരുന്ന ജനപ്രതിനിധികൾ

നിങ്ങളുടെ രാഷ്ട്രീയ നിലപാടിന് അനുയോജ്യമായി നിൽക്കുമെന്നുള്ളതിന്

എന്തു ഗ്യാരന്റീയാണുള്ളത്? കോൺഗ്രസിന്റെ കൈപ്പത്തിയിൽ ജയിച്ചുവന്ന

എം.എൽ.എ.-മാർ സ്വന്തം ഗവൺമെന്റിന്റെ നിലനിൽപ്പിനെതിരായി

സമീപനം സ്വീകരിക്കുന്ന കാഴ്ചകൾ രാജ്യത്ത് പലസ്ഥലങ്ങളിലും

കാണുകയാണ്, കർണ്ണാടകയിലുൾപ്പെടെ. ജനങ്ങൾ വോട്ടു ചെയ്തു, സീറ്റ് കിട്ടി,

ജയിച്ചു കഴിഞ്ഞാൽ സ്വന്തം താൽപ്പര്യങ്ങൾക്കുവേണ്ടി എവിടേയും കൂറുമാറാൻ

കഴിയുന്ന ഒരു നിലയിലേയ്ക്ക് നിങ്ങൾ അധഃപതിച്ചുകൊണ്ടിരിക്കുന്നു. അത്

മാറേണ്ട കാലം കഴിഞ്ഞിരിക്കുന്നുവെന്നുള്ളത് ഓർക്കുന്നത് നല്ലതാണ്.

കാരണമെന്താണെന്നുവെച്ചാൽ ഇന്ത്യ നേരിടാൻ കഴിയുന്നതിൽ വച്ച് ഏറ്റവും

വലിയ വിപത്തിനെയാണ് നേരിട്ടുകൊണ്ടിരിക്കുന്നത്. ബി.ജെ.പി-യുടെ ഈ

ഗവൺമെന്റ്, ആർ.എസ്.എസ്-ന്റെ നിയന്ത്രണത്തിൽ രാജ്യത്തിന് വരുത്തിക്കൊണ്ടിരിക്കുന്ന അപമാനകരമായ അനുഭവങ്ങൾ അവസാനിപ്പിക്കാൻ കഴിയേണ്ടതുണ്ട്. പക്ഷേ നിർഭാഗ്യമെന്ന് പറയട്ടേ, നിങ്ങളെടുക്കുന്ന ഹിന്ദു വർഗ്ഗീയതയോടുള്ള മൃദു സമീപനം നിങ്ങൾക്ക് അപകടം വരുത്തുന്നതാണെന്ന കാര്യത്തിൽ ഒരു സംശയവും വെച്ച് പുലർത്തേണ്ട കാര്യമില്ല. അതുകൊണ്ടുതന്നെ നിങ്ങൾ തിരുത്തേണ്ട സമയമാണ്. ബി.ജെ.പി.-യെ തോൽപ്പിക്കേണ്ടത് ഇന്ത്യയുടെ രാഷ്ട്രീയഭാവിക്കു, രാജ്യത്തിന്റെ ഐക്യത്തിന്, മതേതരത്വം നിലനിർത്തുന്നതിന് അനിവാര്യമാണെന്ന് ബോധ്യമുണ്ടെങ്കിൽ അതിനനുസൃതമായ വിശ്വാസ്യത ആർജ്ജിച്ചു ജനങ്ങളോടൊപ്പം നിൽക്കാനുള്ള സന്നദ്ധതയിലേയ്ക്കാണ് വരേണ്ടത്. ശ്രീ. മുല്ലപ്പള്ളി രാമചന്ദ്രന്റെ ജാഥയുമായി ബന്ധപ്പെട്ടുകാര്യം ഇവിടെ ആരോ നേരത്തെ സൂചിപ്പിക്കുന്നത് കേട്ടു. ആ ജാഥ തുടങ്ങിയപ്പോഴാണ് എനിക്ക് ഒരു കാര്യം മനസ്സിലായത്. ശ്രീ. കെ. എം. മാണിയുമായി ഇടക്കാലത്തുണ്ടായിരുന്ന അകൽച്ച മാറ്റി പുതിയ ബന്ധത്തിലേർപ്പെട്ടപ്പോൾ ഒരു ഗുണം നിങ്ങൾക്കു കിട്ടി. കാരണമെന്താണെന്നു വെച്ചാൽ ചെലവില്ലാതെ നോട്ട് എണ്ണുന്ന യന്ത്രം നിങ്ങൾക്ക് ലഭ്യമായി. അത് ഉപയോഗപ്പെടുത്തിക്കൊണ്ടിരിക്കുകയാണ്, നല്ല

കാര്യം; ഒരു സംശയവുമില്ല. പക്ഷേ, പണം തന്നില്ലായെന്നുള്ളതിന്റെ പേരിൽ കമ്മിറ്റികളെ പിരിച്ചുവിടുകയെന്ന് പറയുന്നത് അസാധാരണ അനുഭവമാണ്. ഇങ്ങനെ പിരിച്ചുവിടാൻ പോയാൽ മിക്കവാറും ഇവിടെ സൂചിപ്പിച്ചതുപോലെ മഹാത്മാഗാന്ധി എന്താണോ ആഗ്രഹിച്ചത് അത് യാഥാർത്ഥ്യമാകുന്ന അവസ്ഥ കേരളത്തിലെങ്കിലും ഉണ്ടാകുമെന്ന കാര്യം ഓർമ്മപ്പെടുത്തിക്കൊണ്ട് ഈ വോട്ട് ഓൺ അക്കൗണ്ടിനെ ഒരിക്കൽ കൂടി പിൻതുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. സി. ജോർജ്ജ്: സർ, റബ്ബർ മരം വെട്ടി മാറ്റി പകരം മറ്റ് കൃഷിയിലേയ്ക്ക് പോകണമെന്ന് ഞാൻ ഈ സഭയിൽ പറഞ്ഞിരുന്നു. ഇവിടെ അക്കാര്യം പറഞ്ഞപ്പോൾ ഈ സഭയിൽ വച്ചുതന്നെ എന്നെ പുച്ഛിച്ചു, അപമാനിച്ചു. ഇപ്പോൾ എന്തായി? റബ്ബർ കൃഷി നഷ്ടമായതിനാൽ കേരളത്തിലെ ബഹുഭൂരിപക്ഷം കർഷകരും റബ്ബർ വെട്ടി മാറ്റി, മറ്റ് കൃഷിയിലേയ്ക്ക് പോയി. അതുപോലെ മറ്റൊരു കാര്യംകൂടി പറയുകയാണ്. അരിയാഹാരം ഉപേക്ഷിക്കണം എന്നതാണ് എന്റെ റിക്വസ്റ്റ്. നമ്മുടെ മുഖ്യമന്ത്രി സംസാരിക്കുമ്പോൾ അരിയാഹാരം കഴിച്ചവർക്കറിയാം എന്ന് പറയാറുണ്ട്. അത് അരിയാഹാരത്തിന്റെ പ്രാധാന്യമാണ്. ഈ അരിയാഹാരം

ഉപേക്ഷിച്ചു പറ്റ. ഇവിടെ രോഗികൾ നിറയുകയാണ്. ഇതാ ഇവിടെയിരിക്കുന്ന ധനകാര്യ വകുപ്പുമന്ത്രി ഡോ. തോമസ് ഐസക്, അദ്ദേഹം പ്രഷറും ഷുഗറുമുള്ളയാളാണെന്ന് എനിക്കറിയാം. ഇതാ, ഭക്ഷ്യ വകുപ്പുമന്ത്രി ഇരിക്കുന്നു, ഭക്ഷ്യ വകുപ്പുമന്ത്രിക്ക് ഒരു സംശയവും വേണ്ട, ഷുഗർ രോഗമുണ്ട്. കേരളത്തിലെ 60% ആളുകളും രോഗികളാണ്, അതിന് കാരണം അരിയാഹാരമാണ്. അതുകൊണ്ടാണ് ഇത് നിരോധിക്കണമെന്ന് പറഞ്ഞത്. ഞാനിത് പറയുമ്പോൾ അരിയുടെ കാര്യത്തിൽ നമ്മുടെ വകുപ്പുമന്ത്രിക്ക് പ്രത്യേക ശ്രദ്ധ വേണം. ശബരിമല തീർത്ഥാടനവുമായി ബന്ധപ്പെട്ടുകൊണ്ട്, ആശ്രയിൽ നിന്നും വന്നയാളുകൾ എന്നെ അന്നദാനം ഉദ്ഘാടനം ചെയ്യാൻ വിളിച്ചു. ഞാൻ അവിടെച്ചെന്ന് അന്നദാനം ഉദ്ഘാടനം ചെയ്തു. എന്താണ് അന്നദാനം എന്നറിയാമോ? എത്രനല്ല ചോറാണ്! ഇങ്ങനെയുള്ള അരിയുണ്ടോയെന്ന് എനിക്ക് അതുകേൾ തോന്നി. അതെന്താണെന്ന് ഞാൻ ചോദിച്ചപ്പോൾ അവർ ഇരുപത്തിയഞ്ച് കിലോ തുക്കമുള്ള ഒരു ചാക്ക് അരി എനിക്ക് തന്നു. എത്ര നല്ല ടേസ്റ്റാണ്. ഈ വർഷവും ആശ്രയാക്കാർ വന്നിരുന്നു. ആ അരി ഉപയോഗിച്ചു, എത്ര നല്ല അരിയാണെന്നോ; ഇവിടെ നടക്കുന്നത് എന്താണ്? ഇവിടെ 14435 റേഷൻ കടകളുണ്ട്. എഫ്.സി.ഐ.

ഗോഡൗണിൽ നിന്നാണ് അരി എടുക്കുന്നത്. 14.2 ലക്ഷം മെട്രിക് ടൺ അരിയുണ്ട്. 3 രൂപയുടെ അരിയുണ്ട്, രണ്ട് രൂപയുടെ ഗോതമ്പും ഉണ്ട്. ബാക്കി സൗജന്യമാണ്. പക്ഷേ ഇതിൽ ഭക്ഷിക്കാൻ കൊള്ളാവുന്ന അരിയുണ്ടോ; നിങ്ങൾ എവിടെ നിന്നെല്ലാമാണ് അരി എടുക്കുന്നത്? ജാർഖണ്ഡ്, ആന്ധ്രാ, പശ്ചാത്ത് തുടങ്ങിയ സംസ്ഥാനങ്ങളുണ്ട്. ഈ അരി വരുന്ന എഫ്.സി.ഐ. ഗോഡൗണിൽ നിന്നും പുഴുത്ത അരി വാരിക്കൂട്ടി നമുക്ക് അയച്ച് തരികയാണ്. അതാണ് നമ്മൾ റേഷനായി കൊടുക്കുന്നത്. സൗജന്യമായി അരി കൊടുത്ത് മനുഷ്യനെ രോഗിയാക്കണോ? ഞാൻ ചുരുക്കാം, അതുകൊണ്ട് വളരെ നിർബന്ധമായും ഭക്ഷ്യ വകുപ്പുമന്ത്രി ഇക്കാര്യത്തിലിടപെടണം, ഈ അരിയെക്കുറിച്ചും നിർത്താനുള്ള സമയം കഴിഞ്ഞു. ഈ അരി ആർക്കും ആവശ്യമില്ല. നല്ല ഒന്നാം ക്ലാസ് അരി ആന്ധ്രയിലുണ്ട്. ആ അരി കൊണ്ടു വരണം. എന്തുകൊണ്ടാണ് നമുക്കതിന് കഴിയാത്തത്? അതുപോലെ ഷുഗർലൈസ്റ്റ് അരിയുണ്ട്.

മി. ചെയർമാൻ: ചുരുക്കണം... ചുരുക്കണം...

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

ശ്രീമി. ചുരുക്കണം... ഇപ്പോൾ ഈ ഗവൺമെന്റ് വന്നശേഷം

വിതരണം ചെയ്ത അരിയെല്ലാം നല്ല അരിയാണ്. എഫ്.സി.ഐ.-യുടെ അലോട്ട്മെന്റാണ് നമുക്കിവിടെ കിട്ടുന്നത്. അലോട്ട്മെന്റ് നമുക്ക് സെലക്ട് ചെയ്യാം. മോശമുള്ളതല്ല, അതിനപ്പുറം സാധിക്കില്ല. നല്ല അലോട്ട്മെന്റാണ് കഴിഞ്ഞ കുറേ നാളുകളായി കിട്ടിക്കൊണ്ടിരിക്കുന്നത്. കിട്ടുന്ന അരിയെക്കുറിച്ച് എല്ലാവർക്കും നല്ല സംതൃപ്തിയാണ്.

മി. ചെയർമാൻ: അങ്ങ് അവസാനിപ്പിക്കണം...

ശ്രീ. പി. സി. ജോർജ്ജ്: സർ, അങ്ങയുടെ നടപടിയിൽ എനിക്ക് പരാതിയില്ല, അങ്ങനെ തെറ്റിദ്ധരിക്കരുത്. പക്ഷേ ഒരു കാര്യമുണ്ട്, ഈ റേഷൻ വാങ്ങി കോഴിക്ക് കൊടുക്കുകയാണെന്ന് അങ്ങനെയൊന്നും. അത് നമുക്ക് നിർത്തണം. റേഷൻ കടയിൽക്കൂടി ആട്ട കൊടുക്കുന്നുണ്ട്, ആട്ട നല്ലതാണ്. നോൺ സബ്സിഡി വിഭാഗത്തിന്റെ ഗോതമ്പെടുത്താണ് ആട്ട കൊടുക്കുന്നത്. അല്ലേ, അങ്ങനെയൊന്നാണ് ഞാൻ കരുതുന്നത്. അതുപോലെ എ.എ.വൈ (അന്ത്യോദയ അന്നയോജന)ക്കാരുടെയും പ്രയോറിറ്റിക്കാരുടെയും ഗോതമ്പെടുത്ത് ആട്ടയാക്കിക്കൊടുത്താൽ മനുഷ്യർ ഭക്ഷണം കഴിക്കും. എന്തുകൊണ്ട് നമുക്ക് പരിശോധിച്ചുകൂടാ? ഈ റേഷൻ സംവിധാനത്തിൽ ഒരു മാറ്റം വരുത്തണം. അങ്ങനെ മാറ്റം വരുത്തിക്കൊണ്ട് മലയാളി സമൂഹത്തെ

അരിയിൽ നിന്നും രക്ഷിക്കണം. അല്ലെങ്കിൽ ഷുഗർലൈസ്റ്റ് അരി ആന്ധ്രയിൽ നിന്നും കൊണ്ടുവരുന്നതിനുള്ള നടപടി ഗവൺമെന്റ് സ്വീകരിക്കണമെന്ന് ആവശ്യപ്പെടുകയാണ്.

ശ്രീ. കെ. വി. വിജയദാസ്: സർ, ധനകാര്യ വകുപ്പുമന്ത്രി അവതരിപ്പിച്ച വോട്ട് ഓൺ അക്കൗണ്ടിനെ ഞാൻ പിന്തുണയ്ക്കുകയാണ്. ചെലവു ചുരുക്കലിനെ സംബന്ധിച്ച് സഭയിൽ പരാമർശിക്കുകയുണ്ടായി. യു.ഡി.എഫ്.-ന്റെ കാലത്ത് രണ്ടര കോടി രൂപ ചെലവാക്കി, ആയിരക്കണക്കിന് ആളുകളെ ജനസമ്പർക്ക പരിപാടിക്ക് ക്ഷണിച്ചുവരുത്തി 1200 രൂപ കൊടുക്കുന്ന ചെലവു ചുരുക്കലൊന്നും ഞങ്ങൾ നടത്തിയിട്ടില്ല. അത്തരത്തിലുള്ള കളിയൊന്നും ഞങ്ങൾ ചെയ്തിട്ടില്ല. കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ്, പി. സി. ജോർജിനോടാണ് ഞാൻ സൂചിപ്പിക്കുന്നത്, റബ്ബർ കൃഷിയെ സംബന്ധിച്ച് താങ്കൾ ഇവിടെ സൂചിപ്പിച്ച കാര്യം ഞാൻ ശ്രദ്ധിച്ചു. റബ്ബർ കയറ്റുമതി ചെയ്യുന്ന പട്ടികയിൽ നിന്നും ഒഴിവാക്കിയതാരാണ്? കേന്ദ്ര ഗവൺമെന്റാണ്. ആ പട്ടികയിൽ ഉൾപ്പെടുത്താൻ പറയണം. അതിനുവേണ്ടി സമരം ചെയ്യണം. അതിനായി കേന്ദ്രത്തിനെതിരെ രണ്ട് വാക്ക് പറയണം. അതുപറയാതെ കേരള ഗവൺമെന്റിനെ കുറ്റപ്പെടുത്തുന്നത് ശരിയല്ല എന്ന് വിനയപൂർവ്വം ഞാൻ



അഭ്യർത്ഥിക്കുകയാണ്.

മി. ചെയർമാൻ: ഡിബേറ്റിലൂടെ, ദയവായി ചർച്ച സമയത്തിന് തീർക്കണം.

ശ്രീ. പി. സി. ജോർജ്ജ്: സർ, സ്പീക്കർ ഇതിൽ ഇടപെടേണ്ട കാര്യമില്ല,

അദ്ദേഹത്തിന് തർക്കമില്ല.

മി. ചെയർമാൻ: അദ്ദേഹത്തിന്റെ സമയം പോകും.

ശ്രീ. പി. സി. ജോർജ്ജ്: സർ, അദ്ദേഹം നല്ലൊരു എം.എൽ.എ.-യാണ്.

ഞാനൊരിക്കലും കേരള സർക്കാരിനെ കുറ്റപ്പെടുത്തിയതാണെന്ന് അങ്ങ് തെറ്റിദ്ധരിക്കരുത്. അതുതന്നെയല്ല, അന്താരാഷ്ട്ര മാർക്കറ്റിൽ റബ്ബർ ഇപ്പോൾ ചണ്ടിയാണ്, 131 രൂപ മാത്രമേയുള്ളൂ. റബ്ബർ ലാഭകരമല്ല എന്നാണ് ഞാൻ പറഞ്ഞത്. അങ്ങ് തെറ്റിദ്ധരിക്കരുത്, ഒരു ഗവൺമെന്റിനെയും ഞാൻ കുറ്റപ്പെടുത്തിയിട്ടില്ല.

ശ്രീ. കെ. വി. വിജയദാസ്: സർ, നമ്മുടെ ഗവൺമെന്റ്

ആഗോളവത്കരണ നയങ്ങൾക്കെതിരായിട്ടുള്ള പ്രത്യക്ഷ ബദലാണെന്ന് ഒരിക്കൽകൂടി തെളിയിച്ചിരിക്കുകയാണ്. കേന്ദ്രസർക്കാർ

നടപ്പാക്കിക്കൊണ്ടിരിക്കുന്ന നയങ്ങൾക്കെതിരായിട്ടുള്ള ഒരു വലിയ ബഡ്ജറ്റാണ് ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചത്.

2015-2016 -ൽ 87,032 കോടി രൂപ ചെലവുവന്ന കേരള സംസ്ഥാനത്ത് 2017-2018 ആയപ്പോഴേയ്ക്കും അത് 1,11,352 കോടി രൂപയായി വർദ്ധിച്ചു. 2018-2019 വർഷം ആയപ്പോഴേയ്ക്കും 1,29,093 കോടി രൂപയായി ചെലവ് വർദ്ധിപ്പിച്ചു. സാമൂഹ്യ സുരക്ഷാ മേഖലയിൽ 35,000 കോടി രൂപയിൽ നിന്നും 44,000 കോടി രൂപയായി ഉയർന്നു. തദ്ദേശസ്വയംഭരണ സ്ഥാപനങ്ങൾ 90.25% ഇവിടെ ചെലവഴിച്ചു. മാത്രവുമല്ല, തദ്ദേശ സ്വയംഭരണ സ്ഥാപനങ്ങളുടെ പദ്ധതി വിഹിതം ചരിത്രത്തിലാദ്യമായി 23.5%-ൽ നിന്നും 24.5% ആയി ഉയർത്തി. ധനകാര്യ വകുപ്പുമന്ത്രി തദ്ദേശ സ്വയംഭരണ സ്ഥാപനങ്ങളെ കയ്യെച്ചു സഹായിച്ചിരിക്കുകയാണ്. കാർഷിക മേഖലയ്ക്ക് മാത്രം 2,500 കോടി രൂപ വകയിരുത്തി. അതിൽ പാലക്കാട് ജില്ലയെ സംബന്ധിച്ചിടത്തോളം ഏറ്റവും പ്രധാനപ്പെട്ടത് 517 കോടി രൂപ ജലസേചന പദ്ധതിക്കായി വകയിരുത്തിയതാണ്. ഇതിന്റെ ഫലമായി ചിറ്റൂർപ്പുഴ പദ്ധതി, മൂലത്തറ റെഗുലേറ്റർ തുടങ്ങിയവയ്ക്കെല്ലാം തന്നെ നല്ല നിലയ്ക്ക് ഫണ്ട് അനുവദിച്ചു. പാലക്കാട് ജില്ലയെ ഏറ്റവുമധികം സഹായിച്ചത് ഇടതുപക്ഷ ജനാധിപത്യ മുന്നണി സർക്കാരാണെന്ന് അഭിമാനത്തോടുകൂടി പറയാൻ സാധിക്കും. പാലക്കാട് ജില്ലയിലെ ലക്ഷണക്കുന്ന് വരുന്ന

നെൽകൃഷിക്കാർക്ക് 20 കോടി രൂപ ചെലവഴിച്ചുകൊണ്ട് റൈസ് പാർക്ക് സ്ഥാപിക്കാൻ ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ പണം വകയിരുത്തി. കുരിയാർകുറ്റി-കാരപ്പാറ ജലസേചന പദ്ധതി തെരഞ്ഞെടുപ്പ് വരുമ്പോൾ മാത്രം കേൾക്കുന്ന വാക്കാണ്. കേന്ദ്രവും കേരളവും ഒരേ കക്ഷി ഭരിച്ചാൽ മാത്രമേ കുരിയാർകുറ്റി-കാരപ്പാറ ജലസേചന പദ്ധതി നടപ്പിലാക്കാൻ പറ്റുകയുള്ളൂവെന്ന് അന്ന് യു.ഡി.എഫ്. പ്രചരിപ്പിച്ചതാണ്. അതിന് ജനങ്ങളും സഹായിച്ചു. കേരളത്തിലും കോൺഗ്രസ് ഭരിച്ചു, അതുപോലെതന്നെ പാലക്കാട് കോൺഗ്രസിന്റെ എം.പി.-യെയും തെരഞ്ഞെടുത്തു. കുരിയാർകുറ്റി-കാരപ്പാറ പദ്ധതി മാത്രം വന്നില്ല. തള്ളിക്കളയാൻ ഏറ്റവും പറ്റിയ പദ്ധതിയാണ് കുരിയാർകുറ്റി-കാരപ്പാറ പദ്ധതി എന്ന് വിശേഷിപ്പിച്ചുകൊണ്ടാണ് അന്നത്തെ കേന്ദ്ര ഗവൺമെന്റ് ആ പദ്ധതിയെ തള്ളിക്കളഞ്ഞത്. ഇപ്പോൾ, പതിറ്റാണ്ടുകൾക്ക് ശേഷം കേരളത്തിലെ ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി സർക്കാർ, കുരിയാർകുറ്റി-കാരപ്പാറ പദ്ധതി കേരള ചരിത്രത്തിലാദ്യമായി പാലക്കാട് ജില്ലയ്ക്ക് അനുവദിക്കപ്പെട്ടു. ജില്ലയുടെ കിഴക്കൻ മേഖലയുൾപ്പെടെ മുഴുവൻ വറ്റിവരണ്ട് കിടക്കുന്ന പാലക്കാടിനെ

സഹായിക്കാനും തെളിനീരുനൽകാനും ഏതാണ്ട് 50 ലക്ഷം ഹെക്ടർ ഭൂമിയിൽ കൃഷി ഇറക്കാനും നെൽകൃഷിചെയ്യാനും ആവശ്യമായിട്ടുള്ള ജലസേചനം കൊണ്ടുവരുന്നതിനുവേണ്ടിയാണ് കുരിയാർകുറ്റി-കാരപ്പാറ പദ്ധതി വിഭാവനം ചെയ്യുന്നത്. അതിന് പാലക്കാടൻ ജനതയുടെ ആദരവ് ഇവിടെ പ്രകടിപ്പിക്കുന്നു. മാത്രവുമല്ല, ഇവിടെ ദീർഘകാലത്തെ കർഷകരുടെ.....

യു.ഡി.എഫ്. ഗവൺമെന്റിന്റെ കാലത്ത് 89 കർഷകരാണ് നമ്മുടെ സംസ്ഥാനത്ത് ആത്മഹത്യചെയ്തത്. രണ്ടരവർഷമായി കേരളത്തിൽ എൽ.ഡി.എഫ്. ഗവൺമെന്റ് ഭരിക്കുന്നു. ഒരു കർഷകൻപോലും ആത്മഹത്യ ചെയ്തിട്ടില്ല. രണ്ടരകൊല്ലംകൊണ്ട് ആത്മഹത്യയില്ലാത്ത സംസ്ഥാനമായി കേരളത്തെ മാറ്റിയെടുത്തത് ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയനാണെന്നും അഭിമാനത്തോടുകൂടി പറയാം. ഇടതുപക്ഷ ജനാധിപത്യമുന്നണി ഗവൺമെന്റ് ആയിരം ദിവസം പൂർത്തിയാക്കിയിരിക്കുകയാണ്. ഈ ആയിരം ദിവസംകൊണ്ട് നമ്മുടെ സംസ്ഥാനത്ത് ഒരു ലക്ഷം ആളുകൾക്കാണ് പി.എസ്.സി. വഴി മാത്രം നിയമനം നൽകിയത്. അതും ഒരു ചരിത്ര സംഭവമാണ്. ഇവിടെ കേന്ദ്ര ഗവൺമെന്റിനോ മറ്റ് സംസ്ഥാന ഗവൺമെന്റുകൾക്കോ രണ്ടരകൊല്ലം കൊണ്ട്

അതായത് ആയിരം ദിവസംകൊണ്ട് ഒരു ലക്ഷം ആളുകൾക്ക് പി.എസ്.സി. വഴി മാത്രം നിയമനം കൊടുക്കാൻ കഴിഞ്ഞിട്ടില്ല. നമ്മുടെ സംസ്ഥാന ഗവൺമെന്റിന് സാധിച്ചു. തസ്തികകൾ വെട്ടികുറയ്ക്കലും അതുപോലെതന്നെ കേന്ദ്രസർക്കാർ ജോയിന്റ് സെക്രട്ടറി പദവിയുള്ളവരെതന്നെ ഇവിടെ കരാർ ജോലിക്കാക്കി മാറ്റുന്ന നമ്മുടെ രാജ്യത്ത് 18000 പുതിയ തസ്തികകൾ സൃഷ്ടിക്കാൻ കേരളത്തിലെ ഇടതുപക്ഷ ജനാധിപത്യമുന്നണി സർക്കാരിന് സാധിച്ചുവെന്നുള്ളത് ചെറിയ കാര്യമല്ല. അത് വളരെ അഭിമാനപൂർവ്വം ഞങ്ങൾ നോക്കിക്കാണുകയാണ്. ഇവിടെ കേന്ദ്രസർക്കാർ ഇത്തരം പ്രവർത്തനങ്ങളെ അട്ടിമറിക്കാനാണ് ശ്രമിക്കുന്നത്. സർക്കാരിന്റെ ഈ നയങ്ങളെ ഇല്ലാതാക്കുന്നതിനുവേണ്ടിയുള്ള നടപടികളാണ് കേന്ദ്ര ഗവൺമെന്റ് പുലർത്തുന്നത്. 15-ാം ധനകാര്യകമ്മീഷൻ നികുതി വിഹിതം വെട്ടികുറച്ചു. 2.5 ശതമാനത്തിൽ നിന്നും 1.8 ശതമാനമായി കുറച്ചു. ഭക്ഷ്യഭദ്രതാ നിയമത്തിന്റെ പേരിൽ റേഷൻ അരി വെട്ടിക്കുറച്ചു. കോച്ച് ഫാക്ടറി, കേന്ദ്രം പൂർണ്ണമായും പിൻവാങ്ങി. മഹാപ്രളയത്തിൽ സാലറിചലഞ്ച് പോലും ഇല്ലാതാക്കാൻ കേന്ദ്രം ശ്രമിച്ചു. ഈ കാര്യത്തിൽ യു.ഡി.എഫ്.-ന്റെ നയമെന്താണ്; ഒരക്ഷരം മിണ്ടിയോ? സാലറിചലഞ്ചിന്റെ കാര്യത്തിൽ ശമ്പളം കൊടുക്കരുതെന്നാണ്

പ്രതിപക്ഷനേതാവ് പറഞ്ഞത്. കോച്ച് ഫാക്ടറിയുടെ കാര്യത്തിൽ കോൺഗ്രസ്സിലെ എം.പി.-മാർ കേന്ദ്രത്തിൽ പോയി ഒരക്ഷരം മിണ്ടിയില്ല. നികുതി വിഹിതം വെട്ടിക്കുറച്ചതിനെ സംബന്ധിച്ച്, ധനകാര്യകമ്മീഷന്റെ കാര്യങ്ങളെ സംബന്ധിച്ച് ഇവിടെ കോൺഗ്രസിന്റെ നിലപാട് എന്തായിരുന്നു; യു.ഡി.എഫ്.-ന്റെ നിലപാട് എന്തായിരുന്നു; ഒരു കാര്യത്തിലും ഒരു നിലപാടും സ്വീകരിച്ചില്ല. കേന്ദ്ര ഗവൺമെന്റിന്റെ കേരളത്തോടുള്ള അവഗണനയെ യു.ഡി.എഫ്.-കൂടി പിൻതുണച്ചു എന്നാണിതിന്റെ അർത്ഥം. മൂന്നരക്കോടി ജനങ്ങൾക്കെതിരായിട്ടാണ് കോൺഗ്രസും യു.ഡി.എഫ്.-ഉം പ്രവർത്തിച്ചതെന്ന് പറയാൻ ഞാൻ ആഗ്രഹിക്കുകയാണ്. കേരളത്തിലെ ജനങ്ങൾ കോൺഗ്രസിനേയും ബി.ജെ.പി.-യേയും ഇപ്പോൾ ഒരുപോലെയാണ് കാണുന്നത്. അവർ രണ്ടും രണ്ട് ആണെന്നുള്ള ചിന്തയില്ല. രണ്ടും ഒരേപാർട്ടിതന്നെ. രണ്ടും ഒരേ സ്വഭാവംതന്നെ. പങ്കാളിത്ത പെൻഷൻ കേന്ദ്ര സർക്കാർ കൊണ്ടുവന്നു, കോൺഗ്രസിവിടെ പിന്തുണച്ചു. പെട്രോളിയം വില നിയന്ത്രണം സംബന്ധിച്ച് കോൺഗ്രസ് വിലക്കി, അപ്പോൾ ബി.ജെ.പി പറയുന്നു ഡീസൽ വിലനിയന്ത്രണം ബി.ജെ.പി.-യും എടുത്തുകളഞ്ഞുവെന്ന്. അഗസ്റ്റാ വെസ്റ്റ്ലാന്റ് ഹെലികോപ്റ്റർ അഴിമതി കോൺഗ്രസ് നടത്തി.

ഇപ്പോൾ റാഫേൽ യുദ്ധവിമാനത്തിന്റെ അഴിമതി ബി.ജെ.പി.-യും നടത്തി. ഇപ്പോൾ കോൺഗ്രസ് ജനങ്ങളെ കൂട്ടാൻ വേണ്ടി ജാഥനടത്തുകയാണ്, മഹായാത്ര നടത്തുകയാണ്. മഹായാത്ര നടത്തുമ്പോൾ കാണുന്ന കാഴ്ചകൾ അപാരമാണ്. മലയിൻകീഴിലും മറ്റ് പഞ്ചായത്തുകളിലുമെല്ലാം ബി.ജെ.പി.-യുമായി യോജിച്ചുകൊണ്ട് കോൺഗ്രസ് അടിത്തറ വിപുലപ്പെടുത്തുകയാണ്. അടിത്തറ വിപുലപ്പെടുത്തുമ്പോൾ നിങ്ങളുടെ പ്രകടനത്തിലും പൊതുയോഗത്തിലും ജനങ്ങൾ പങ്കെടുക്കാതെയാകും. ജനം എന്തുകൊണ്ട് പങ്കെടുത്തില്ല എന്നു ചോദിച്ചുകൊണ്ട് ജനങ്ങളെ കമ്മിറ്റികളിൽ നിന്ന് പിരിച്ചുവിടുകയാണ് ചെയ്യുന്നത്. മണ്ഡലം കമ്മിറ്റികൾ, ബ്ലോക്ക് കമ്മിറ്റികൾ പിരിച്ചുവിടുന്നു. എന്താണ് ആളുകൾ കുറഞ്ഞതെന്ന് ശ്രീ. മുല്ലപ്പള്ളി ചോദിക്കുന്നു. മുല്ലപ്പള്ളിയുടെ മുഖം ചീത്തയായതിന് കണ്ണാടി കുത്തിപൊട്ടിച്ചിട്ട് വല്ലകാര്യവുമുണ്ടോ; നിങ്ങളുടെ നയം തിരുത്തണം. നിങ്ങളുടെ നയം തിരുത്താതെ നിങ്ങൾക്ക് രക്ഷയില്ല. കോൺഗ്രസ്സിന്റെ കൂടെ ആളില്ല. കേരളത്തിൽ, ഗതികിട്ടാപ്രേതംപോലെ നടക്കുന്ന സ്ഥിതിയിലേയ്ക്ക് ഇന്ന് കോൺഗ്രസ് മാറികഴിഞ്ഞു. ഈ നയം തിരുത്തിയാൽ, ആർ.എസ്.എസ്.-നോടുള്ള നയം തിരുത്തിയാൽ മാത്രമേ നിങ്ങൾ

രക്ഷപ്പെടുകയുള്ളൂ. ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. എം. മുക്േഷ്: സർ, ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച വോട്ട് ഓൺ അക്കൗണ്ടിന്മേലുള്ള പ്രമേയത്തെ ഞാൻ പൂർണ്ണമായി പിന്തുണയ്ക്കുകയാണ്. നമ്മുടെ സംസ്ഥാനം ഒരേ സമയം അഭിമാനകരമായും അപമാനകരമായും വിലയിരുത്തപ്പെട്ട രണ്ട് സംഭവങ്ങൾ ഓർത്തുകൊണ്ടാണ് ഞാനിവിടെ നിൽക്കുന്നത്. സ്ത്രീമുന്നേറ്റത്തിന്റെ സമാനതകളില്ലാത്ത പ്രഖ്യാപനമായി തീർന്ന വനിതാമതിലിന്റെ അഭിമാനശബ്ദം ഒരു വശം. വിശ്വാസികൾക്ക് പരിപാവനമായ ശബരിമലയെ കലാപ ഭൂമിയാക്കാൻ നോക്കിയ പ്രബുദ്ധരായ പൊതുസമൂഹത്തെ ഭയന്ന് തിരികെ ഓടിയ അപമാനദൃശ്യം മറ്റൊരിടത്ത്. ഈ പിൻതിരിഞ്ഞോട്ടം വിനാശകരമായ ഒരു സന്ദേശമാണ്. ആപത്കരമായ മുന്നറിയിപ്പാണ്. ഇത്തരം പ്രവണതകളെ പ്രതിരോധിക്കാനാണ് 50 ലക്ഷം സ്ത്രീകൾ ഒന്നായി ചേർന്ന് പ്രതിരോധമതിൽ ഉയർത്തിയത്. മതാന്ധകാരത്തിനെതിരെ പടുത്ത പ്രതിരോധ കോട്ടയായി അത് ചരിത്രത്തിലിടം നേടി. ഒരു നൂറ്റാണ്ടിനിടയിൽ കേരളത്തെ പിടിച്ചുപറ്റി മഹാപ്രളയത്തിനുശേഷം ഈ നാട്ടിൽ സ്വാഭാവികമായി രൂപപ്പെട്ട ഒരു മാനവികതയുണ്ട്. പ്രളയാനന്തര മാനവികതയെന്ന് സാമൂഹിക



ചിന്തകർ ഇതിനെ വിലയിരുത്തുന്നു. പ്രൊഫ. ബി. രാജീവൻ ഈ പുതിയ  
മാനവികതയെ പറ്റി 'പ്രളയാനന്തര മാനവികത ശബരിമലയുടെ  
പശ്ചാത്തലത്തിൽ' എന്നൊരു പുസ്തകവും പ്രസിദ്ധീകരിച്ചിട്ടുണ്ട്. ജാതി-  
മത/ആൺ-പെൺ ഭേദമില്ലാതെ പ്രായ ഭേദമില്ലാതെ മലയാളി ദുരന്തമുഖത്ത്  
ഒന്നായപ്പോൾ രൂപപ്പെട്ടതാണ് പുതിയൊരുതരം മാനവികത.  
പ്രത്യാശപൂർണ്ണമായ നന്മയുടെ പ്രകാശമാണ്. വെള്ളമിറങ്ങിയപ്പോൾ ഇപ്പോൾ  
നാം കാണുന്നുണ്ട്, കടുത്ത വരൾച്ച. പ്രളയജലം വറ്റിയപ്പോൾ നന്മയും  
വറ്റിയതുപോലെ. സ്ത്രീ അടുക്കളയിൽ ഒടുങ്ങേണ്ടവളാണെന്നമട്ടിൽ പ്രചരണം  
നടത്തുന്നു. സ്ത്രീ മുന്നേറ്റത്തിനെതിരെ സ്ത്രീകളെത്തന്നെ തെരുവിലിറക്കി  
മുദ്രാവാക്യം വിളിപ്പിക്കുന്നു. ഇതാണ് സംഘപരിവാർ മാനവികത.  
ഫാസിസത്തിന്റെ ഈ പുതിയ കേരളാ മോഡൽ ശബരിമലയിലാണ്  
സംഘപരിവാർ ശക്തികൾ പരീക്ഷിച്ചത്. വാജ്പേയ് ഭരിച്ചിരുന്നകാലത്ത്  
പൊക്രാനിൽ ആണവ വിസ്ഫോടനം നടത്തിയതുപോലെ മോദിയുടെ കാലത്ത്  
ശബരിമലയിൽ ഫാസിസത്തിന്റെ ആണവസ്ഫോടനം നടത്താൻ ശ്രമംനടന്നു.  
എന്നാൽ അത്തരം വിഷബോംബുകൾ പൊട്ടാതെ ചീറ്റിപോയി. ഫാസിസം  
ജനങ്ങളെ അവരറിയാതെത്തന്നെ പിടികൂടുന്ന ഒരു രാഷ്ട്രീയ

പകർച്ചവ്യാധിയാണ്. ഈ രോഗം ജനങ്ങളെ സ്വന്തം അടിമത്തത്തിൽ ആപ്ലോദിക്കുന്നവരാക്കി മാറ്റി. അടിമത്തമാണ് വിമോചനമെന്ന നില സൃഷ്ടിക്കുന്നു. ഇതിന്റെ ഏറ്റവും ഒടുവിലത്തെ ഉദാഹരണമാണ് സ്ത്രീ സമത്വത്തിനും സ്വാതന്ത്ര്യത്തിനും എതിരായി സ്ത്രീകൾ തന്നെ തെരുവിൽ ഇറങ്ങിയ കാഴ്ച. അടുത്തിടെ കൊല്ലത്ത് ഒരു ക്ഷേത്രത്തിൽ നടന്ന സാംസ്കാരിക സമ്മേളനത്തിൽ പങ്കെടുത്തിരുന്നു. ചടങ്ങിനുശേഷമുള്ള സ്വകാര്യ സംഭാഷണത്തിനിടയിൽ രാഷ്ട്രീയം ചർച്ചയായി. സംഘാടകരിൽ ഒരാൾക്ക് സംശയം. അടുത്ത ലോകസഭാ തെരഞ്ഞെടുപ്പിൽ ഏതെങ്കിലും ഒരു സീറ്റ് ഇടതുപക്ഷത്തിന് കിട്ടുമോയെന്ന്. ഈ ചോദ്യത്തിൽ ഒരു തെറ്റിദ്ധാരണ അടങ്ങിയിട്ടുണ്ട്. ശബരിമലയിൽ പോകുന്നവർ മുഴുവനും ആർ.എസ്.എസ്.-ഉം ബി.ജെ.പി.-യുമാണെന്ന തോന്നലാണ് ആ തെറ്റിദ്ധാരണ. ഇത്തരം തെറ്റിദ്ധാരണ ലോകസഭാ തെരഞ്ഞെടുപ്പിന്റെ വോട്ടെണ്ണൽ തുടങ്ങുമ്പോൾ തന്നെ മാറിക്കൊള്ളും എന്നെന്നിരിക്കുന്നുണ്ട്. അവരോട് ഞാൻ പറഞ്ഞു ശബരിമലയിൽ പോകുന്ന എല്ലാവരും ബി.ജെ.പി. അല്ല അതിന്റെ ഏറ്റവും വലിയ ഉദാഹരണം ഞാൻ തന്നെയാണെന്ന്. വീണ്ടും സംഘാടകരുടെ ചോദ്യം ഞാൻ അയ്യപ്പഭക്തനാണോയെന്ന്; അതെയാണെന്ന് മറുപടികൊടുത്തു. മുൻപ്

പലകൊല്ലങ്ങളിലും ഞാൻ മലചവിട്ടിയിരുന്ന കാര്യവും ഓർമ്മിപ്പിച്ചു. അപ്പോൾ അടുത്തചോദ്യം അയ്യപ്പന്റെ ശക്തിയിൽ വിശ്വാസമുണ്ടോയെന്ന്; വിശ്വാസമുണ്ടെന്ന് ഞാൻ തറപ്പിച്ചു പറഞ്ഞു. അതിന് കാരണമുണ്ടെന്നും പറഞ്ഞു. ശബരിമലയിൽ ദുരദ്രേശ്യത്തോടെ തമ്പടിച്ച ശബരിമല കർമ്മസമിതി നേതാവിനെ കാട്ടുപന്നി കുത്താനോടിച്ചത് അയ്യപ്പന്റെ ശക്തിയല്ലേ; ശബരിമല വിഷയത്തിൽ രാവിലെയും രാത്രിയും നിലപാട് മാറ്റി മാറ്റിപറയേണ്ട ഗതികേട് ബി.ജെ.പി. അധ്യക്ഷനുമായത് അയ്യപ്പ കോപം കൊണ്ടല്ലേ; പ്രഗത്ഭ വക്കീലിനും അയ്യപ്പകോപത്താൽ നാക്കുളുക്കി. ബി.ജെ.പി.-യുടെ ഒരു പ്രധാന നേതാവിന് 14 ദിവസം ജയിലിൽ കിടക്കേണ്ടിവന്നത് അയ്യപ്പകോപംകൊണ്ടല്ലേ; അയ്യപ്പൻ അദ്ദേഹത്തെ ജയിലിൽ അടച്ചതാണ്. കാരണം നിങ്ങൾ ചെയ്യുന്നത് തെറ്റാണെന്നുള്ള ഒരു ചോദ്യം അയ്യപ്പൻ വിട്ടതാണ്. മറ്റൊരു വനിതാ നേതാവിനെകൊണ്ട് അയ്യപ്പൻ ഇരുപത്തി അയ്യായിരം രൂപ കോടതിയിൽ പിഴ അടപ്പിച്ചു. ഇതൊക്കെ അയ്യപ്പന്റെ ശക്തിതന്നെയാണ്. എന്റെ prespective-ലുള്ള അയ്യപ്പന്റെ ശക്തി ഇതാണ്. അവിടെ ഒരു വലിയ നിശ്ശബ്ദത വന്നു സഭ പിരിച്ചുവിട്ടു. ഒരുസംശയം സുപ്രീംകോടതിവിധി നടപ്പിലാക്കിയതു കൊണ്ടാണല്ലോ സർക്കാരിനെതിരെ

പ്രക്ഷോഭമുണ്ടായത്. നടപ്പിലാക്കിയിരുന്നില്ല എങ്കിലോ; അപ്പോഴുമുണ്ടാകുമായിരുന്നു പ്രക്ഷോഭം. സുപ്രീംകോടതിവിധി ധിക്കരിച്ച സർക്കാർ രാജിവയ്ക്കുക എന്നതാവും മുദ്രാവാക്യം. കേരളത്തെ ജാതിഭ്രാന്തിലേക്ക് വലിച്ചിഴച്ച ഈ കോലാഹലം എന്തിനുവേണ്ടിയായിരുന്നു; ദൈവത്തിന്റെ പേരിൽ ദൈവത്തിനുവേണ്ടി. ദൈവത്തെപ്പറ്റി മഹാത്മാഗാന്ധി പറഞ്ഞ കാര്യം ഓർക്കുക. ജീവിതത്തിന്റെ ആദ്യഘട്ടത്തിൽ അദ്ദേഹം പറഞ്ഞു 'ഗോഡ് ഈസ് ടൂത്ത് ദൈവം സത്യമാകുന്നു. പിന്നീട് അദ്ദേഹം തിരുത്തി 'ടൂത്ത് ഈസ് ഗോഡ് സത്യമാത്രമാണ് ദൈവം എന്ന് ഓർമ്മിപ്പിച്ചു. ശബരിമലയുടെ കാര്യത്തിൽ ഗാന്ധിയൻ നിരീക്ഷണം പൂർണ്ണമായും ശരിയാണ്. സത്യം ജയിച്ചിരിക്കുന്നു. സത്യം ജനങ്ങൾ മനസ്സിലാക്കിക്കഴിഞ്ഞു. സത്യം തിരിച്ചറിഞ്ഞ ജനങ്ങൾ വോട്ടെടുപ്പിൽ ദൈവത്തെപ്പോലെ വിധി കൽപ്പിക്കുമെന്ന കാര്യത്തിൽ എനിക്ക് സംശയമില്ല. സത്യത്തിന്റെ പിന്തുണയിൽ ഇടതുപക്ഷ സ്ഥാനാർത്ഥികൾ ചരിത്രവിജയം നേടും. ഇവിടെ സംഭവിക്കുന്നതെന്താണ്? മഹാത്മാവിനെ പ്രതീകാത്മകമായി വീണ്ടും വെടിവെച്ച് കൊല്ലുന്നു. ആ നെഞ്ചിൽനിന്നും ഒരിക്കൽ ചാടിയ രക്തത്തെ അനുസ്മരിച്ച് കൃത്രിമ രക്തമൊഴുക്കുന്നു. ഇവർ അനുദിനം ഗാന്ധിവധം

ഇടകയായാണ്. ഇന്ന് പ്രതീകാത്മകമാണെങ്കിൽ, നാളെ വിരുദ്ധാശയങ്ങൾ പുലർത്തുന്നവന്റെ നെഞ്ചിലേയ്ക്ക്, നമുക്ക് നേരേ തോക്കുകൾ തയ്യാറാണെന്നു മുനറിയിപ്പാണ് ഈ ഗാന്ധിവധം. മനസ്സാക്ഷിയെ നടുക്കിയ നീചമായ തോക്കുനാടകത്തിനെതിരെ കോൺഗ്രസ് എന്ത് ചെയ്തു? കേരളത്തിലെ കോൺഗ്രസ് നേതാക്കൾ രംഗത്തിറങ്ങിയോ? പതിവുമട്ടിൽ ഒന്നോ രണ്ടോ, ഒരു ജ്വാല എന്ന പേരിലെങ്ങാനും ഒരു പ്രസ്താവന മാത്രം. മഹാത്മാവിന്റെ മരണാനന്തര വധ നാടകം നിസ്സംഗരായി കണ്ടിരിക്കാൻ കോൺഗ്രസ് നേതാക്കൾ വിധിക്കപ്പെട്ടിരിക്കുന്നു. ശബരിമലയെന്നപോലെ ഇവിടെയും സംഘപരിവാറുകൾക്ക് മുന്നിൽ തലകുനിക്കാനാണ് കോൺഗ്രസിന് വിധി. കോൺഗ്രസ് നേതാക്കളുടെ ഇതേ മൗനം ആധുനിക ഇന്ത്യൻ രാഷ്ട്രീയത്തിന്റെ ദുരന്തവുമായി ചേർത്ത് വായിക്കണം. ഗാന്ധിവധത്തെത്തുടർന്ന് പൊതുസമൂഹം വെറുപ്പോടെ പുറന്തള്ളിയ സംഘപരിവാറങ്ങൾ വർദ്ധിത ശക്തിയോടെ രാജ്യം ഭരിക്കാൻ കെൽപ്പ് നേടിയതിനുപിന്നിൽ കോൺഗ്രസിന്റെ എക്കാലത്തെയും മൗനം ഒരു പ്രധാന കാരണമായിത്തീർന്നുവെന്ന് കാണാം. ഇതേ മൗനം കഴിഞ്ഞ പ്രളയകാലത്തും കേരളത്തിൽ കണ്ടു. പ്രളയമുഖത്ത് മത്സ്യത്തൊഴിലാളികൾക്കും മറ്റ് സന്നദ്ധ പ്രവർത്തകർക്കുമൊപ്പം സി.പി.ഐ.

(എം)-ന്റെ നൂറ് കണക്കിന് പ്രവർത്തകരും രക്ഷകരായി അണിനിരന്ന ചരിത്രം അത് സാക്ഷ്യപ്പെടുത്തുന്നു. ഇക്കാര്യത്തിലുള്ള ഒരു അനുഭവ സാക്ഷ്യം ഞാൻ ഓർക്കുകയാണ്. പ്രമുഖ നടനായ ശ്രീ. സലീം കുമാർ 'സെൽ മീ ദി ആൻസർ' എന്ന ടെലിവിഷൻ പരിപാടിയിൽ എന്നോട് പങ്കുവെച്ച കാര്യമാണത്. അദ്ദേഹം കുറേ കളഞ്ഞ കോൺഗ്രസുകാരനാണ്. പ്രളയത്തിൽ അദ്ദേഹത്തിന്റെ വീട് മുങ്ങി. തുടക്കത്തിൽ അദ്ദേഹം അത് കാര്യമാക്കിയില്ല. നാൽപ്പതോളം പേർക്ക് അദ്ദേഹം അഭയവും നൽകി. ഒടുവിൽ കാര്യങ്ങൾ പിടിവിട്ടു. അറിയപ്പെടുന്ന കലാകാരനും കോൺഗ്രസുകാരനുമായ ശ്രീ. സലീം കുമാർ ജീവിച്ചിരിപ്പുണ്ടോ എന്നുപോലും കോൺഗ്രസുകാർ അന്വേഷിച്ചില്ല. രണ്ടുപേർ മാത്രമാണ് തന്നെപ്പറ്റി അന്വേഷിച്ചതെന്ന് അദ്ദേഹം ദുഃഖത്തോടെ എന്നോട് പറഞ്ഞു. അവർ ആരൊക്കെയാണെന്ന് ഞാൻ ചോദിച്ചപ്പോൾ ശ്രീ. എസ്. ശർമ്മ സഖാവു ശ്രീ. പി. രാജീവും എന്നായിരുന്നു അദ്ദേഹത്തിന്റെ മറുപടി. ഇവിടംകൊണ്ടും തീരുന്നില്ല. അദ്ദേഹത്തെ രക്ഷിക്കാൻ ഒടുവിൽ ഒരു വള്ളമെത്തി. അദ്ദേഹവും കുടുംബവും അതിൽക്കയറി. അവസാനമായി കയറിയത് അദ്ദേഹമായിരുന്നു. അതിൽ കയറുന്നതിനുമുമ്പ് വള്ളം അയച്ചതാരാണെന്ന് അദ്ദേഹം അന്വേഷിച്ചു. ശ്രീ. എസ്. ശർമ്മ സഖാവാണ്

വളം അയച്ചതെന്ന് വളക്കാരൻ പറഞ്ഞു. അതുകേട്ട് തന്റെ കണ്ണുകൾ നിറഞ്ഞുപോയ രംഗം എന്നോട് പങ്കുവെച്ചുകൊണ്ട് ആവശ്യപ്പെട്ടത് ഇക്കാര്യം എല്ലാവരെയും അറിയിക്കണമെന്നാണ്. മരിക്കുന്നതുവരെ താൻ കോൺഗ്രസുകാരൻ തന്നെയായിരിക്കുമെന്നും അദ്ദേഹം പറഞ്ഞു. വളം സുരക്ഷിതമായ ഒരു സ്ഥലത്തിറങ്ങിയപ്പോൾ കുറച്ചു കോൺഗ്രസുകാർ ശ്രീ. സലീം കുമാറിനോട് വന്നു പറഞ്ഞു, ഞങ്ങൾ അയച്ച വളം കിട്ടിയല്ലോ എന്ന്. കോൺഗ്രസുകാരനായ ശ്രീ. സലീം കുമാറുടെ പ്രളയമുഖത്തും കോൺഗ്രസിന്റെ മൗനം എനിക്ക് ബോധ്യമായി. കോൺഗ്രസിന്റെ മനസ്സുണർത്താനാണ് അദ്ദേഹം തന്റെ പ്രളയാനുഭവം പരസ്യമാക്കിയത്. സാമൂഹ്യപ്രശ്നങ്ങളിലിടപെടാതെ മുഖംതിരിക്കുന്ന സ്വന്തം പാർട്ടിക്കുള്ള മുന്നറിയിപ്പാണിത്. ശ്രീ. സലീം കുമാറിന്റെ ഉപദേശം കോൺഗ്രസുകാർ കൈക്കൊള്ളണം.

അടിസ്ഥാന സൗകര്യ വികസന രംഗത്ത് വിപുലവും വിസ്മയകരവുമായ പ്രവർത്തനങ്ങളാണ് നടന്നുവരുന്നത്. കണ്ണൂർ വിമാനത്താവളം യാഥാർത്ഥ്യമായി. കൊല്ലം ബൈപ്പാസ് റോഡിന്റെ നിർമ്മാണ പ്രവർത്തനങ്ങളുടെ സിംഹഭാഗവും ഈ സർക്കാരാണ് പൂർത്തീകരിച്ചത്. ഭാവി

വികസന സ്വപ്നങ്ങൾ ഇന്നതന്നെ യാഥാർത്ഥ്യമാക്കുക എന്ന ലക്ഷ്യത്തെ മുൻനിർത്തിയാണ് കിഫ്ബി പദ്ധതി ആവിഷ്കരിച്ചത്. 5 വർഷംകൊണ്ട് 50,000 കോടി രൂപയുടെ അടിസ്ഥാന സൗകര്യ വികസനമാണ് ലക്ഷ്യമാക്കുന്നത്. ഇതിന്റെ നടത്തിപ്പ് സംബന്ധിച്ച് സംശയമുണർത്തുകയും പരിഹസിക്കുകയും ചെയ്തിരുന്ന പ്രതിപക്ഷത്തെപ്പോലും അമ്പരപ്പിച്ചുകൊണ്ട് 512 പദ്ധതികൾക്കായി 42,000 കോടി രൂപയുടെ സാമ്പത്തികാനുമതി കിഫ്ബി നൽകി കഴിഞ്ഞു. നിരവധി പ്രവൃത്തികളുടെ നിർമ്മാണം ആരംഭിക്കാൻ കഴിഞ്ഞു. 230 കോടി രൂപയുടെ കൊല്ലം കുടിവെള്ള പദ്ധതിയുടെ നിർമ്മാണം ആരംഭിച്ചു. 45 കോടി രൂപ ചെലവഴിച്ച്, കൊല്ലത്ത് നിർമ്മിക്കുന്ന ശ്രീനാരായണ ഗുരുദേവന്റെ നാമധേയത്തിലുള്ള നവോത്ഥാന പുരസ്കാര സമുച്ചയം ടെണ്ടർ നടപടിയിലാണ്. എന്റെ തന്നെ മണ്ഡലത്തിലെ പെരുമൺ പാലത്തിന്റെ നിർമ്മാണം കഴിഞ്ഞ യു.ഡി.എഫ്. സർക്കാർ സാമ്പത്തിക പരാധീനതയുടെ പേരുപറഞ്ഞ് ഉപേക്ഷിച്ചതാണ്. എന്നാൽ എൽ.ഡി.എഫ്. സർക്കാർ ആദ്യ ബഡ്ജറ്റിൽത്തന്നെ പെരുമൺ പാലം ഉൾപ്പെടുത്തുകയും കിഫ്ബി 45 കോടി രൂപയുടെ സാമ്പത്തികാനുമതി നൽകുകയും ചെയ്തു. അതിപ്പോൾ ടെണ്ടർ നടപടിയിലാണ്. ഒരു ജനതയുടെ ദശാബ്ദങ്ങളായുള്ള



സ്വപ്നമാണ് സാക്ഷാത്കരിക്കപ്പെട്ടത്.

മി. ചെയർമാൻ: കൺക്ലൂഡ് ചെയ്യൂ...

ശ്രീ. എം. മുകേഷ്: നമ്മുടെ സംസ്ഥാനത്തിന്റെ സമഗ്ര പുരോഗതി ലക്ഷ്യംവെച്ചുകൊണ്ട് ക്ഷേമപ്രവർത്തനങ്ങളും വികസന പ്രവർത്തനങ്ങളും ഫലപ്രദമായി സമന്വയിപ്പിച്ച് സുതാര്യമായും കാര്യക്ഷമമായും കരുതലോടെയും മാതൃകാപരമായും പ്രവർത്തിച്ചുവരുന്ന ശ്രീ. പിണറായി വിജയൻ സർക്കാരിന്റെ ഭാഗമാകാൻ കഴിഞ്ഞതിലുള്ള അഭിമാനം പങ്കുവെച്ചുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച വോട്ട് ഓൺ അക്കൗണ്ടിനെ ഒരിക്കൽക്കൂടി പിന്തുണച്ചുകൊണ്ട് നിർത്തുന്നു. നന്ദി, നമസ്കാരം.

ശ്രീ. പി. ഉബൈദുള്ള: സർ, ഞാൻ ഈ വോട്ട് ഓൺ അക്കൗണ്ടിനെ എതിർക്കുകയാണ്. നമ്മുടെ ഭരണാധികാരികൾ നീതിമാന്മാരാകണം. എന്നാൽ ധനവിനിയോഗത്തിന്റെ കാര്യത്തിൽ ബഹുമാനപ്പെട്ട ധനകാര്യ വകുപ്പുമന്ത്രി നീതി കാണിച്ചില്ല എന്ന് പറയാതിരിക്കാൻ വയ്യ. കഴിഞ്ഞ വർഷം എം.എൽ.എ.-മാരോട് ആവശ്യപ്പെട്ടത് അൻപത് വർക്കുകൾ നിർദ്ദേശിക്കണമെന്നാണ്. ആ അൻപത് വർക്കുകളിൽ ഒന്നോ രണ്ടോ വർക്കുകൾ മാത്രമാണ് ഞങ്ങൾക്ക് ലഭിച്ചത്. ഈ വർഷം പറഞ്ഞു, അൻപത്

വേണ്ട ഇരുപത് വർക്കുകൾ നിർദ്ദേശിച്ചാൽ മതിയെന്ന്. ഞങ്ങൾ ധരിച്ചത് ഇരുപത് വർക്കായപ്പോൾ എന്തായാലും കിട്ടുമെന്നാണ്. അതും ഒന്നോ രണ്ടോ വർക്കുകൾക്ക് തുച്ഛമായ തുക. അൻപത് കോടി രൂപ ആവശ്യപ്പെട്ടിട്ട് ഒരു കോടി പത്ത് ലക്ഷം രൂപ മാത്രമാണ് എനിക്ക് കിട്ടിയത്. ബാക്കിയുള്ളവരുടെയല്ലാം അനുഭവം അതാണ്. അപ്പോൾ ഈ ധനവിനിയോഗത്തിന്റെ കാര്യത്തിൽ തികച്ചും അനീതിയും വിവേചനവുമാണുള്ളത്. ഇന്നലെ സംസാരിച്ച ബഹുമാനപ്പെട്ട കല്ല്യാശ്ശേരി മെമ്പർ പറഞ്ഞത് കഴിഞ്ഞ ഗവൺമെന്റിന്റെ കാലത്ത് എല്ലാം കൊടുത്തത് യു.ഡി.എഫ്. മെമ്പർമാർക്കായിരുന്നുവെന്നാണ്. ഈ ഗവൺമെന്റ് ഇതാ യു.ഡി.എഫ്. മെമ്പർമാർക്കാണ് കൂടുതൽ കൊടുത്തത്, അത് ഞങ്ങളുടെ ഔദാര്യമാണെന്നാണ് ഇന്നലെ ബഹുമാനപ്പെട്ട കല്ല്യാശ്ശേരി മെമ്പർ ഇവിടെ പറഞ്ഞത്. കഴിഞ്ഞ ഗവൺമെന്റിന്റെ കാലത്ത് ഏറ്റവും കൂടുതൽ ഫണ്ട് ലഭിച്ചിട്ടുള്ള മണ്ഡലങ്ങൾ ഏതാണെന്ന് പരിശോധിക്കണം. ഞാൻ തീർത്തുപറയുന്നു, ഏറ്റവും കൂടുതൽ ഫണ്ട് ലഭിച്ച മണ്ഡലങ്ങൾ എൽ.ഡി.എഫ്. മെമ്പർമാരായിരുന്നവരുടെ മണ്ഡലങ്ങൾക്കായിരുന്നു. ഞങ്ങളുടെ ഔദാര്യമാണ് നിങ്ങൾക്ക് ലഭിച്ച ഫണ്ട് എന്ന് ഇന്നലെ ഇവിടെ പ്രസംഗിച്ച കല്ല്യാശ്ശേരി

മെമ്പറുടെ മണ്ഡലത്തിൽ മുപ്പത്തിയഞ്ച് കോടി രൂപയിലധികം ചെലവഴിച്ച പാലം ഈയിടെ ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്യുകയുണ്ടായി. ആർ കൊടുത്ത പാലമാണ് അത്? കണ്ണൂർ വിമാനത്താവളം ആരുണ്ടാക്കിയതാണ്? ഈ ഗവൺമെന്റ് പെയിന്റുടിച്ചു എന്നല്ലാതെ എന്തെങ്കിലും ചെയ്തിട്ടുണ്ടോ? ഞങ്ങളുണ്ടാക്കിയതാണ്. കഴിഞ്ഞ ഗവൺമെന്റ്... എട്ടുകാലി മമ്മൂത്തല്ല, ഇരിക്ക, ഞാൻ പറയാം. കഴിഞ്ഞ ഗവൺമെന്റിന്റെ കാലത്ത്.....(ബഹളം).....

മി. ചെയർമാൻ: പ്ലീസ്...പ്ലീസ്...തടസ്സപ്പെടുത്തരുത്...പറയട്ടെ.....

(ബഹളം).....

ശ്രീ. പി. ഉബൈദുള്ള: കഴിഞ്ഞ ഗവൺമെന്റിന്റെ കാലത്ത്

കോളേജുകളില്ലാത്ത നിയോജകമണ്ഡലങ്ങളിൽ, എല്ലാ

നിയോജകമണ്ഡലങ്ങളിലും കോളേജ് കൊടുക്കാൻ തീരുമാനിച്ചു. ഇപ്പോൾ

എട്ടുകാലി മമ്മൂത്ത എന്ന് പറയുന്ന.....(ബഹളം).....

മി. ചെയർമാൻ: തടസ്സപ്പെടുത്തരുത്...പ്ലീസ്.....(ബഹളം).....

ശ്രീ. പി. ഉബൈദുള്ള:...തലശ്ശേരി എം.എൽ.എ. പ്രതിനിധീകരിക്കുന്ന,

മുമ്പ് ശ്രീ. കോടിയേരി പ്രതിനിധീകരിച്ച മണ്ഡലത്തിൽ കോളേജ് കൊടുത്തത്

ആരാണ്? ഉന്നത വിദ്യാഭ്യാസ വകുപ്പുമന്ത്രിയുടെ മണ്ഡലത്തിൽ കോളേജ്

കൊടുത്തത് ആരാണ്? പയ്യന്നൂർ മണ്ഡലത്തിൽ കോളേജ് കൊടുത്തത് ആരാണ്? ഇവിടെ എന്റെ മുന്തിലിരിക്കുന്ന നാദാപുരം മണ്ഡലത്തിൽ കോളേജ് കൊടുത്തത് ആരാണ്? ഉദുമ മണ്ഡലത്തിൽ കോളേജ് കൊടുത്തത് ആരാണ്? .....(ബഹളം).....

മി. ചെയർമാൻ: പ്ലീസ്.....പ്ലീസ്.....രാജേന്ദ്രൻ, പ്ലീസ്.....ഇല്ല ഇല്ല.....പറയട്ടെ.....പ്ലീസ്..... (ബഹളം).....

ശ്രീ. പി. ഉബൈദുള്ള: ഇതെല്ലാം വാങ്ങിയിട്ട് ഞങ്ങൾ നൽകുന്നത് ഔദാര്യമാണ് എന്ന് പറയുകയാണ്. ഒരു ലോക....ഇവിടെ അനീതി ചെയ്യുകയാണ്. ....(ബഹളം).....

മി. ചെയർമാൻ: പ്ലീസ്...പ്ലീസ്...ഇങ്ങോട്ട് പറയണം.....(ബഹളം).....

ശ്രീ. പി. ഉബൈദുള്ള: ഈ സർക്കാർ ചെയ്യുന്ന അനീതികൾ ജനങ്ങൾ അറിയരുത് എന്നുള്ളതുകൊണ്ടാണ് മാധ്യമങ്ങൾക്കുപോലും വിലക്ക് കൽപ്പിക്കുന്നത്. മാധ്യമങ്ങൾ വരുന്നത് പതിവല്ലേ സർ. സാധാരണ ഗതിയിൽ മന്ത്രിമാർ വരുമ്പോൾ, രാഷ്ട്രീയ നേതാക്കന്മാർ വരുമ്പോൾ, അവർ ഒരു പൊതു പരിപാടിക്ക് വന്നാൽ മാധ്യമങ്ങളുടെ പ്രവർത്തകന്മാർ വരും. കറന്റ് ഇഷ്യൂസിനെ സംബന്ധിച്ച് അവരുടെ പ്രതികരണം ആരായും.

സാധാരണഗതിയിൽ വർഷങ്ങളായി നിലനിൽക്കുന്ന സംഗതിയാണ്. എന്നാൽ, ഇവർ ആദ്യം പറഞ്ഞു, മന്ത്രിമാരെ കാണരുത്, മന്ത്രിമാരെയും മുഖ്യമന്ത്രിയെയും കാണരുത്. അതിന് പി.ആർ.ഡി.-യുടെ മുൻകൂട്ടിയുള്ള അനുമതി വാങ്ങണം എന്നാണ് ആദ്യത്തെ വിലക്ക്. രണ്ടാമത് തിരുത്തിയിറങ്ങിയിട്ടുള്ള പഴയ സർക്കുലറിൽ പറയുന്നു, പി.ആർ.ഡി. മുൻകൂട്ടി മന്ത്രിമാരെ അറിയിക്കണം. മന്ത്രിമാർ മാധ്യമ പ്രവർത്തകരെ കാണുമെന്ന് പി.ആർ.ഡി.വഴി മുൻകൂട്ടി അറിയിക്കണം. രണ്ടും ഒന്നുതന്നെയല്ലേ; തിരിച്ചും മറിച്ചും വെച്ചിരിക്കുകയാണ്. അപ്പോൾ ഇവിടെ നടക്കുന്ന അനീതി, ഈ അന്യായം ജനങ്ങൾ അറിയരുത് എന്നതുകൊണ്ട് ജനാധിപത്യത്തിന്റെ നാലാം തൂൺ എന്ന് വിശേഷിപ്പിക്കുന്ന മാധ്യമങ്ങൾക്കുപോലും കൂച്ചുവിലങ്ങിടുന്ന സമീപനമാണ് ഈ ഗവൺമെന്റ് സ്വീകരിക്കുന്നത്.

നമ്മുടെ സമ്പദ്ഘടന പരിപോഷിപ്പിക്കുന്നതിൽ വലിയ പങ്ക് വഹിക്കുന്നവരാണ് പ്രവാസികൾ എന്ന് പ്രവാസി സമൂഹത്തെ നോക്കി സാധാരണ പറയാറുണ്ട്. അവരെ സുഖിപ്പിക്കുന്ന വർത്തമാനം പറയാറുണ്ട്. ലോക കേരള സഭയ്ക്ക് ശേഷം കൊണ്ടുവന്ന ബഡ്ജറ്റായതിനാൽ വലിയ പ്രതീക്ഷകളോടുകൂടിയാണ് പ്രവാസികൾ ഈ ബഡ്ജറ്റിനെ നോക്കിക്കണ്ടത്.

എന്നാൽ പ്രവാസികൾക്കുവേണ്ടി എന്താണ് പുതുതായി ഈ ബഡ്ജറ്റിലുള്ളത്?  
പ്രവാസികൾക്ക് തൊഴിൽ കൊടുക്കാൻ ഏതെങ്കിലും പദ്ധതിയുണ്ടോ?  
പ്രവാസികളുടെ പുനരധിവാസത്തിന് എന്തെങ്കിലും പദ്ധതിയുണ്ടോ?  
ആകെക്കൂടി പറഞ്ഞത് മുതലേഹം സൗജന്യമായി തിരിച്ചുകൊണ്ടുവരമെന്നാണ്.  
ഇത് പുതിയ പദ്ധതിയല്ല. മുതലേഹം നാട്ടിലേയ്ക്ക് തിരിച്ചുകൊണ്ടുവരാൻ  
ഇപ്പോൾത്തന്നെ 'കാരുണ്യം' പദ്ധതിയിലൂടെ നോർക്ക വഴി അൻപതിനായിരം  
രൂപ കൊടുത്തുവന്നിരുന്നു. അൻപതിനായിരം രൂപ നേരത്തേ കൊടുത്തിട്ടുണ്ട്.  
അതല്ലാതെ പുതുതായി അതിൽ യാതൊരു ആനുകൂല്യവും പ്രവാസികളെ  
സംബന്ധിച്ചിടത്തോളം ലഭിക്കുന്നില്ല. പ്രവാസി ക്ഷേമനിധിയിൽ നിന്ന് 2000  
രൂപയാണിപ്പോൾ പെൻഷൻ കൊടുക്കുന്നത്. അത് 5000 രൂപയാക്കി  
ഉയർത്തണമെന്നുള്ളത് പ്രവാസികളുടെ ന്യായമായ ഒരാവശ്യമായിരുന്നു. അത്  
ഉയർത്താൻ തയ്യാറായില്ല. വിദേശത്തുള്ള പ്രവാസി മുന്തൂറ് രൂപയും നാട്ടിലുള്ള  
പ്രവാസി നൂറ് രൂപയും അംശദായം അടയ്ക്കുമ്പോൾ അവർക്കെല്ലാവർക്കും  
ഇപ്പോൾ 2000 രൂപയാണ് പെൻഷൻ കൊടുത്തുകൊണ്ടിരിക്കുന്നത്. പ്രവാസി  
ക്ഷേമനിധിയിൽ ചേരുന്നവരോട് ഇപ്പോൾ പറഞ്ഞതെന്താണ്. അവർക്ക്  
വേണ്ടി 5 ലക്ഷം രൂപ അടയ്ക്കുന്ന മറ്റൊരു ഡിവിഡന്റ് നിക്ഷേപ പദ്ധതിക്ക്

രൂപം കൊടുക്കുന്നു. ആരാണ് ഈ പാവപ്പെട്ട പ്രവാസികളിൽ നിന്നും ക്ഷേമനിധിയിൽ ചേരുന്നത്? നമ്മുടെ മുഖ്യമന്ത്രി തെരഞ്ഞെടുപ്പിന് മുമ്പ് വിദേശത്ത് പോയി ചർച്ച നടത്തിയ പ്രവാസികളല്ല ഈ ക്ഷേമനിധിയിൽ അംഗങ്ങളായി ചേർന്നത്. ശ്രീ. രാഹുൽ ഗാന്ധി പോയി കണ്ട ലേബർ ക്യാമ്പുകളിൽ പണിയെടുക്കുന്ന പാവപ്പെട്ട തൊഴിലാളികൾ അവരാണ് പ്രവാസിക്ഷേമ നിധിയിൽ ചേർന്നത്. ആ പ്രവാസി ക്ഷേമനിധിയിൽ ചേരുന്ന അംഗങ്ങളോട് 5 ലക്ഷം രൂപയോ അതിന്റെ ഗുണിതങ്ങളോ ഒരുമിച്ച് അടയ്ക്കണമെന്ന് പറഞ്ഞാൽ ഏത് പാവപ്പെട്ട പ്രവാസിക്ക് അത് സാധ്യമാകും. ദീർഘകാലം പ്രവാസി ജീവിതം നയിച്ചിട്ട് സ്വന്തമായി 5 ലക്ഷം രൂപ ഇല്ലാത്തതുകൊണ്ട് പ്രവാസജീവിതം അവസാനിപ്പിച്ച് നാട്ടിലേക്ക് തിരിച്ചുവരുന്ന പ്രവാസികൾക്ക് ബൾക്കറാം ഉണ്ടാക്കിക്കൊടുക്കുന്ന പാർട്ടിയാണ് എന്റെ പാർട്ടി. അതാണ് കാര്യം. അത്തരത്തിൽ പ്രവാസികളോട് 5 ലക്ഷമോ അതിന്റെ ഗുണിതമോ അടയ്ക്കണമെന്നുപറഞ്ഞാൽ ആർക്ക് സാധിക്കും? അപ്പോൾ ഇവർ നടപ്പാക്കുന്ന പദ്ധതികളൊക്കെ സമ്പന്നന്മാരായ പ്രവാസികളെ ലക്ഷ്യമാക്കിയാണ്. അതുകൊണ്ട് ദുബായിൽ ലോക കേരള സഭ നടക്കുന്നത് കണ്ടെങ്കിലും ഈ രീതിയിലൊരു സമീപനം

പ്രവാസികളോട് ഗവൺമെന്റ് സ്വീകരിക്കേണ്ടിയിരുന്നു എന്നാണ് എന്റെ അഭിപ്രായം. ക്ഷേമനിധിയുമായി ബന്ധപ്പെട്ട് ധാരാളം കാര്യങ്ങൾ പറയാനാണുണ്ടാകാൻ പോലും അതിന്റെ വിശദാംശങ്ങളിലേക്ക് ഞാൻ കടക്കുന്നില്ല. പിന്നെ ഇവിടെ പറഞ്ഞു ഇപ്പോൾ രണ്ടര ലക്ഷത്തോളം വരുന്ന കുട്ടികൾ പൊതുവിദ്യാലയങ്ങളിലേക്ക് കേറിയെന്നാണ്. നിങ്ങൾ പൊതുവിദ്യാഭ്യാസ സംരക്ഷണ യജ്ഞം പ്രഖ്യാപിച്ചപ്പോൾ കയറിവന്നതല്ല കുട്ടികൾ. കഴിഞ്ഞ ഗവൺമെന്റിന്റെ കാലത്ത് എം.എൽ.എ.-മാർക്ക് മണ്ഡല ആസ്തി വികസന ഫണ്ട് കൊടുത്തു. 5 കോടി വീതം യാതൊരു പക്ഷഭേദവുമില്ലാതെ. ഭരണപ്രതിപക്ഷ വ്യത്യാസമില്ലാതെ എല്ലാവർക്കും 5 കോടി കൊടുത്തു. യു.ഡി.എഫ്.-ന് 6 കോടിയും എൽ.ഡി.എഫ്.-ന് 4 കോടിയുമല്ല. എല്ലാവർക്കും ലഭിച്ച ആസ്തി വികസന ഫണ്ട് പരമാവധി ഉപയോഗിച്ചത് സ്കൂളുകൾ കെട്ടിയുണ്ടാക്കാൻ വേണ്ടിയായിരുന്നു. വേണമെങ്കിൽ കണക്കുകൾ പരിശോധിക്കാം. സ്കൂൾ കെട്ടിയുണ്ടാക്കാൻ പൊതുവിദ്യാലയങ്ങളിൽ കുട്ടികളെ ആകർഷിക്കുന്നതിനുവേണ്ടി സ്കൂളുകൾക്ക് ബസ്സ് വാങ്ങാൻ സ്മാർട്ട് ക്ലാസ്സ് റൂം ഉണ്ടാക്കാൻ അങ്ങനെ എല്ലാ ഭൗതികസൗകര്യങ്ങളും കഴിഞ്ഞ ഗവൺമെന്റിന്റെ കാലത്ത് ഞങ്ങൾ ഒരുക്കി



വച്ചുകൊണ്ടാണ് പൊതുവിദ്യാലയങ്ങളിൽ കുട്ടികൾ കേറിവന്നത് എന്ന  
 കാര്യം നിങ്ങൾ ഓർക്കണം. ഇപ്പോൾ നിങ്ങൾ പ്രഖ്യാപിച്ച പൊതുവിദ്യാഭ്യാസ  
 സംരക്ഷണ യജ്ഞത്തിന്റെ ഭാഗമായി ഏതെങ്കിലും ഒരു കെട്ടിടം നിർമ്മാണം  
 പൂർത്തിയാക്കിയെന്നുപറയുവാൻ ഒരു എം.എൽ.എ.-ക്ക് സാധിക്കുമോ? പിന്നെ  
 എന്തിന്റെ പേരിലാണ് ഇവിടെ ഇത്തരത്തിലുള്ള വാദമുഖങ്ങളുമായി ജനങ്ങളെ  
 സമീപിക്കുന്നത്. ഞാൻ ഒരു കാര്യം പറയാം എന്താണ് ഇവിടെ നടക്കുന്നത്?  
 നമ്മുടെ സംസ്ഥാനത്ത് ഇപ്പോൾ സെമിനാറും ചർച്ചയുമല്ലാതെ എന്തെങ്കിലും  
 പുതിയ പദ്ധതിയുണ്ടോ? ചരിത്രത്തിൽ ഇന്നേവരെ ഞാൻ കേട്ടിട്ടില്ലാത്ത ഒരു  
 വിഷയത്തിലെ സെമിനാർ ഞാൻ കണ്ടു. 'സയൈര്യം മുന്നോട്ട്, വനിതാ സ്ത്രീ  
 ശാക്തീകരണ പരിപാടി, സ്ത്രീ ആർത്തവം പൗരാവകാശമോ?'  
 XXXXXXXXXXXXXXXX<sup>+</sup> അതിന്റെ പുറകിലെ നോക്കൂ. ഞാൻ ഉണ്ടാക്കിയതല്ല.  
 നമ്മുടെ ബഹുമാനപ്പെട്ട മുഖ്യമന്ത്രിയുടെയും ആരോഗ്യമന്ത്രിയുടെയും ഫോട്ടോ  
 വച്ചതാണ്. ഇതിന്റെ പുറത്താണെങ്കിലോ വനിതാ മതിൽ. അപ്പോൾ  
 ആർത്തവം പൗരാവകാശം സംരക്ഷിക്കാനാണത്രെ വനിതാമതിൽ. എന്നിട്ടോ  
 ഇവിടെ ആർത്തവം അശുദ്ധമല്ല എന്നിപ്പോൾ റിസെർച്ച് ചെയ്ത്

---

<sup>+</sup> ബഹുമാനപ്പെട്ട സ്ത്രീകളുടെ ഫ.നം.777/ഇ.ബി./2019/നി.സെ. ഉത്തരവ് പ്രകാരം  
 സഭാരേഖയിൽ നിന്നും നീക്കംചെയ്തു.

കണ്ടെത്തിയിട്ടുണ്ട്. അങ്ങനെ റിസർച്ച് ചെയ്ത് ആർത്തവം അശുദ്ധമല്ല എന്ന് കണ്ടെത്തിയവർ സാനിറ്ററി നാപ്കിന് നികുതി വർദ്ധിപ്പിച്ചു. ....(ബഹളം)..... എന്തു വൈരുദ്ധ്യമാണിത്. ....(ബഹളം).....ഇപ്പോൾ വൈരുദ്ധ്യാധിഷ്ഠിത ബോധ്യം മാത്രമല്ല ഇപ്പോൾ വൈരുദ്ധ്യാധിഷ്ഠിത ആർത്തവമാണ് നമ്മുടെ സംസ്ഥാനത്ത് നടക്കുന്നത്. ...(ബഹളം)... എന്താണ് ഇത്. എവിടെയാണ് ഇപ്പോൾ സി.പി.ഐ.(എം) എത്തിനിൽക്കുന്നത്...(ബഹളം).....ഇതൊക്കെ നിങ്ങൾ ചെയ്യുമ്പോൾ ഓർക്കണം. നിങ്ങളുടെ പരിപാടിയാണ്. ഞങ്ങൾ അടിച്ച നോട്ടീസല്ല ഇത്. സർക്കാർ അടിച്ചതാണ്. ....(ബഹളം).....

ശ്രീമതി പി. അയിഷാ പോറ്റി: സർ, പോയിന്റ് ഓഫ് ഓർഡർ.

മി.ചെയർമാൻ : യെസ്. പോയിന്റ് ഓഫ് ഓർഡർ. ബഹുമാനപ്പെട്ട അംഗം പോയിന്റ് ഓഫ് ഓർഡർ ഒന്ന് കേൾക്കണം.

ശ്രീമതി പി. അയിഷാ പോറ്റി: സർ, ബഹുമാനപ്പെട്ട എം.എൽ.എ. ശ്രീ.

പി. ഉബൈദുള്ള സംസാരിക്കുമ്പോൾ സ്ത്രീകളെ അങ്ങേയറ്റം ആക്ഷേപിക്കുന്ന തരത്തിലുള്ള പ്രസ്താവന തന്നെയാണ് ഇവിടെ നടത്തിയിട്ടുള്ളത്.

XXXXXXXXXXXXX<sup>+</sup> ആ വാചകങ്ങൾ തീർച്ചയായിട്ടും സഭാരേഖകളിൽ നിന്നും

---

<sup>+</sup> ബഹുമാനപ്പെട്ട സ്ത്രീകളുടെ ഫ.നം.777/ഇ.ബി./2019/നി.സെ. ഉത്തരവ് പ്രകാരം സഭാരേഖയിൽ നിന്നും നീക്കംചെയ്തു.

നീക്കം ചെയ്യണം. ഇത്രയേറെ ആക്ഷേപകരമായിട്ട് എങ്ങനെയാണ് സംസാരിക്കാൻ സാധിക്കുന്നത്? സ്ത്രീ വിരുദ്ധത ഇത്രയേറെയുള്ള ഈ പ്രസ്താവനകൾ ഒഴിവാക്കണം. ....(ബഹളം).....

മി. ചെയർമാൻ: ....(ബഹളം)..... അത് പരിശോധിക്കാം. പ്ലീസ് പ്ലീസ്. ബഹളം വയ്ക്കാതിരിക്കൂ. പറഞ്ഞ് അവസാനിപ്പിക്കൂ. പ്ലീസ്. ....(ബഹളം)..... ദയവായി അംഗങ്ങൾ ഇരിക്കണം. അടുത്ത ആളിന് സംസാരിക്കാമല്ലോ.

ശ്രീ. പി. ഉബൈദുള്ള: സർ, എന്റെ സമയം കരേയുണ്ട്. ഞാൻ ഒരിക്കലും വനിതകളെ ആക്ഷേപിച്ചിട്ടില്ല. ....(ബഹളം)..... ഇത് എന്റെ നോട്ടീസല്ല. കേരള സർക്കാർ വനിത-ശിശു വികസന വകുപ്പ് മനുഷ്യാവകാശ ദിനം മുഖ്യമന്ത്രിയുടെയും ആരോഗ്യമന്ത്രിയുടെയും ഫോട്ടോ വച്ചുകൊണ്ടാണ് സ്ത്രീ ആർത്തവം പൗരാവകാശമോ എന്ന സെമിനാർ നടത്തുന്നത് അത് സ്ത്രീകളെ ആക്ഷേപിക്കലാണ് അപമാനിക്കലാണ്. അതാണ് ഞാൻ പറഞ്ഞത്. .... (ബഹളം).....സ്ത്രീകളെ അപമാനിച്ച സർക്കാർ മറുപടി പറയണം..... (ബഹളം)..... സർക്കാർ മാപ്പ് ചോദിക്കണം. ഇത് കേരളത്തിലെ സ്ത്രീ സമൂഹത്തെ അപമാനിക്കുന്നതാണ് ഈ നോട്ടീസ്. ....(ബഹളം)..... എവിടെയാണ് ഇപ്പോൾ സി.പി.ഐ.(എം) എത്തി നിൽക്കുന്നത്? കേരളം

എന്നപരയുന്നത് ആദ്യമായി കമ്മ്യൂണിസ്റ്റ് പാർട്ടി ഭാരതത്തിൽ അധികാരത്തിൽ വന്ന സംസ്ഥാനമാണ്. ഒറ്റയ്ക്ക് കമ്മ്യൂണിസ്റ്റ് പാർട്ടി അധികാരത്തിൽ വന്ന സംസ്ഥാനമാണ്. ആ സി.പി.എം.-ന് ഇപ്പോൾ പിടിച്ചുനിൽക്കണമെങ്കിൽ പത്ത് കക്ഷികൾ കൂടെ വേണം. എത്ര കക്ഷികളാണ്. പത്ത് കക്ഷികളെയാണ് വികസിപ്പിച്ചത്. ....(ബഹളം).....

ശ്രീ. കെ. എൻ. എ. ചാദർ: സർ, ആരാണ് സ്റ്റീക്കർ ഇവിടെ ശ്രീ. എ. എൻ. ഷംസീറാണോ അങ്ങാണോ? ....(ബഹളം)..... ആദ്യമായി കേരളത്തിൽ ആദ്യമായി അധികാരത്തിൽ വന്നത് സി.പി.ഐ. ആണ്. അന്ന് സി.പി.ഐ. (എം.) ഇല്ല. 1964-ലാണ് സി.പി.ഐ.(എം.) ഉണ്ടായത്.

ശ്രീ. പി. ഉബൈദുള്ള: സർ, അദ്ദേഹം പറഞ്ഞതാണ് ശരി. ഞാനും അതുതന്നെയാണ് പറഞ്ഞത്. ആദ്യമായിട്ട് അധികാരത്തിൽ വന്നത് കമ്മ്യൂണിസ്റ്റ് പാർട്ടിയാണ്. ആ കമ്മ്യൂണിസ്റ്റ് പാർട്ടിക്ക് പത്ത് കക്ഷികളെ കൂടെ കൂട്ടണം. ഇവിടെ വലിയ കുടുംബവാഴ്ചയെക്കുറിച്ചും മക്കൾ രാഷ്ട്രീയത്തെക്കുറിച്ചുമൊക്കെ പറഞ്ഞു. ആരൊക്കെയാണ് ഇപ്പോൾ കൂടെ കൂടിയത്. ശ്രീ. എം. പി. വീരേന്ദ്രകുമാറും മകനും നയിക്കുന്ന പാർട്ടിയാണ് ഒന്ന്. അദ്ദേഹം എൽ.ഡി.എഫ്.-ലേക്ക് ചേക്കേറാമെന്ന് കരുതേണ്ടതില്ല

എന്നപരഞ്ഞതിന്റെ മഷിയുണങ്ങുന്നതിന് മുമ്പാണ് ശ്രീ. എം. പി. വീരേന്ദ്രകുമാറും മകനും നയിക്കുന്ന പാർട്ടി എൽ.ഡി.എഫ്.-ൽ. മറ്റൊന്നാരാണ്, ശ്രീ. ആർ. ബാലകൃഷ്ണപിള്ളയും മകനും നയിക്കുന്ന പാർട്ടിയാണ്. ഈ ആർ. ബാലകൃഷ്ണപിള്ളയെക്കുറിച്ചും മകനെക്കുറിച്ചും ഇവർ പറഞ്ഞുനടുന്നത് എന്താണെന്ന് നമുക്ക് എല്ലാവർക്കും അറിയാമല്ലോ. പിന്നെ ഒന്ന് RSP ..... (ബഹളം)..... പിന്നെ ഒന്ന് പഴയ നമ്മുടെ നെല്ലിക്കുന്നിന്റെ പാർട്ടിയാണ്. എനിക്ക് ഒരു മിനിറ്റ് ആയിട്ടില്ല. ....(ബഹളം)..... കുമാരനാശാൻ കവിതയിൽ പറഞ്ഞതുപോലെ "മുഷ്കിന കീഴടങ്ങാതെ" പാർട്ടിയുടെ ധിക്കാരത്തിനെതിരായി അവസാനംവരെ പോരാടിയ എം.വി.ആർ. നേതൃത്വം കൊടുത്ത പാർട്ടിയെ മക്കൾ രണ്ടായി വിഭജിച്ച് ഒരു വിഭാഗത്തെ ഇപ്പോൾ ലയിപ്പിച്ചിരിക്കുകയാണ്. സി.പി.ഐ.(എം) കൊല്ലത്ത് എന്താണ് പ്രസംഗിച്ചത്. സി.പി.ഐ.(എം) ന്റെ ചരിത്രത്തിലാദ്യമായിട്ടാണ് ഒരു പാർട്ടിയെ സി.പി.ഐ.(എം)-ൽ ലയിപ്പിക്കുന്നത് എന്നാണ് ശ്രീ. കോടിയേരി ബാലകൃഷ്ണൻ പ്രസംഗിച്ചത്. അതിദയനീയമായ ഗതികെട്ട അവസ്ഥയിൽ സി.പി.ഐ.(എം) എത്തിനിൽക്കുകയാണ്. അതുകൊണ്ട് ഒരു കാര്യം ഞാൻ പറയട്ടെ. പത്തല്ല പതിനായിരം പാർട്ടികളെ കൂട്ടിയാലും ഈ ലോക്സഭ

തെരഞ്ഞെടുപ്പിൽ നിങ്ങൾ പച്ചതൊടില്ല ലോക്സഭ തെരഞ്ഞെടുപ്പിൽ കേരളത്തിൽ 1977 ആവർത്തിക്കുമെന്ന കാര്യം തീർച്ചയാണ് എന്ന് പറഞ്ഞുകൊണ്ട് ഈ വോട്ട് ഓൺ അക്കൗണ്ടിനെ ഒരിക്കൽകൂടി എതിർത്തുകൊണ്ട് ഞാൻ നിർത്തുന്നു.

ശ്രീ. പി. വി. അൻവർ: സർ, ഈ വോട്ട് ഓൺ അക്കൗണ്ടിനെ ഞാൻ പിന്തുണയ്ക്കുന്നു. ഈ വോട്ട് ഓൺ അക്കൗണ്ടും ബഹുമാന്യനായ മന്ത്രി അവതരിപ്പിച്ച ബഡ്ജറ്റിനെയും അന്നം കഴിക്കുന്ന, നീതിപൂർവ്വം ചിന്തിക്കുന്ന ഏതൊരാളും പിന്തുണയ്ക്കുമെന്നതന്നെയാണ് ഞാൻ വിശ്വസിക്കുന്നത്. ഈ ബഡ്ജറ്റിനെക്കുറിച്ചും വോട്ട് ഓൺ അക്കൗണ്ടിനെക്കുറിച്ചുമൊക്കെ നടന്ന ചർച്ചകളും പ്രതിപക്ഷഭാഗത്തുനിന്ന് ബഹുമാന്യരായ അംഗങ്ങൾ നടത്തിയ പ്രസംഗങ്ങളും വളരെ ലജ്ജാകരമാണ്. ഏറ്റവും അവസാനമായി എന്റെ സുഹൃത്ത് ശ്രീ. പി. ഉബൈദുള്ള പറഞ്ഞ വാക്കുകൾ ഇപ്പോൾ നമ്മൾ കേട്ടിരിക്കുകയാണ്. എങ്ങോട്ടാണ് ഈ പ്രതിപക്ഷത്തിന്റെ പോക്ക്? കേരളത്തിൽ നടന്നുകൊണ്ടിരിക്കുന്ന രാഷ്ട്രീയ സംഭവവികാസങ്ങൾ യഥാർത്ഥത്തിൽ അവരെ ഭ്രാന്ത് പിടിപ്പിച്ചിരിക്കുകയാണ്. വരാനിരിക്കുന്ന പാർലമെന്റ് തെരഞ്ഞെടുപ്പിൽ എങ്ങനെയെങ്കിലും പത്ത് സീറ്റ്

ഒപ്പിക്കുകയെന്നതിന് എന്ത് നിലവാരം വിട്ട നിലപാട് എടുക്കാനും തയ്യാറായി  
നിൽക്കുന്ന ഒരു രാഷ്ട്രീയ പ്രസ്ഥാനവും മുന്നണിയുമായി യു.ഡി.എഫ്.  
മാറിയിരിക്കുകയാണ്. എന്താണ് ഇവിടെ പറഞ്ഞുകൊണ്ടിരിക്കുന്നത്?  
ബഹുമാനപ്പെട്ട ഒന്നരണ്ട് അംഗങ്ങൾ പൊതുവിദ്യാഭ്യാസ  
സംരക്ഷണയജ്ഞത്തിന്റെ ഭാഗമായി ഈ നാട്ടിലെ വിദ്യാഭ്യാസ  
മേഖലയിലുണ്ടായ പുരോഗതി അത് അവർക്ക് അർഹതപ്പെട്ടതാണെന്ന്  
പറയുന്നു. ബഹുമാനപ്പെട്ട കൊണ്ടോട്ടി എം.എൽ.എ. ഇന്നലെ പറഞ്ഞത്  
ഗവൺമെന്റ് സ്കൂളുകളിൽ വിദ്യാർത്ഥികൾ വർദ്ധിച്ചതിന് കാരണം നാട്ടിലെ  
സാമ്പത്തിക മേഖല തകർന്ന് ആളുകൾ പട്ടിണിപ്പാവങ്ങൾ  
ആയതുകൊണ്ടാണെന്നാണ്. ബഹുമാനപ്പെട്ട ശ്രീ. പിണറായി വിജയൻ  
മുഖ്യമന്ത്രിയായതിനുശേഷമാണ് ഇവിടെ സാമ്പത്തിക  
തകർച്ചയുണ്ടായതെന്നാണ് പറഞ്ഞത്. ആരാണ് ഇതൊക്കെ വിശ്വസിക്കാൻ  
പോകുന്നത്? ആ ബഹുമാനപ്പെട്ട എം.എൽ.എ. തന്നെ മുപ്പത് കോടിയോളം  
രൂപ പൊതുവിദ്യാഭ്യാസ യജ്ഞത്തിന്റെ ഭാഗമായി അദ്ദേഹത്തിന്റെ  
മണ്ഡലത്തിലേയ്ക്ക് അനുവദിച്ചിട്ടുണ്ട് എന്നാണ് ഞാൻ മനസ്സിലാക്കുന്നത്.  
ബഹുമാനപ്പെട്ട ശ്രീ. പി. ഉബൈദുള്ള എം.എൽ.എ. ഇപ്പോൾ ചോദിച്ചത് ആ

അനുവദിക്കപ്പെട്ട പണി ഇതുവരെ കഴിഞ്ഞോയെന്നാണ്. പണം അനുവദിച്ച് പണി തുടങ്ങിയിട്ടേയുള്ളൂ. എന്റെ മണ്ഡലത്തിൽ വിദ്യാഭ്യാസ മേഖലയിൽ ഇരുപത്തിയേഴര കോടി രൂപയുടെ പ്രവർത്തനം നടക്കുന്നുണ്ട്. കേരളത്തിൽ വിദ്യാഭ്യാസ രംഗത്തെ വിപ്ലവമാണ് നടന്നുകൊണ്ടിരിക്കുന്നത്. ഈ പച്ചക്കള്ളങ്ങൾ ജനങ്ങളോട് പറഞ്ഞാൽ കേരളത്തിലെ ജനം വിശ്വസിക്കുമോ? ആരോഗ്യരംഗത്ത് വലിയ മാറ്റമല്ലേ ഉണ്ടായിട്ടുള്ളത്. നേരിട്ട് കേരളത്തിലെ ജനങ്ങൾ അനുഭവിച്ചുകൊണ്ടിരിക്കുന്ന മാറ്റങ്ങൾ നിയമസഭയിലും കേരളത്തിലെ പൊതുയോഗങ്ങളിലും പ്രസംഗിച്ചതുകൊണ്ട് ഇല്ലാതാകുമോ; ശബരിമല പ്രശ്നത്തെപ്പറ്റി നമുക്കറിയാം; കഴിഞ്ഞ അഞ്ച് മാസമായി ഇവിടെ കത്തിച്ചുനടക്കുന്നത് ഈ കോൺഗ്രസ്സും യു.ഡി.എഫ്.-ഉം ആണ്. ഒരു മാസം മുമ്പ് രണ്ട് ആഴ്ച ഇവിടെ നിയമസഭാസമ്മേളനം നടന്നു. ഒരു ദിവസമെങ്കിലും നിയമസഭാ സമ്മേളനം നടത്താൻ ഇവർ സമ്മതിച്ചോ; ഇതൊക്കെ കേരളത്തിലെ ജനം കാണുകയല്ലേ; ശബരിമലയിൽ 144 പിൻവലിക്കാൻ ബി.ജെ.പി. നടത്തുന്ന സമരത്തോടൊപ്പം അവിടെ അക്രമം നടത്താൻ ഈ ഗവൺമെന്റ് വഴിതുറന്ന് കൊടുക്കണമെന്നുപറഞ്ഞ സമരാഭാസം ഈ നിയമസഭയിൽ നമ്മൾ കണ്ടില്ലേ; എന്താണ് അവർ നേടിയത്? ശബരിമല



കേരളത്തിൽ കത്തിനിൽക്കുമ്പോഴാണ് ഇവിടെ ത്രിതലപഞ്ചായത്തുകളിൽ ഉപതെരഞ്ഞെടുപ്പ് നടന്നത്. മഹാഭൂരിപക്ഷം സീറ്റുകളിലും ആരാണ് ജയിച്ചത്? എൽ.ഡി.എഫ്. ജയിച്ചു. എന്താ കാരണം? ജനങ്ങൾ കാര്യങ്ങൾ മനസ്സിലാക്കുന്നു. ആ വെപ്രാളത്തിലാണിന്നുമുള്ളത്. അതിനെ കേരളത്തിൽ രാഷ്ട്രീയപരമായിട്ട് മറികടക്കാൻ സാധിക്കുന്നില്ല. ബി.ജെ.പി.-യുടെ ബി ടീം എന്ന് നമ്മൾ പറഞ്ഞിരുന്നു. ഇന്ന് ബി അല്ലെല്ലോ രണ്ടും എ ടീം ആണ്. ഒരൊറ്റ ടീം ആയിട്ടാണ് പ്രവർത്തിക്കുന്നത്. കോൺഗ്രസ്സിന്റെയും ആർ.എസ്.എസ്.-ന്റെയും കൊടി കൂട്ടിക്കെട്ടി കേരളത്തിൽ അങ്ങോളമിങ്ങോളം നടത്തിയ സമരാഭാസങ്ങൾ കേരളത്തിലെ ജനങ്ങൾ കണ്ടതല്ലേ. ഈ സഭ തുടങ്ങിയിട്ട് പത്ത് പന്ത്രണ്ട് ദിവസമായല്ലോ, കഴിഞ്ഞ നാല് മാസമായി ആർ.എസ്.എസ്.-ഉം ബി.ജെ.പി.-യും കേരളത്തിൽ അങ്ങോളമിങ്ങോളം നടത്തിയ അക്രമ പ്രവർത്തനങ്ങളെക്കുറിച്ച് ആർ.എസ്.എസ്. എന്നൊരുവാക്ക് ഉച്ചരിക്കാൻ ഇവിടത്തെ ഏതെങ്കിലും ഒരു യു.ഡി.എഫ്.ന്റെ എം.എൽ.എ. തയ്യാറായോ? മുസ്ലീം ലീഗിൽ എത്ര എം.എൽ.എ.-മാരുണ്ട്, ആർ.എസ്.എസ്. എന്നോ ബി.ജെ.പി. എന്നോ അല്ലെങ്കിൽ അവർ നടത്തിക്കൊണ്ടിരിക്കുന്ന ഈ അക്രമത്തെക്കുറിച്ചോ ഒരു വാക്ക് പോലും സൂചിപ്പിക്കാൻ എന്തേ ഇവർക്ക്

ധൈര്യമില്ലാത്തത്? ഇവിടെ പ്രളയം കടന്നുപോയി. ആ പ്രളയദുരിതത്തിൽ നിന്ന് നമ്മുടെ സംസ്ഥാനം കരകയറിയിട്ടില്ല. എന്താണ് കേന്ദ്രമെടുത്ത നിലപാട്? ഒരു ഫെഡറൽ സംവിധാനത്തിൽ ഈ സംസ്ഥാനത്തിന് ലഭിക്കേണ്ട പണത്തിന്റെ എന്തെങ്കിലും ഒന്ന് തന്നോ? മൂപ്പത്തിരണ്ടായിരം കോടി രൂപയുടെ നഷ്ടം ഈ സംസ്ഥാനത്തിനുണ്ടായി എന്ന് അംഗീകരിച്ചത് കേന്ദ്രം തന്നെയാണ്. വെറും നാലായിരത്തി ചിലവാനം കോടി രൂപ തന്നെ. അതിനുതന്നെ കണക്ക് പറഞ്ഞ് പൈസ തിരിച്ചുപിടിക്കുന്നു. ഈ പ്രതിപക്ഷത്തിന് ഉത്തരവാദിത്വമില്ലേ? കേന്ദ്ര ഗവൺമെന്റിനെതിരെ ഒരു സമരം നടത്താൻ... ഈ പ്രളയത്തിൽ കുടുങ്ങിയ കേരളത്തെ രക്ഷിച്ചെടുക്കാനുള്ള ഉത്തരവാദിത്വത്തിൽ നിന്ന് ഇവർക്ക് മാറിനിൽക്കാൻ സാധിക്കുമോ; ഇതൊക്കെ കേരളത്തിലെ ജനങ്ങൾ കാണുന്നില്ലേ? സാലറി ചലഞ്ചിനെ എതിർത്തവരാണ്. ശ്രീ. പിണറായി വിജയന്റെ വീട്ടിലേയ്ക്ക് പിരിവ് നടത്താനല്ല സാലറി ചലഞ്ച് വച്ചത്. ഈ നാട്ടിലെ കഷ്ടപ്പെടുന്ന ജനങ്ങളെ സഹായിക്കാൻ ബഹുമാന്യനായ മുഖ്യമന്ത്രിയുടെ അഭ്യർത്ഥന മാനിച്ച് കേരളത്തിലെ ഉദ്യോഗസ്ഥർ പണം തരാമെന്ന് പറഞ്ഞു. അവരോട് കൊടുക്കരുതെന്ന് പറഞ്ഞത് ആരാണ്; അതിനെതിരെ സമരം

നടത്തിയതാരാണ്; അതിനെതിരെ കോടതിയിൽ പോയതാരാണ്? എങ്ങനെ ഈ നാട്ടിലെ ജനങ്ങളെ കഷ്ടപ്പെടുത്തണം, ആ കഷ്ടപ്പാടിൽ നിന്നും കരകയറാൻ കേരളത്തിൽ ജനങ്ങൾ ഒന്നിച്ചാഗ്രഹിക്കുമ്പോൾ അതിന് പാഠ വച്ചവരാണ് ഇവർ. അല്ലെന്നുപറയാൻ സാധിക്കുമോ? വിദേശരാജ്യങ്ങൾ തരാമെന്നുപറഞ്ഞ സഹായം മുഴുവൻ മുടക്കിയില്ലേ കേന്ദ്രം. ഈ പ്രതിപക്ഷനേതാവ് ഇന്ത്യയുടെ പ്രധാനമന്ത്രിയ്ക്ക് ഒരു കത്തെഴുതിയോ; കേന്ദ്രത്തിന്റെ ഏതെങ്കിലും ഒരു ഓഫീസിനെതിരെ സമരം നടത്താൻ ഈ കഴിഞ്ഞ നാലഞ്ച് മാസമായിട്ട് ഇവിടത്തെ പ്രതിപക്ഷം തയ്യാറായോ; ശബരിമലയിൽ നടന്ന ആഭാസസമരങ്ങൾ എത്രയെണ്ണത്തിന് അവർ നേതൃത്വം നൽകി; അത് ഇന്നും തുടർന്നുകൊണ്ടിരിക്കുകയല്ലേ? വിദേശത്തുപോയി മലയാളികളെ കണ്ട് പണം പിരിക്കാൻ മന്ത്രിമാർക്ക് ചുമതലകൊടുത്തപ്പോൾ പെർമിഷൻ കിട്ടിയില്ല. ആ പെർമിഷൻ കിട്ടാത്തതിന് കയ്യടിച്ചവരാണ് ഇവിടെ ഇരിക്കുന്നത്. സൗദ്യ അറേബ്യയിൽ നിതാഖാതുമായി ബന്ധപ്പെട്ട് ലക്ഷക്കണക്കിന് പ്രവാസികൾ കേരളത്തിലേയ്ക്ക് മടങ്ങുന്നുവെന്ന് മനസ്സിലാക്കിയ ബഹുമാനപ്പെട്ട മുഖ്യമന്ത്രി ഡോ. കെ. ടി. ജലീൽ മന്ത്രിയെ സൗദിയിലേയ്ക്കയച്ച് ചർച്ച നടത്താൻ ശ്രമം നടത്തി, ആ വിസയും നിഷേധിച്ചു.

അതിനും കയ്യടിച്ചവരാണ് മറ്റുഭാഗത്തിരിക്കുന്നത്. ഇവർക്കെങ്ങനെ കേരളത്തിലെ ജനങ്ങളുടെ കാര്യം ഇവിടെ സംസാരിക്കാൻ സാധിക്കും. എന്തിന്റെ അടിസ്ഥാനത്തിൽ അവർ പറയും. ഇവർ പറയുന്നുണ്ടല്ലോ പാർലമെന്റ് തെരഞ്ഞെടുപ്പിൽ ഞങ്ങൾ അങ്ങനെയാക്കും ഇങ്ങനെയാക്കുമെന്ന്, എന്താണ് സംഭവിക്കാൻ പോകുന്നതെന്ന് നമുക്ക് കാണാം. ജനങ്ങൾ കൃത്യമായി മനസ്സിലാക്കിയിരിക്കുന്നു. അമ്പത് ലക്ഷം സ്ത്രീകൾ പങ്കെടുത്ത് ഇവിടെ ഒരു മതിൽ സൃഷ്ടിക്കാൻ ഇടതുപക്ഷ ജനാധിപത്യ മുന്നണിക്ക് കഴിഞ്ഞുവെങ്കിൽ അത് ഒരു ലോകസംഭവം തന്നെയാണ്. ആ അമ്പത് ലക്ഷം സ്ത്രീകളിൽ ഒരു സ്ത്രീ വിചാരിച്ച് രണ്ട് വോട്ട് ഉണ്ടാക്കിയാൽ ഒരു കോടി വോട്ട് ഞങ്ങൾക്കവിടെയുണ്ട്. ഇവർ ആ രാഷ്ട്രീയം മനസ്സിലാക്കണം. ആ രാഷ്ട്രീയത്തിനെതിരെയാണ് അവർ നീന്തുന്നത്. ഇവിടെത്തെ വികസനപ്രവർത്തനങ്ങൾക്ക് ആരാണ് തടസ്സം നിൽക്കുന്നത്; ബഹുമാനപ്പെട്ട മുഖ്യമന്ത്രി കണ്ണൂർ എയർപോർട്ടിന് ഫ്യൂവൽ ടാങ്ക് ഒരു ശതമാനമാക്കി സൗകര്യം ചെയ്തുകൊടുത്തു എന്നുപറഞ്ഞ് ഇവിടെ ചില പ്രശ്നങ്ങൾ നടന്നു. ആരാണ് കോഴിക്കോട് എയർപോർട്ട് വികസനത്തിന് തടസ്സം നിന്നത്; അത് യു.ഡി.എഫ്. അല്ലേ? ആരാണ് കോഴിക്കോട് എയർപോർട്ട്

താൽക്കാലികമായി പൂട്ടിച്ചത്. ലോകത്തെവിടെയെങ്കിലും ഇരുപത് വർഷമായി പ്രവർത്തിച്ച് കൊണ്ടിരിക്കുന്ന ഒരു എയർപോർട്ട് അതിന്റെ റൺവേയുടെ പ്രവർത്തനം നടത്തുന്നതിന്റെ പേരിൽ ഭാഗികമായി അടച്ചിട്ടിട്ടുണ്ടോ; കോഴിക്കോടുള്ള വിമാനങ്ങൾ കൊച്ചിയിലോട്ട് തിരിച്ചുവിടാൻ താല്പര്യം കാണിച്ചവർ ആരാണ്? സിയാലിന് പിന്നിൽ പ്രവർത്തിക്കുന്ന അതിന്റെ ഇൻവെസ്റ്റർമാരുടെ കണക്കും പേരും പരിശോധിച്ചാൽ നിങ്ങൾക്ക് മനസ്സിലാകും. ഇതൊക്കെ അങ്ങാടിപ്പാട്ടാണ്. നിയമസഭാ സാമാജികനായി സൗദ്യ അറേബ്യയിൽ പോകുമ്പോൾ അവിടെയുള്ള പ്രവാസി സമൂഹം ആവശ്യപ്പെട്ടത് കൊച്ചിയിൽ നിന്ന് മലപ്പുറത്തേയ്ക്കും കോഴിക്കോട്ടത്തേയ്ക്കും കെ.എസ്.ആർ.ടി.സി. ലോ ഫ്ലോർ ബസ് സർവ്വീസ് ഏർപ്പെടുത്തിത്തരണമെന്നാണ്. മലബാറിലെ അഞ്ഞൂറനും ആയിരത്തിനും ജോലിചെയ്യുന്ന പാവപ്പെട്ട പ്രവാസികളെ തെക്കിപ്പിഴിഞ്ഞവരാണ് ഈ യു.ഡി.എഫ്. ഹജ്ജ് ടെർമിനൽ അവിടെനിന്നും മാറ്റിച്ചതാരാണ്; എന്തിന്റെ അടിസ്ഥാനത്തിലാണ് കൊച്ചിയിലേയ്ക്ക് ആ ഹജ്ജ് ടെർമിനൽ മാറ്റിച്ചത്; അതിന് പിന്നിൽ പ്രവർത്തിച്ചതാരാണെന്ന് നമുക്ക് അറിയില്ലേ? അതൊക്കെ നാട്ടിൽ പാട്ടാണ്. ഇപ്പോൾ ആ ഹജ്ജ് ടെർമിനൽ തിരിച്ചുപിടിച്ച്

കോഴിക്കോട്ടേയ്ക്ക് കൊണ്ടുവന്നപ്പോൾ എട്ടുകാലി മമ്മൂത്തിന്റെ പരിപാടിയാണ്. വലിയ വിമാനങ്ങൾ അവിടെ ഇറക്കാനുള്ള തീരുമാനം ബഹുമാനപ്പെട്ട മുഖ്യമന്ത്രി നിരന്തരമായി ഏറ്റെടുത്ത്, ശക്തമായ ഇടപെടലുകളുടെ ഭാഗമായി ഇക്കാര്യങ്ങൾ നടക്കുമ്പോൾ ആരാണ് ഇത് ഏറ്റെടുക്കുന്നത്? മുസ്ലീം സമുദായത്തിനുവേണ്ടി ഘോരഘോരം പ്രസംഗിക്കുന്ന ബഹുമാനപ്പെട്ട ഡോ. എം. കെ. മുനീർ സാഹിബിനോട് ഒരൊറ്റ ചോദ്യം ചോദിക്കുകയാണ്, നിങ്ങളുടെ ഒരു എം.പി. ഉണ്ടായിരുന്നല്ലോ ശ്രീ. ഇ. അഹമ്മദ് സാഹിബ് രണ്ട് വർഷം മുമ്പ് അദ്ദേഹം മരണപ്പെട്ടു. അദ്ദേഹം മരിച്ചതാണോ അദ്ദേഹത്തെ കൊന്നതാണോ എന്ന് കേരളത്തിലെ ജനങ്ങൾക്ക് അറിയുമോ? ഇന്ത്യൻ പാർലമെന്റിൽ കഴഞ്ഞുവീണുകൊണ്ടുപോയ അദ്ദേഹത്തിന് പിന്നെ എന്ത് സംഭവിച്ചുവെന്ന് കേരളത്തിൽ ഒരാൾക്കുമറിയില്ല. ഇവിടെ പലരും ചർച്ച ചെയ്തു. ഇന്ത്യൻ പാർലമെന്റിലെ ദുരൂഹത അന്വേഷിക്കണമെന്ന് പറഞ്ഞുകൊണ്ട് ഒരു അടിയന്തരപ്രമേയം കൊണ്ടുവരാൻ എന്തുകൊണ്ട് മുസ്ലീം ലീഗിന്റെ എം.പി.-മാർക്ക് സാധിച്ചില്ല. ആ അടിയന്തരപ്രമേയം കൊണ്ടുവന്നത് ശ്രീ. സീതാറാം യെച്ചൂരിയാണെന്ന് പറയാൻ ഈ അവസരം ഞാൻ ഉപയോഗിക്കുകയാണ്.

മി. ചെയർമാൻ : പ്ലീസ് .....പ്ലീസ് കൺക്ലൂഡ്.

ശ്രീ. പി. വി. അൻവർ: സർ, അഖിലേന്ത്യാ പ്രസിഡന്റ്, പത്തൊൻപത്

വർഷക്കാലം കേന്ദ്രമന്ത്രി - എം.പി., സംസ്ഥാന മന്ത്രി എന്നീ നിലകളിൽ പ്രവർത്തിച്ച ആ വ്യക്തിയുടെ മരണത്തിലെ ദുരൂഹത അന്വേഷിക്കണമെന്ന് ശ്രീ. നരേന്ദ്ര മോദിയുടെ മുഖത്തുനോക്കി പറയാൻ ത്രാണിയില്ലാത്തവർ എങ്ങനെയാണ് ഈ സമുദായത്തെ രക്ഷിക്കുക. ഈ സമുദായത്തിന്റെ കുത്തക ഏറ്റെടുക്കുന്നവർക്ക് അതിന്റെ ഉത്തരവാദിത്വമില്ലേ? ഈ തെരഞ്ഞെടുപ്പിൽ നാല് വോട്ട് വാങ്ങുകയെന്നതിലപ്പുറം മറ്റെന്താണ് സംഭവിക്കാൻ പോകുന്നത്? ഒന്നും സംഭവിക്കില്ല. ആ മനപ്പായസം ഉണ്ണേണ്ട ആവശ്യമില്ല. 2004-ൽ കേരളത്തിൽ 18 സീറ്റിൽ ഇടതുപക്ഷജനാധിപത്യ മുന്നണി വിജയിച്ചിട്ടുണ്ടെങ്കിൽ ആ വിജയത്തിനപ്പുറം ഈ തെരഞ്ഞെടുപ്പിൽ കേരളത്തിൽ ആവർത്തിക്കാൻ പോകുകയാണ്. നിങ്ങളും ബി.ജെ.പി.-യും കൂടി പല സീറ്റുകളും പങ്കുവെച്ചുവെന്ന് നമുക്കറിയാം. തിരുവനന്തപുരവും പത്തനംതിട്ടയും കാസർഗോഡും അടക്കമുള്ള മൂന്ന് കോൺഗ്രസ്സിന്റെ സീറ്റുകൾ ബി.ജെ.പി.-യ്ക്ക് വിറ്റുകഴിഞ്ഞതും ഞങ്ങൾക്കറിയാം. രണ്ട് സീറ്റിന്റെ ചർച്ച നടക്കുന്നു. ശ്രീ. ശശി തരൂരിന്റെ കാര്യമൊക്കെ നമുക്ക് കാണാം.

മി. ചെയർമാൻ : പ്ലീസ് ദയവായി ഇരിക്കുക. പ്ലീസ് കൺക്ലൂഡ്.

ശ്രീ. പി. വി. അൻവർ: സർ, ഈ വഞ്ചക രാഷ്ട്രീയത്തിനെതിരായുള്ള

വിധിയെഴുത്തായി കേരളത്തിൽ വരാൻ പോകുന്ന പാർലമെന്റ് തെരഞ്ഞെടുപ്പ് ഫലം മാറ്റമെന്ന കാര്യത്തിന് ഞങ്ങൾക്കാർക്കും ഒരു തർക്കവുമില്ല. ഈ വോട്ട് ഓൺ അക്കൗണ്ടിനെ ഒരിക്കൽകൂടി ഞാൻ പിന്തുണയ്ക്കുന്നു.

ശ്രീ. കെ. രാജൻ: സർ, ഈ വോട്ട് ഓൺ അക്കൗണ്ടിന്റെ എല്ലാ

ശിപാർശകളെയും സർവ്വാത്മനാ ഞാൻ പിന്തുണയ്ക്കുന്നു. സ്വന്തം പാർട്ടിയുടെ

നേതാവുതന്നെ തിരുത്തേണ്ട വിധത്തിൽ വിസ്തൃതരങ്ങളുടെ ഒരു

ഘോഷയാത്രയാണ് ശ്രീ. പി. ഉബൈദുള്ള പരഞ്ഞെടുക്കലും അദ്ദേഹം

പറയാതെ പറഞ്ഞുവെച്ച ഒരു കാര്യമുണ്ട്. ഇത്തവണ മലപ്പുറത്തുൾപ്പെടെ

ലോക്സഭാ സ്ഥാനാർത്ഥികൾ മത്സരിക്കുന്ന ഒരു സീറ്റിലും പച്ച തൊടാൻ

ജനങ്ങൾ തയ്യാറാകില്ല എല്ലാം ചുമപ്പിൽ തൊടാൻവേണ്ടി തീരുമാനിച്ചത് ഒരു

കാലത്തിന്റെ പ്രത്യേകതയാണ്. ഇവിടെ എനിക്ക് അതുകൂടാതെ

മൂന്നുദിവസമായി നടന്ന ബഡ്ജറ്റ് ചർച്ചകളുമായി ബന്ധപ്പെട്ട് ഒരു

വിഷയത്തിലും ഈ ബഡ്ജറ്റിന്റെ രാഷ്ട്രീയത്തെക്കുറിച്ച് പറയാൻ ലീഗും

കോൺഗ്രസ്സും ഇങ്ങനെ പേടിക്കുന്നതെന്തിനാണ്? അത് ഞാൻ പറയാം,

ഞാൻ ആ വിഷയത്തിലേയ്ക്കാണ് വരുന്നത്. സത്യത്തിൽ നമ്മുടെ ഭരണഘടന



ഇന്ത്യയ്ക്ക് ഉറപ്പുനൽകുന്ന ഒരു സാംസ്കാരിക സന്ദേശമുണ്ട്. സാംസ്കാരിക ഫെഡറലിസത്തിന്റെയും സാമ്പത്തിക ഫെഡറലിസത്തിന്റെയും ഒരു സാംസ്കാരിക സന്ദേശമാണ് ഇന്ത്യയുടെ ഭരണഘടന നമുക്ക് ഉറപ്പുതരുന്നത്. ആ ഫെഡറൽ സംവിധാനത്തെ സാമ്പത്തികമായും സാംസ്കാരികമായും ജനാധിപത്യപരമായും തകർക്കപ്പെടുന്ന ഒരു ഘട്ടത്തിലാണ്. കേരളത്തെപ്പോലെ എല്ലാ കാര്യത്തിലും നിലപാടുകൾ എടുത്തിട്ടുള്ള ഒരു നാട് അഭിമാനപൂർവ്വം ഈ പ്രതിസന്ധിയിടയിലും ഏറ്റവും ശക്തമായ ഒരു ബഡ്ജറ്റ് അവതരിപ്പിക്കുന്നു. നമ്മുടെ രാജ്യത്ത് പ്ലാനിംഗ് കമ്മീഷൻ ഇല്ലാതായി. പ്ലാനിംഗ് കമ്മീഷൻ ഇല്ലാതാകുന്നതോടെ പ്ലാൻ് എക്കോണമി പൂർണ്ണമായും തകർച്ചയിലേയ്ക്ക് പോകും. പ്ലാനിംഗ് പ്രോസസ്സ് ഉള്ളപ്പോഴാണ് സംസ്ഥാനങ്ങൾക്ക് നിർദ്ദേശങ്ങൾ നൽകുവാനുള്ള അവകാശമുള്ളത്. അത് ഏതാണ്ട് പൂർണ്ണമായി കേന്ദ്രഗവൺമെന്റ് തകർത്തു. ബാക്കിയുള്ള സാമ്പത്തിക ഫെഡറലിസത്തെ ജി.എസ്.ടി.-യും തകർത്തു. അതിനപിന്നാലെയാണ് പ്രളയ കെടുതിയിൽ സാമ്പത്തിക സഹായം നിഷേധിച്ചുകൊണ്ട് എല്ലാ അർത്ഥത്തിലും കേരളത്തെ ഞെക്കിഞെരുക്കി സാമ്പത്തിക ഫെഡറലിസത്തിന് വീണ്ടും ആണിയടിക്കുന്ന നടപടി ബി.ജെ.പി. ഗവൺമെന്റ് സ്വീകരിച്ചത്. കേരളം

സാമ്പത്തിക ഫെഡറലിസത്തിൽ പിടിച്ചുനിൽക്കുന്ന ഒരു ഉപഭോക്തൃ സംസ്ഥാനമാണെന്ന യാഥാർത്ഥ്യം നമുക്കറിയാം. അൽപ്പമെങ്കിലും കേരളത്തിന് രക്ഷയായിരുന്നത് നാണ്യവിളകളും സുഗന്ധവ്യഞ്ജനങ്ങളുമാണ്. ആ മേഖല കൂടി കേന്ദ്ര ഗവൺമെന്റ് നയത്തിലൂടെ തകർത്തു. അപ്പോഴാണ് ഭദ്രമായിട്ടുള്ള ഒരു ബഡ്ജറ്റ് അവതരിപ്പിക്കാനുള്ള ചർച്ചകൾ കേരളത്തിന്റെ ആരാധ്യനായ ധനകാര്യ വകുപ്പുമന്ത്രി കേരള സർക്കാരിനുവേണ്ടി അവതരിപ്പിക്കുന്നത്. ബഡ്ജറ്റ് നിർമ്മാണം ഒരു ചെറുത്ത് നിൽപ്പാണെന്ന് ഈ നടപടികളിലൂടെ പ്രഖ്യാപിക്കാൻ കഴിഞ്ഞു. അടിസ്ഥാന ജനവർഗ്ഗത്തെ ഫാസിസത്തിൽ നിന്ന് രക്ഷിക്കാനുള്ള ധീരമായ ഒരു രാഷ്ട്രീയ ചുവട് വയ്ക്കാൻ അക്ഷരാർത്ഥത്തിൽ ഇവിടെ അവതരിപ്പിക്കപ്പെട്ട ബഡ്ജറ്റ്. ബഡ്ജറ്റിന്റെ മൂന്ന് ദിവസത്തെ ചർച്ച നിങ്ങൾ നോക്കുക. ആർത്തവവും വർത്തിയുമൊക്കെ ഹാസ്യമായി ഇവിടെ അവതരിപ്പിക്കാനാണ് കോൺഗ്രസ്സ് തയ്യാറായത്. നേരെമറിച്ച് പ്രളയം തകർത്ത് കളഞ്ഞ കേരളത്തെ ജനകീയമുന്നേറ്റത്തിന്റെ പുതുധാരയിലേക്ക് കൊണ്ടുവരാനുള്ള ഒരു ബഡ്ജറ്റ് അതിന്റെ രാഷ്ട്രീയത്തെക്കുറിച്ച് പറയാൻ കോൺഗ്രസ്സ് ഇങ്ങനെ പേടിക്കുന്നത് എന്തുകൊണ്ടാണ്. നേരത്തെ ശ്രീ. എം. വിൻസെന്റ് ഇവിടെ സംശയം

ചോദിക്കുന്നത് കേട്ടു. ഗാന്ധിയുടെ ഫോട്ടോയിൽ വീണ്ടും വെടിവച്ചു. അദ്ദേഹത്തിന്റെ സ്മരണകൾപോലും ഉണ്ടാകരുതെന്ന് ആർ.എസ്.എസ്.-ന്റെ ഓഫീസിൽ നിന്ന് തീരുമാനിക്കുമ്പോൾ വയനാട് ജില്ലയിലെ തരിയോട് നിങ്ങൾ ബി.ജെ.പി.-യുമായി കൂട്ടുചേർന്ന് അവിശ്വാസപ്രമേയം കൊണ്ടുവരുമോ. കോട്ടുകാലിലും, മലയിൻകീഴിലും ആ അഭിപ്രായ വ്യത്യാസം ബി.ജെ.പി.-യും കോൺഗ്രസ്സും തമ്മിൽ ശബരിമല കാലത്തു കൊണ്ടുവന്ന അവിശുദ്ധമായ രാഷ്ട്രീയത്തിന്റെ പ്രതിഫലനം നടക്കുകയാണ്. ഇതുകൊണ്ടൊന്നും നിങ്ങൾ കേരളത്തിൽ വരാൻ പോകുന്ന ലോക്സഭ തെരഞ്ഞെടുപ്പിൽ ജയിക്കുമെന്ന് പ്രതീക്ഷിക്കണ്ട. ശബരിമല വിഷയം കത്തിക്കയറി നിൽക്കുമ്പോഴാണ്, കൊടിയെടുക്കാതെ നാമജപ ഘോഷയാത്രകളിലേയ്ക്ക് ആളുകളോട് പോകാൻ പ്രതിപക്ഷനേതാവും കെ.പി.സി.സി.-പ്രസിഡന്റും ആഹ്വാനം ചെയ്യുമ്പോഴാണ് കേരളത്തിലെ മൂപ്പത്തിയൊന്ന് വാർഡുകളിൽ തെരഞ്ഞെടുപ്പ് നടന്നത്. ആ വാർഡുകളിൽ നടന്ന തെരഞ്ഞെടുപ്പിൽ എന്താണ് ഉണ്ടായത്? പുതുക്കാട് മണ്ഡലത്തിലെ പള്ളം എന്ന വാർഡ് ഞാൻ ഏറ്റവും അടുത്ത ഉദാഹരണം പറയുകയാണ് കഴിഞ്ഞ തവണ എൽ.ഡി.എഫ്. കേവലം 175 വോട്ടുമായി മൂന്നാം സ്ഥാനത്ത്

നിന്ന സ്ഥലമാണത്. കഴിഞ്ഞ തവണയും ഇത്തവണയും അരിവാൾ നെൽക്കതിർ തന്നെയായിരുന്നു ചിഹ്നം. ഇത്തവണ ഫലം തിരിഞ്ഞു. ഏറ്റവും വലിയ നാമജപഘോഷയാത്ര നടന്ന പള്ളം അമ്പലത്തിന് മുമ്പിലുള്ള വാർഡിൽ ഇത്തവണ 625 വോട്ടോടെ ഇടതുപക്ഷ ജനാധിപത്യമുന്നണി അരിവാൾ നെൽക്കതിർ എന്ന ചിഹ്നത്തിൽ അവിടെ വിജയിച്ചുവെന്ന് രാഷ്ട്രീയം. ആ രാഷ്ട്രീയത്തെയാണ് കേരള ജനത ഇനി ഏറ്റെടുക്കാൻ വേണ്ടി പോകുന്ന ഏറ്റവും പ്രധാനപ്പെട്ട രാഷ്ട്രീയമെന്ന് നാം തിരിച്ചറിയേണ്ടതുണ്ട്. ഈ ബഡ്ജറ്റിന്റെ രാഷ്ട്രീയമെന്താണ്. അതിന്റെ 6-ാമത്തെ പേജിൽ 12-ാമത്തെ പാദഗ്രാഹിയിൽ 'മുഷ്കിനു കീഴടങ്ങാതെ' എന്നാണ് ആശാൻ പറഞ്ഞുവയ്ക്കുന്നതെന്ന് പറയുന്നതിലൂടെ ഇതിന്റെ കൃത്യമായ രാഷ്ട്രീയത്തെ ഇടതുപക്ഷ ജനാധിപത്യ മുന്നണി മുറുകി പിടിക്കുന്ന രാഷ്ട്രീയത്തെ അവതരിപ്പിക്കുകയാണ് കേരളത്തിലെ ഗവൺമെന്റ്. എവിടെയാണ് കേരളത്തിന്റെ പ്രധാനപ്പെട്ട നിക്ഷേപം. രാവിലെ നടന്ന ചർച്ചയിൽ പ്രതിപക്ഷ നേതാവിന് മറുപടി പറഞ്ഞുകൊണ്ട് ധനകാര്യ വകുപ്പുമന്ത്രി സൂചിപ്പിച്ചു. കേരളത്തിൽ 'നിങ്ങൾ ചെലവ് കൂടുന്നു ചെലവ് കൂടുന്നു എന്ന്

പ്രഖ്യാപിക്കുന്നുണ്ടല്ലോ. വിദ്യാഭ്യാസത്തിലും ആരോഗ്യത്തിലും കേരളത്തിന്റെ നിക്ഷേപം മൂലധന നിക്ഷേപമാണെന്ന് കേരളത്തിന്റെ ധനകാര്യ വകുപ്പുമന്ത്രി പറഞ്ഞുവെച്ചതിലൂടെ എവിടെയാണ് ഈ ഇടതുപക്ഷ ജനാധിപത്യ മുന്നണിയുടെ ബഡ്ജറ്റിന്റെ രാഷ്ട്രീയം നിൽക്കുന്നതെന്ന് നിങ്ങൾക്ക് മനസ്സിലാക്കാൻ കഴിയും. സ്ത്രീകൾക്കും പിന്നോക്ക പട്ടികജാതി പട്ടികവർഗ്ഗക്കാർക്കും സംരക്ഷണം നൽകുന്ന രാഷ്ട്രീയ സാമ്പത്തിക മേഖലകളെ കേന്ദ്രം അവഗണിക്കുമ്പോഴും ഈ ബഡ്ജറ്റ് സമൂഹത്തിന്റെ ഓരങ്ങളിലേയ്ക്ക് മാറ്റിനിർത്തപ്പെടുന്ന ജനതയ്ക്ക് താങ്ങും തണലുമായി നിൽക്കുകയാണെന്ന യാഥാർത്ഥ്യം നമുക്ക് പറയേണ്ടതുണ്ട്. ഈ ബഡ്ജറ്റിന്റെ ആമുഖത്തിൽ തന്നെ സൂചിപ്പിച്ചു - മനുഷ്യരുടെ മതം വേഷം ഭാഷ മുതലായ എങ്ങനെയിരുന്നാലും അവരുടെ ജാതി ഒന്നാണെന്ന ശ്രീനാരായണ ഗുരുവിന്റെ ഏറ്റവും പ്രസക്തമായ കാലമാണിത്. ഗുരു വിഭാവന ചെയ്ത മനുഷ്യ ജാതിയുള്ളവരായി നവോത്ഥാനം മലയാളിയെ ത്രസിപ്പിച്ചു. ഇതും ഒരു രാഷ്ട്രീയം പറയുകയാണ്. സാമ്പത്തിക മേഖലയിൽ അവതരിപ്പിക്കേണ്ട മലയാളത്തിന്റെ പുനർ നിർമ്മാണം 25 ആധുനിക പദ്ധതികളുമായി മലയാളത്തിന്റെ പുനർ നിർമ്മാണം കേരളം വളരെ ഗൗരവത്തോടെ നിർദ്ദേശിക്കുന്ന ഒരു ഘട്ടത്തിലാണ്....

ശ്രീ. മുഹമ്മദ് മുഹസിൻ പി.: സർ, കേരളത്തിന്റെ പുനർ

നിർമ്മാണവുമായി ബന്ധപ്പെട്ടുള്ള നമ്മുടെ പ്രവർത്തനത്തിൽ ഏറ്റവും ആവശ്യമുള്ളതാണ് ഫണ്ട്. ആ ഫണ്ടിന്റെ സമയത്ത് പരമാവധി കേരളത്തിന്റെ പുനർ നിർമ്മാണം നടക്കരുതെന്ന് വിചാരിച്ചുകൊണ്ട് കേന്ദ്രം അനുവദിക്കുന്ന ഫണ്ട് തരാതിരുന്നപ്പോൾ അതിന് ജനകീയമായ ഒരു സമരത്തിന് യു.ഡി.എഫ്. മുന്നോട്ട് പോയില്ല. അതിനുശേഷം സാലറി ചാലഞ്ച് അടക്കമുള്ളത് പൊളിക്കാൻ ശ്രമിച്ചു. ജനങ്ങളിൽനിന്ന് നമ്മൾ ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിലേക്ക് കൊണ്ടുവന്ന ഫണ്ട്, അതും തരാതിരിക്കാൻ ശ്രമിച്ചു. ഇങ്ങനെ കേരളത്തെ ശ്യാസംമുട്ടിച്ച് കൊല്ലാനും അതിലൂടെ അധികാരം പിടിക്കാനുമുള്ള കുറുക്കുവഴി, കുറുക്കന്റെ വഴിയല്ലേ യു.ഡി.എഫ്. സ്വീകരിച്ചത് എന്നാണ് എന്റെ ചോദ്യം?

ശ്രീ. കെ. രാജൻ: സർ, തീർച്ചയായും. ബഹുമാനപ്പെട്ട അംഗം പറഞ്ഞത്

യാഥാർത്ഥ്യങ്ങളിൽ നിന്നുകൊണ്ടുള്ള കാര്യമാണ്. കേരളത്തിൽ ഞാൻ കഴിഞ്ഞ ചർച്ചയിൽ പങ്കെടുക്കുമ്പോഴും പറഞ്ഞു, പ്രളയവുമായി ബന്ധപ്പെട്ട ചർച്ചകളിൽ മനുഷ്യ നിർമ്മിതമായ ദുരന്തമാണ് കേരളത്തിന്റെ പ്രളയ ദുരന്തമെന്ന് പറഞ്ഞുവെച്ചതിലൂടെ എല്ലാ അർത്ഥത്തിലും കേരളത്തെ

ഞെരുക്കാനുള്ള ശ്രമങ്ങൾ വളരെ ബോധപൂർവ്വം നടത്തിക്കൊണ്ടിരിക്കുകയാണ്. അതുകൊണ്ടുതന്നെയാണ് ഇവിടെ സംസാരിക്കുന്ന യു.ഡി.എഫ്.-ഉം കോൺഗ്രസ്സിന്റെ നേതാക്കളും ആർ.എസ്.എസ്.-നെയോ ബി.ജെ.പി.-യെയോ നിർണ്ണായകമായ നിമിഷത്തിൽ ഒന്ന് തള്ളിപ്പറയുക പോലും ചെയ്യാൻ തയ്യാറാകാത്തത് ഈ രാഷ്ട്രീയത്തിന്റെ ബാക്കിപത്രമാണ് എന്ന് പറഞ്ഞുവയ്ക്കുന്നത് യാഥാർത്ഥ്യമാണ്.

ഇവിടെ കിഫ്ബിയെ കുറിച്ച് ഒരുപാട് പേർ ചർച്ച ചെയ്തല്ലോ. കിഫ്ബി ഏത് കാലത്താണ്. സമയം വൈകിയെന്ന് നിങ്ങൾ അവകാശപ്പെടുന്നു. ഞാൻ ഈ 18-ാം തീയതി വൈകുന്നേരം ബഹുമാനപ്പെട്ട പൊതുമരാമത്ത് വകുപ്പുമന്ത്രി നിർമ്മാണോദ്ഘാടനം നിർവ്വഹിക്കുന്ന മണ്ണുത്തി-ഇടക്കുന്നി റോഡിന്റെ ഉദ്ഘാടനം നടത്താൻ പോവുകയാണ്. 2016-17 ലെ ബഡ്ജറ്റിൽ അതിന് മാറ്റിവച്ചിരുന്നത് 10 കോടി രൂപയാണ്. പക്ഷേ അതിന്റെ ഏജൻസികൾ വിശദമായ പരിശോധന നടത്തിയപ്പോൾ ഇപ്പോൾ നിർമ്മാണോദ്ഘാടനം നടത്താൻ പോകുമ്പോൾ അനുവദിക്കപ്പെട്ടിട്ടുള്ള ടെക്നിക്കൽ സാങ്ഷൻ കിട്ടി ടെണ്ടർ കഴിഞ്ഞിട്ടുള്ള തുക 32.83 കോടി രൂപയാണ്. ഇതാണ് ഇതിന്റെ വ്യത്യാസം. അങ്ങനെ വരുന്ന പരിശോധനകൾക്ക് ആവശ്യമായ സമയം

ഉപയോഗിക്കുന്നതിന്റെ പേരിൽ കുറച്ച് നേരം വൈകിയാലും ഗുണകരമായ ഇത്തരം പരിശ്രമങ്ങൾ മറ്റ് എവിടെയെങ്കിലും ഏതെങ്കിലും കാലത്ത് നടന്നിട്ടുണ്ടോ; എത്രയോ കൊല്ലമായി ഞങ്ങൾ ചർച്ച ചെയ്യുന്നതാണ്. തൃശ്ശൂർക്കാരുടെ അഭിമാന പ്രശ്നമായി ആലോചിക്കുന്നതാണ് സുവോളജിക്കൽ പാർക്ക്. പ്രസ്തുത പാർക്ക് ഓരോരുത്തരും മാറിമാറി വന്ന് നിരവധി പരിപാടികൾ പ്രഖ്യാപിച്ചു. ഗവൺമെന്റ് പണം മുടക്കിയതെപ്പോഴാണ്; ഈ ബഡ്ജറ്റിലൂടെ 295 കോടി രൂപയും അവതരിപ്പിച്ചുകൊണ്ട് കിഫ്ബി എന്ന മനോഹരമായ വാതായനത്തിന്റെ താഴെ 30 കോടി രൂപയുടെ പണി ആരംഭിച്ചു. 84 കോടി രൂപയുടെ ടെണ്ടർ പൂർത്തീകരിച്ചു. 295 കോടി രൂപയ്ക്ക് തൃശ്ശൂരിലെ മൃഗശാല സുവോളജിക്കൽ പാർക്കായി പരിവർത്തനം ചെയ്യാൻവേണ്ടി പോവുകയാണ്. ഏത് കാലത്താണ് അങ്ങനെയൊരു പ്രവർത്തനം ഏതെങ്കിലുമൊരു മേഖലയിൽ ഉണ്ടായത്?

പുതിയകാലം പുതിയ നിർമ്മാണം. ഡിസൈൻ റോഡുകൾ. പൊതുമരാമത്ത് വകുപ്പ് ഇപ്പോൾ ആരംഭിക്കുന്ന പദ്ധതികൾക്ക് പലതരത്തിലുള്ള തുരങ്കം വയ്ക്കാൻവേണ്ടി കോൺട്രാക്ടർമാർ ശ്രമിക്കുന്നുണ്ട്. കാരണം, പൊതുമരാമത്തിന്റെ മന്ത്രി അക്കാദമിയിൽ നിർബന്ധം പിടിച്ച്



പുതിയ കാലത്തിന്റെ നിർമ്മാണത്തിലേയ്ക്ക് നിങ്ങൾ പോകണം. പണിതാൽ ഒരു മാസംകൊണ്ട് പൊളിയുന്ന റോഡല്ല കേരളത്തിന് ആവശ്യം. കേരളത്തിന്റെ മലയോര ഹൈവേയും തീരദേശ ഹൈവേയും ഒരുപോലെ പണിയെടുക്കാൻ തീരുമാനിക്കുമ്പോൾ കേരളത്തിൽ വരാൻപോകുന്ന എല്ലാ വർക്കുകളും ഇനി B.M&B.C (Bitumen Macadam and Bitumen Concrete) നിലവാരത്തിൽ നടക്കണം എന്ന് വാശിപിടിക്കുമ്പോൾ അതൊരു പുതിയ കാലത്തിന്റെ നിർമ്മാണമാണ്.

"താമരപ്പക്കളും ഞാനുമൊന്നിച്ചാണ് താമസിക്കുന്നതീ നാട്ടിൽ

കന്നി നിലാവുമിളം വെയിലും വന്നു ചന്ദനം ചാർത്തുന്ന നാട്ടിൽ "-

എന്നാണ് വയലാർ രാമവർമ്മ എഴുതി വെച്ചിട്ടുള്ളത്. പ്രളയാനന്തര കേരളത്തെ പുനഃസൃഷ്ടിക്കുന്നതിനുവേണ്ടി ഏറ്റവും കൂടുതൽ പണം മുടക്കാൻ ഗവൺമെന്റ് തീരുമാനിക്കുന്നത് കാർഷിക മേഖലയിലാണ് എന്ന പ്രധാനപ്പെട്ട അവസ്ഥയുണ്ട്. മലബാർ കാപ്പി, പ്രത്യേകമായി കാപ്പി കർഷകരെ സഹായിക്കാനും അത് ബ്രാന്റ് ചെയ്യാനും തീരുമാനിക്കുന്നു. നെല്ലിന് സംയോജിത റൈസ് പാർക്കുകൾ ആരംഭിക്കാൻ തീരുമാനിക്കുന്നു. കേരഗ്രാമവും സഹകരണ പ്രസ്ഥാനങ്ങളെയും ബന്ധപ്പെടുത്തി അവർക്ക്

കൂടുതൽ പണം ലഭ്യമാക്കാവുന്ന സാധ്യതയുണ്ടാക്കുന്നു. രബ്ബർ പാർക്ക് ചരിത്രത്തിൽ ആദ്യമായി വരുന്നു. കുട്ടനാടിന് രണ്ടാമതൊരു പാക്കേജ് കൂടി പ്രഖ്യാപിക്കുന്നു. കേരളത്തിന്റെ കാർഷിക മേഖലയിൽ ഇനിയും എണ്ണിയാൽ തീരാത്ത വിഷയങ്ങൾ വരികയാണ്. കേരളത്തിന്റെ ചരിത്രത്തിലാദ്യമായി കർഷക ക്ഷേമ ബോർഡ് രൂപീകരിച്ചത് ഈ ഗവൺമെന്റ് അധികാരത്തിലിരിക്കുമ്പോഴാണ്. അത് സെലക്ട് കമ്മിറ്റിക്ക് വിട്ട് അതിന്റെ വിശദവും വിപുലവുമായിട്ടുള്ള ചർച്ചകളിലേയ്ക്ക് പൊയ്ക്കൊണ്ടിരിക്കുകയാണ്. രണ്ട് സിറ്റിംഗ് കഴിഞ്ഞു. ഉടനത്തെന്നെ കാർഷിക രംഗത്ത് ഏറ്റവും ശ്രദ്ധേയമായ ആ നേട്ടമുണ്ടാകും. കാർഷിക കർമ്മ സേനയും, അഗ്രോ സർവ്വീസ് സെന്ററും ഏകോപിപ്പിച്ചുകൊണ്ട് കാർഷിക യന്ത്രവൽക്കരണ മിഷൻ രൂപീകരിച്ചു. ഈ വരുന്ന 18-ാം തീയതി അതിന്റെ ഉദ്ഘാടനം ബഹുമാനപ്പെട്ട മുഖ്യമന്ത്രി നിർവ്വഹിക്കുവാൻ പോവുകയാണ്. 5800 ടൺ നെൽ വിത്താണ് പ്രളയ കേരളത്തിൽ സൗജന്യമായി കർഷകന്മാർ കൊടുക്കുവാൻ തീരുമാനിക്കുന്നത്. മിനിഞ്ഞാന്ന് നടന്ന ചർച്ചയിലൂടെ, ശ്രദ്ധക്ഷണിക്കലിലൂടെ, കേരളത്തിലെ ബഹുമാനപ്പെട്ട റവന്യൂ വകുപ്പുമന്ത്രിയും അതിനുവേണ്ടി കേരളത്തിലെ മുഖ്യമന്ത്രിയും നടത്തിയ അഭിപ്രായ പ്രകടനങ്ങൾ മലയോര കർഷകരുടെ

മേഖലയിൽ അതുതകരമായ മാറ്റമുണ്ടാക്കാൻ പോകുകയാണ്. മലയോര പട്ടയം, പല ഉപാധികളോടെ കുറെക്കാലമായി കൊടുക്കുവാൻ പറ്റാതിരുന്ന, പ്രത്യേകിച്ച് തൃശൂർ ജില്ലയിലെ മലയോര പട്ടയം, അത്രയും വലിയ സംവിധാനങ്ങളോടുകൂടി കൊടുക്കുവാൻ വേണ്ടിയുള്ള ആലോചന നടത്തുന്നു. അക്കാര്യത്തിൽ ഗവൺമെന്റ് ഉറപ്പ് നൽകുന്നു. മരവില വെട്ടിക്കുറയ്ക്കുവാൻ തീരുമാനിക്കുന്നു. ഇപ്പോൾ എത്രയാണോ മരങ്ങളുള്ളത് അതിന്റെ വിലമാത്രം ഈടാക്കി പട്ടയം കൊടുക്കൽ അതുതകരമായ നടപടിയാണ്. ജെ.വി.ആർ. കാണാതായ കേസുകളിൽ, ഫോറം നമ്പർ II ഉണ്ടെങ്കിൽ നിർബന്ധമായി അവർക്ക് പട്ടയം കൊടുക്കുവാനുള്ള സംവിധാനമുണ്ടാക്കുന്നു.

ശ്രീ. ജി. എസ്. ജയലാൽ: സർ, കഴിഞ്ഞ യു.ഡി.എഫ്. ഗവൺമെന്റിന്റെ ഭരണകാലത്ത് അഞ്ച് വർഷംകൊണ്ട് നൽകിയ പട്ടയത്തിന്റെ എണ്ണത്തെക്കാൾ കൂടുതൽ പട്ടയം 1000 ദിവസംകൊണ്ട് ഇടതുപക്ഷ മുന്നണി ഗവൺമെന്റ് കേരളത്തിലെ പാവപ്പെട്ടവർക്ക് നൽകിയ കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. കെ. രാജൻ: സർ, ബഹുമാനപ്പെട്ട ചാത്തന്നൂർ അംഗം ചൂണ്ടിക്കാണിച്ചത് വളരെ ശരിയാണ്. ഒരുലക്ഷത്തിലേറെ പട്ടയങ്ങൾ

കുറഞ്ഞകാലം കൊണ്ട് കേരളത്തിൽ കൊടുക്കുവാൻ കഴിഞ്ഞു. അതിൽ മലയോരപ്പട്ടയങ്ങളുണ്ട്, അതിൽ വെറും പാട്ടങ്ങളുണ്ട് അങ്ങനെ ഏതാണ്ട് പത്ത് ലക്ഷത്തിലേറെ പട്ടയങ്ങൾ അതിന്റെ ഒരു സ്ഥിതി കണ്ടെത്തിക്കൊണ്ട് കൊടുക്കുന്നതിൽ കേരളം ശ്രദ്ധേയമായിട്ടുള്ള ഇടപെടൽ നടത്തിയിട്ടുണ്ട് എന്നുള്ളത് യാഥാർത്ഥ്യമാണ്.

സ്ത്രീ ശാക്തീകരണം, ഇവിടെ ശ്രീ. പി. ഉബൈദുള്ള ഉൾപ്പെടെ പറഞ്ഞല്ലോ, ആർത്തവം ഈ ഗവൺമെന്റിന്റെ സൃഷ്ടിയാണെന്ന്; അങ്ങനെയാണ് ചോദ്യമായിരുന്നത്. ഇടതുപക്ഷ ജനാധിത്യമുന്നണി ഗവൺമെന്റുണ്ടായകാലം മുതൽ ഉണ്ടായതാണോ ആർത്തവം? എത്ര സ്ത്രീ വിരുദ്ധമായൊരു ചോദ്യമാണ് ഈ നാട്ടിൽ ഉന്നയിക്കാൻ കഴിഞ്ഞത്. ഇവർ സ്ത്രീ വിരോധികളായിക്കോട്ടെ, അതുകൊണ്ടാണല്ലോ അപ്പുറത്ത് ഒറ്റ സ്ത്രീകളും ഇരിക്കാനില്ലാതായത്. അതുകൊണ്ടാണല്ലോ നിങ്ങൾ ജയിക്കുന്നൊരു സീറ്റിൽ സ്ത്രീയെ നിർത്താത്തത്. എന്നാൽ ആ സ്ത്രീ വിരോധം ഇങ്ങനെയാണോ പ്രകടിപ്പിക്കേണ്ടത്. നമ്മുടെ അമ്മമാരും സഹോദരിമാരും എല്ലാമുൾപ്പെടുന്ന സ്ത്രീ മേഖലയെക്കുറിച്ച് ഇത്ര അപകർഷകരമായിട്ടുള്ളൊരു പരാമർശം നടത്തിയത് ശരിയായില്ല എന്ന് സൂചിപ്പിക്കാനുള്ള പ്രധാനപ്പെട്ട കാരണം 2016-17-ൽ

സ്ത്രീകളുടെ സ്കീമുകളുടെ അടങ്കൽത്തുക 760 കോടി രൂപയായിരുന്നുവെങ്കിൽ, 2019-20-ൽ 1,420 കോടി രൂപ സ്ത്രീകളുടെ സ്കീമുകൾക്കായി വകയിരുത്തിയ വളരെ സന്തോഷകരമായ കാര്യം കാണാൻ കഴിയും. വിദ്യാഭ്യാസ മേഖല മികവിന്റെ കേന്ദ്രങ്ങളായി മാറിയില്ലേ? രണ്ടര ലക്ഷം വിദ്യാർത്ഥികൾ പൊതു വിദ്യാഭ്യാസ മേഖലയിലേയ്ക്കുവന്നു. 45000 ഹൈടെക് ക്ലാസ് റൂമുകൾ ആരംഭിച്ചു. മാസ്റ്റർപ്ലാനുണ്ടാക്കുമ്പോൾ ഭൗതിക മാസ്റ്റർ പ്ലാനിലാണ് നാം വിശ്വസിച്ചിരുന്നത്. എന്നാൽ ഭൗതിക മാസ്റ്റർ പ്ലാനിന് പുറമെ അക്കാദമിക മാസ്റ്റർ പ്ലാനുണ്ടാക്കി എന്നുള്ളത് ഈ ഗവൺമെന്റിന്റെ അക്കാദമിയിലെ ഏറ്റവും ശ്രദ്ധേയമായ നടപടികളിൽ ഒന്നെന്ന് സൂചിപ്പിക്കാതിരിക്കാൻ കഴിയുകയില്ല. അക്കാദമിക മാസ്റ്റർപ്ലാനിലേയ്ക്ക് വന്നത് ഇപ്പോഴാണ്. എന്നിട്ട് എട്ടുകാലി മമ്മൂത്തിനെപ്പോലെ വാദിക്കുകയാണ്. ഞങ്ങളുടെ ഗവൺമെന്റ് തുടങ്ങിവെച്ച കല്ലിലാണ് ഇപ്പോൾ നിങ്ങളിരുന്ന് പഠിക്കുന്നത്. എന്തൊരു അപകടകരവും അപമാനകരവുമായ സംഭവമാണ്. പഞ്ചമി എന്ന വിദ്യാർത്ഥിനിയെ കൈപിടിച്ചു ക്ലാസ് മുറിയിലേക്ക് കൊണ്ടുപോയ അയ്യൻകാളിയുടെ പാരമ്പര്യത്തെ അധിക്ഷേപിക്കുന്ന നിങ്ങൾ, കേരളത്തിലെ വിദ്യാലയ മേഖലയിലുണ്ടായ മാറ്റത്തിന്റെ നിറവിനെ കണ്ടില്ലെന്ന് നടിക്കുന്നത്

ശരിയായ നടപടിയല്ല.

ശ്രീ. വി. ടി. ബൽറാം: സർ, പോയിന്റ് ഓഫ് ഓർഡർ...(മൈക്ക് ഓഫ്)...

ശ്രീ. കെ. രാജൻ: സർ, വിശപ്പരഹിത കേരളം; കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് അഭിമാനകരമായി കൊണ്ടുവന്ന വിശപ്പരഹിത കേരളം. കേരളത്തിലെ സിവിൽ സപ്ലൈസ് രംഗത്ത് വലിയ മാറ്റങ്ങളുണ്ടാക്കിയ വിശപ്പരഹിത കേരളം. കേരളത്തിന്റെ ആരോഗ്യ മേഖലയിലെ ശ്രദ്ധേയമായ ഇടപെടലുകൾ നിങ്ങൾ നോക്കുക.

മി. ഡെപ്യൂട്ടി സ്പീക്കർ: പ്ലീസ്... ശ്രീ. കെ. രാജൻ, പോയിന്റ് ഓഫ് ഓർഡർ പറയുന്നു.

ശ്രീ. വി. ടി. ബൽറാം: സർ, ബഹുമാനപ്പെട്ട അംഗം പറയുന്ന കൂട്ടത്തിൽ, മഹാനായ അയ്യൻകാളിയെ പ്രതിപക്ഷ അംഗങ്ങൾ അവഹേളിച്ചു, അവമതിച്ചു എന്നൊക്കെയുള്ള അവാസ്തവപരമായിട്ടുള്ള, തെറ്റിദ്ധാരണാത്മകമായിട്ടുള്ള പരാമർശങ്ങൾ ഇവിടെ നടത്തിയിട്ടുണ്ട്. അത്തരത്തിലുള്ള ഒരു സംഭവം ഇവിടെ ഒരു പ്രസംഗങ്ങളിലും ഉണ്ടായിട്ടില്ല. അതുകൊണ്ട് ആ പരാമർശം നോക്കി അത് നീക്കം ചെയ്യണമെന്ന് അഭ്യർത്ഥിക്കുകയാണ്.

ശ്രീ. കെ. രാജൻ: സർ, അയ്യൻകാളിയെ യു.ഡി.എഫ് അപമാനിച്ചുവെന്ന്

പറയാൻ മാത്രം വിഡ്ഢിത്തരമില്ല. ഞാൻ പറഞ്ഞത്, പഞ്ചമിയെ കൈപിടിച്ചു നടത്തിയ അയ്യൻകാളിയുടേത് ഉൾപ്പെടെയുള്ള നവോത്ഥാന പോരാട്ടങ്ങളെ അക്ഷരാർത്ഥത്തിൽ നിങ്ങൾ ശബരിമലയിൽ നടത്തിയ കൂട്ടുകെട്ടോടുകൂടി അപമാനിക്കുകയാണ് ചെയ്തത് എന്നാണ് സൂചിപ്പിച്ചത്. അത് പറയുവാനുള്ള അവകാശമെനിക്കുണ്ട്. സ്വാഭാവികമായും ആ വലിയ പാരമ്പര്യത്തിന്റെ ഉജ്ജ്വലമായ കേരളത്തിന്റെ നവോത്ഥാനത്തെ കണ്ടില്ലെന്ന് നടിക്കുകയല്ല. കേവലം നാല് വോട്ടിനും രണ്ട് അഭിപ്രായ പ്രകടനങ്ങൾക്കും വേണ്ടി ആരെങ്കിലും കൂടുന്ന ഘോഷയാത്രകളുടെ മുന്നിൽ നടന്നാൽ കൊടിയിലെങ്കിലും മുന്നോട്ടുപോകാമെന്ന് കരുതുന്ന രാഷ്ട്രീയ അപമാനമായി കോൺഗ്രസ്സ് പാർട്ടി മാറിയില്ലേ? ഞാൻ ചോദിക്കട്ടെ; കേരള ചരിത്രത്തിലാദ്യമായി നോട്ടെണ്ണുന്ന മെഷീനും കൊണ്ട് ഒരു ജാഥ നടത്തിയ കെ.പി.സി.സി.- യുടെ പ്രസിഡന്റ് കേരളത്തിലുണ്ടായിട്ടുണ്ടോ? നോട്ടെണ്ണുന്ന മെഷീനുമായി ജാഥ നടത്തുക. എന്നിട്ട് മാനന്തവാടിയിൽ ഗാന്ധി പ്രതിമയ്ക്ക് താഴെയിരുന്നിട്ട് മൂന്നുനാല് പേർ കൂട്ടി വായിക്കുക, അതുവരെ കൊണ്ടുവരാത്ത ആളുകളെ വിളിച്ചു വരുത്തുക, കൊണ്ടുവരാത്ത ആളുകളെ പറഞ്ഞയയ്ക്കുക, നിങ്ങളെ പാർട്ടിയിൽ നിന്ന് പുറത്താക്കി. കോൺഗ്രസ്സിന്റെ മണ്ഡലം പ്രസിഡന്റിന്റെ പ്രധാനപ്പെട്ട ചുമതല

നാട്ടിൽ ആളുകളുടെ കയ്യിൽ നിന്ന് കാശ് വാങ്ങി നാടുവാഴി സമ്പ്രദായം പോലെ ശ്രീ. മുല്ലപ്പള്ളി രാമചന്ദ്രൻ നയിക്കുന്ന ജാഥയെ സ്വീകരിക്കലാണോ? നിങ്ങൾ അവിടെയാണ് മരുന്നത്. നിങ്ങൾ ആ ജാഥയിൽ, കേന്ദ്ര ഗവൺമെന്റിനെതിരെ ഒരു സമരം നടത്തിയിരുന്നവെങ്കിൽ ഞങ്ങൾക്ക് മനസ്സിലാകുമായിരുന്നു. കേന്ദ്ര ഗവൺമെന്റിനെതിരെ നിങ്ങൾ പറയാൻ പേടിക്കുന്നത്, നേരത്തെ ശ്രീ. പി. വി. അൻവർ ഇവിടെ സൂചിപ്പിച്ചതുപോലെ നിങ്ങൾ വരുന്ന ലോകസഭാ തെരഞ്ഞെടുപ്പിൽ ഉണ്ടാക്കാൻ വച്ച കാശിന്റെയും ബി.ജെ.പി.യുടെയും അവിഹിത കൂട്ടുകെട്ടിന്റെ ഭാഗമാണെന്ന് സൂചിപ്പിക്കുകയാണ്. ഈ വോട്ട് ഓൺ അക്കൗണ്ടിന്റെ നിർദ്ദേശങ്ങളെ എല്ലാ അർത്ഥത്തിലും പിന്തുണയ്ക്കുന്നു.

ശ്രീ. സണ്ണി ജോസഫ്: സർ, ഞാൻ ഈ ഉപക്ഷേപത്തെ എതിർക്കുന്നു.

ജനങ്ങളുടെ ജീവിതഭാരം ലഘൂകരിക്കുന്നതിൽ ഗവൺമെന്റ് പൂർണ്ണമായും പരാജയപ്പെട്ടിരിക്കുന്നു. സമസ്ത മേഖലകളിലും ദുരിതം തന്നെ. പ്രശ്നങ്ങളും, പ്രയാസങ്ങളും ദിവസേന വർദ്ധിച്ചുവരുന്നു. ഗവൺമെന്റ് നടപടികൾ കേവലം പ്രസ്താവനകളിലും പ്രഖ്യാപനങ്ങളിലുമായി ഒതുങ്ങുന്നു. ഫലപ്രദമായ പ്രവർത്തനങ്ങളുടെ അഭാവം, രാഷ്ട്രീയ പ്രേരിത പ്രവർത്തനങ്ങൾ എന്നിവ സർക്കാരിന്റെ മുഖമുദ്രയായി മാറിയിരിക്കുന്നു. സാമ്പത്തികരംഗം ഗുരുതരമായ



പ്രതിസന്ധിയെ നേരിടുന്നുവെന്ന് വകുപ്പുമന്ത്രി തന്നെ ആവർത്തിച്ചു സമ്മതിച്ചിരിക്കുന്നു. നമുക്കറിയാം, കേവലം ഗസറ്റ് വിജ്ഞാപനം പോലും മുടങ്ങിയിരിക്കുകയാണ്. സി-ഡിറ്റിന് ആ വകയിൽ ഓൺ ലൈൻ ഗസറ്റ് വിജ്ഞാപനത്തിന് 48 ലക്ഷം രൂപ കുടിശ്ശിക കൊടുക്കുവാനുണ്ട്. അതുകൊണ്ട് ഓൺ ലൈൻ ഗസറ്റ് പ്രസിദ്ധീകരിക്കുന്നില്ല. ഒക്ടോബറിൽ പ്രസിദ്ധീകരിച്ചതാണ്. ഇതുവഴി സാധാരണക്കാരായ ആളുകൾക്ക് ലീഗൽ ഹെയർ സർട്ടിഫിക്കറ്റുപോലും ലഭ്യമാക്കുന്നതിനുള്ള സാഹചര്യം സർക്കാർ മുടക്കിയിരിക്കുന്നു. ഏറെ ദുരിതത്തിലാണ് കൃഷിക്കാർ. കർഷക ആത്മഹത്യകൾ ഇവിടെ വാർത്തയല്ലെന്ന് നേരത്തെ ശ്രീ. കെ. വി. വിജയദാസ് സംസാരിച്ചപ്പോൾ പറഞ്ഞു. എന്റെ നിയോജക മണ്ഡലത്തിൽ, രണ്ടാഴ്ച മുമ്പാണ് കൊട്ടിയൂരിൽ സാബു കട്ടക്കയൽ എന്ന കൃഷിക്കാരൻ കടഭാരം കൊണ്ട് ആത്മഹത്യ ചെയ്തത്. വയനാട്ടിൽ ആവർത്തിച്ച് ആത്മഹത്യകളുണ്ടാകുന്നു. പേരാമ്പ്രയിൽ മന്ത്രിയുടെ മണ്ഡലത്തിൽ വില്ലേജ് ഓഫീസിൽ ഒരു കൃഷിക്കാരൻ ആത്മഹത്യ ചെയ്തു. വെള്ളരിക്കുണ്ടിൽ റവന്യൂ മന്ത്രിയുടെ നിയോജക മണ്ഡലത്തിൽ കർഷകൻ ആത്മഹത്യ ചെയ്തത് വാർത്തയായിരിക്കുന്നു. വടക്കാഞ്ചേരിയിൽ കൃഷിക്കാരൻ മോട്ടോർ പമ്പിന്റെ

പമ്പ് ഹൗസിൽ ആത്മഹത്യ ചെയ്ത് വാർത്തയായിരുന്നു. വിലത്തകർച്ചയിൽ കർഷകരിന്ന് പൊറ്റുതിമുട്ടുകയാണ്. റബ്ബറിന്റെ എല്ലാ പ്രശ്നങ്ങളും പരിഹരിക്കുമെന്ന് പറഞ്ഞാണ് രണ്ട് ഗവൺമെന്റുകളും, കേന്ദ്രത്തിലും കേരളത്തിലും അധികാരത്തിൽ വന്നത്. പക്ഷേ, ഇപ്പോൾ ശ്രീ. പി. സി. ജോർജിനെപ്പോലുള്ള ആളുകൾ റബ്ബർ വെട്ടിക്കളയുമെന്ന് പരസ്യമായിട്ട് പ്രഖ്യാപിക്കേണ്ട സാഹചര്യം വന്നിരിക്കുന്നു. പ്രകൃതിക്ഷോഭം തടയുന്നതിനുള്ള യാതൊരു നടപടികളുമുണ്ടായിട്ടില്ല. അത് മാൻ മെയ്ഡ് ഡിസാസ്റ്ററായിരുന്നുവെന്ന് നമുക്കെല്ലാപേർക്കുമറിയാം. ആ വിഷയത്തിൽ പരിഹാരമുണ്ടാക്കുന്നതിന് സാധിച്ചിട്ടില്ല. ഉരുൾപൊട്ടലിലും മണ്ണിടിച്ചിലിലും കാർഷിക വിളകളും വളർത്തുമൃഗങ്ങളും തകർന്നതിലും നാശനഷ്ടമുണ്ടായതിലും ഭൂമി ഒലിച്ചുപോയതിലുമൊന്നും യാതൊരുവിധ പരിഹാരങ്ങളും ഈ കഴിഞ്ഞ മാസങ്ങൾക്കുള്ളിൽ ഗവൺമെന്റിന് സ്വീകരിക്കാൻ സാധിച്ചിട്ടില്ല. ശ്രീ. വി. ഡി. സതീശൻ തന്നെ നിയമസഭയിൽ ആവർത്തിച്ചാവർത്തിച്ച് അടിയന്തരപ്രമേയങ്ങൾ അവതരിപ്പിക്കേണ്ടിവന്നു. പ്രളയം ചർച്ച ചെയ്യുവാൻ പ്രത്യേകമായിട്ടൊരു സഭാ സമ്മേളനം വിളിച്ചു കൂട്ടി, അടിയന്തരപ്രമേയം ചർച്ച ചെയ്തു. എന്നാൽ ഈ സെഷനിൽ വീണ്ടും അതേ വിഷയത്തിൽതന്നെ

അടിയന്തരപ്രമേയം അവതരിപ്പിക്കേണ്ടി വന്നു. എന്നിട്ടും വഞ്ചി തിരുനക്കരത്തന്നെ നിൽക്കുകയാണ്. പ്രഖ്യാപനങ്ങളൊക്കെ കടലാസ്സിൽ ഒതുങ്ങുകയാണ്. കാർഷിക വായ്പകൾക്ക് മൊറട്ടോറിയം, കൃഷിക്കാരന് ആനുകൂല്യങ്ങൾ ഇതെല്ലാം പറഞ്ഞെങ്കിൽപ്പോലും അതൊന്നും കിട്ടുന്നില്ല എന്ന് നമുക്കറിയാം. ഇന്ന് വിളനാശം, അതുപോലെ വിലത്തകർച്ച, വന്യമൃഗശല്യം ഈ പ്രശ്നങ്ങളെല്ലാം കൃഷിക്കാരെ അങ്ങേയറ്റം അലട്ടിക്കൊണ്ടിരിക്കുന്നു. ഈ പ്രശ്നങ്ങൾക്ക് പരിഹാരമുണ്ടാക്കാൻ കാര്യമാത്രപ്രസക്തമായ പദ്ധതികളൊന്നും തന്നെ ഈ ബഡ്ജറ്റിൽ പ്രഖ്യാപിച്ചിട്ടില്ല. അതിനാവശ്യമായിട്ടുള്ള പണം വകയിരുത്തിയിട്ടില്ല. അതുപോലെതന്നെ ഈ വെള്ളപ്പൊക്കത്തിൽ ഏറെ രക്ഷമായിട്ട്, അന്ന് നമ്മുടെ പുഴകളെല്ലാം വലിയ കല്ലിന്റെ കൂമ്പാരങ്ങളായിട്ട്, പാറക്കൂമ്പാരങ്ങളായിട്ട് മാറിയതെങ്കിൽ ഇന്ന് ആ പുഴകളെല്ലാം വറ്റിവരണ്ട് വെള്ളമില്ലാത്ത അവസ്ഥയാണ്. അതുപോലെതന്നെ നദീതീരങ്ങളിൽ വളരെയേറെ മണ്ണ് ഒലിച്ചുപോയി. അങ്ങനെയുള്ള കൃഷിക്കാരന്റെ പ്രയാസങ്ങൾക്ക് പരിഹാരം കാണാൻ ഒരു പരിപാടിയും ഇന്ന് ഗവൺമെന്റ് ആവിഷ്കരിക്കുന്നില്ല. അതുപോലെതന്നെ മലയോര വികസന ഏജൻസി, വികസനത്തിന് വളരെയേറെ ആക്കം കൂട്ടിയതാണ്. ആ ഏജൻസി

പൂർണ്ണമായിട്ടും ഇല്ലാതായിരിക്കുന്നു. യു.ഡി.എഫ്. സർക്കാരിന്റെ ഭരണകാലത്ത് നടപ്പിലാക്കിയതോ പ്രവർത്തനം ത്വരിതപ്പെടുത്തിയതോ ആയ പദ്ധതികൾ ഉദ്ഘാടനം ചെയ്യാനുള്ള ഭാഗ്യം ലഭിച്ചുവെന്നല്ലാതെ ഈ സർക്കാരിന്റെ നേട്ടമെന്നാണെന്ന് അവർക്ക് ഉത്തരം പറയാൻ കഴിയാത്ത സാഹചര്യമാണ്. കണ്ണൂർ വിമാനത്താവളത്തെക്കുറിച്ച് ഇവിടെ എല്ലാവരും ചർച്ച ചെയ്ത വിഷയമായതുകൊണ്ടും ഞാൻ കണ്ണൂർ വിമാനത്താവളത്തിൽനിന്നും മൂന്ന് കിലോമീറ്റർ അകലെയുള്ള നിയോജകമണ്ഡലത്തിലെ ജനപ്രതിനിധിയായതുകൊണ്ടും കണ്ണൂർ വിമാനത്താവളത്തെ സംബന്ധിച്ച് ചോദിച്ച ചോദ്യങ്ങളുടെ നിജസ്ഥിതി മനസ്സിലാക്കാനായി ഒരിക്കൽകൂടി ആവർത്തിക്കുകയാണ്. 2016-മേയ് മാസത്തിലാണ് ഈ ഗവൺമെന്റ് അധികാരത്തിൽ വന്നത്. ജൂൺ മാസത്തിൽ ഞാനും ശ്രീ. കെ. സി. ജോസഫും ശ്രീ. ഷാഫി പറമ്പിലും ശ്രീ. ഐ. സി. ബാലകൃഷ്ണനുംകൂടി, നക്ഷത്രചിഹ്നമിട്ട ചോദ്യം നമ്പർ 20, കണ്ണൂർ അന്താരാഷ്ട്ര വിമാനത്താവളം യാഥാർത്ഥ്യമാക്കുന്നതിന് എന്തെല്ലാം കർമ്മ പദ്ധതികളാണ് മുൻ ഗവൺമെന്റ് ചെയ്തിട്ടുള്ളതെന്ന ചോദ്യം ചോദിച്ചു. 3050 മീറ്റർ റൺവേ ഉൾപ്പെടെ ഒട്ടുമിക്ക പ്രവർത്തനങ്ങളും 80% പൂർത്തീകരിച്ചുവെന്നാണ് അതിന് മറുപടി പറഞ്ഞത്.

3050 മീറ്റർ റൺവേ, 20 എയർക്രാഫ്റ്റ് പാർക്കിംഗിനായുള്ള ഏപ്രൺ, പാരലൽ ടാക്സി - 889 മീറ്റർ, റൺവേ ലിങ്ക് ടാക്സി - 2, ഏപ്രൺ ലിങ്ക് ടാക്സി - 4, ചുറ്റുമതിൽ - 18 കിലോമീറ്റർ, എ.ടി.സി. ബിൽഡിംഗ് -85%, എ.ജി.എസ്. സബ്സ്റ്റേഷൻ - 80%, ഫയർ സ്റ്റേഷൻ - 75%, ഐസൊലേഷൻ ബേ -75%, ടെർമിനൽ ബിൽഡിംഗ് - 75%, ഹൈ ഓവർ (150 മീറ്റർ) - 90%, കെ.എസ്.ഇ.ബി. സപ്ലൈ - 85%, വാട്ടർ സപ്ലൈ -100%. ജൂൺ മാസത്തിൽ ചോദിച്ച അതേചോദ്യം 26-09-2016-ൽ, അടുത്ത സെക്ഷനിൽ, ഇതേ ചോദ്യകർത്താക്കൾ വീണ്ടും ആവർത്തിച്ചു. ആദ്യത്തെ ചോദ്യത്തിന് പറഞ്ഞ അതേ verbatim reply തന്നെ, ഏതൊക്കെ പെർസന്റേജ് പറഞ്ഞാ അതേ പെർസന്റേജ്തന്നെ വച്ചുകൊണ്ടുള്ള മറുപടിയാണ് രണ്ടാമതും നൽകിയത്. അതിനെക്കാൾ വിചിത്രം, ഈ സർക്കാർ അധികാരത്തിൽ വന്ന് രണ്ട് മാസത്തിനുള്ളിൽ, 13-7-2016-ൽ എന്റെ സ്പെഹിതൻ ശ്രീ. ജെയിംസ് മാത്യു കണ്ണൂർ വിമാനത്താവളത്തിന്റെ ഇപ്പോഴത്തെ അവസ്ഥ വെളിപ്പെടുത്തുമോ എന്നൊരു ചോദ്യം ചോദിച്ചു. ആ ചോദ്യത്തിനും ഇതേ മറുപടിയാണ് നൽകിയത്. മാത്രമല്ല, ഇനി ചുരുക്കം ചില പണികൾ മാത്രമേ ബാക്കിയുള്ളൂ. അതിന്റെ ടെണ്ടർ നടപടികൾ തുടങ്ങി. 2017 മാർച്ച് മാസത്തോടെ പണികൾ

പൂർത്തീകരിക്കാൻ സാധിക്കുമെന്ന് പ്രതീക്ഷിക്കുന്നു. അതിന്റെ അർത്ഥമെന്താണ്; യു.ഡി.എഫ്. സർക്കാരാണ് 85% വർക്കുകളും പൂർത്തീകരിച്ചിരിക്കുന്നതെന്ന് എൽ.ഡി.എഫ്. സർക്കാർ നിയമസഭയിൽ രേഖാമൂലം നൽകിയ മറുപടിയിൽ ആവർത്തിച്ചുവർത്തിച്ച് വ്യക്തമാക്കിയിരിക്കുന്നു. ഇവിടെ രാഷ്ട്രീയം പറയണമെന്ന് വിചാരിച്ചാണ് തുടങ്ങിയത്. പക്ഷേ എല്ലാവരും രാഷ്ട്രീയം പറഞ്ഞ്, കോൺഗ്രസ് പിരിച്ചുവിടണമെന്ന ആവശ്യമാണല്ലോ ഇവിടെ ഉയർന്നത്. കോൺഗ്രസ് പിരിച്ചുവിടണമെന്ന് ആവശ്യമുയർത്തിയ എൽ.ഡി.എഫ്.-ലെ അംഗങ്ങളോട്, അതിൽ സി.പി.ഐ. അംഗങ്ങൾ ഉൾപ്പെട്ടതിൽ ഞങ്ങൾക്ക് വളരെ വേദമുണ്ട്, ചോദിക്കാനാഗ്രഹിക്കുന്നു. ഈ ആവശ്യം നിങ്ങളുടെ അഖിലേന്ത്യാ കമ്മിറ്റികൾ ഉന്നയിക്കുമോ? ഇന്ത്യയിൽ മതേതര ശക്തികൾ ബി.ജെ.പി.യെ എതിർക്കുന്നതിൽ ഇന്ത്യൻ നാഷണൽ കോൺഗ്രസ് നേതൃത്വം നൽകണമെന്നാണ് ഹൈദ്രാബാദിൽ മാർക്സിസ്റ്റ് പാർട്ടിയുടെ പാർട്ടി കോൺഗ്രസ് പ്രതിജ്ഞ എടുത്തതെങ്കിൽ സ്നേഹിതന്മാരെ, നിങ്ങൾ മനസ്സിലാക്കേണ്ട കാര്യം രാജസ്ഥാനിലും ഛത്തീസ്ഗഢിലും മധ്യപ്രദേശിലും ഇന്ത്യൻ നാഷണൽ കോൺഗ്രസിന്റെ മുഖർണ്ണ പതാക സംസ്ഥാന നിയമസഭാ

തെരഞ്ഞെടുപ്പുകളിൽ ഉയർന്നപ്പോൾ എ.കെ.ജി. സെന്ററിലാണ് പടക്കം പൊട്ടിച്ചത്. ഡൽഹിയിലെ എ.കെ.ജി. മന്ദിരത്തിൽ ലഡു വിതരണം നടത്തി സി.പി.ഐ.(എം) പ്രവർത്തകരാണ് ആത്മവിശ്വാസം പ്രകടിപ്പിച്ചത്. നമ്മുടെ എത്രയോ എം.എൽ.എ.-മാരാണ് അന്ന് നിയമസഭയിൽപ്പോലും വരാതെ ടെലിവിഷന്റെ മുന്നിലിരുന്ന് രാജസ്ഥാനിൽ കോൺഗ്രസ് ജയിക്കുന്നതിൽ ആവേശം കൊണ്ടത്. കർണ്ണാടകത്തിൽ കോൺഗ്രസ്സിന് 86 സീറ്റും ജനതാദളിന് 37 സീറ്റും വന്നപ്പോൾ അവിടെ കോൺഗ്രസ്സ് വിട്ടുവീഴ്ച ചെയ്ത് ബി.ജെ.പി. അധികാരത്തിൽ വരുന്നതിനെ തടയാൻ ശ്രമിച്ചപ്പോൾ, കർണ്ണാടകത്തിൽ കുമാരസ്വാമി ഗവൺമെന്റ് സത്യപ്രതിജ്ഞ ചെയ്തപ്പോൾ, കേരളത്തിന്റെ മുഖ്യമന്ത്രി ശ്രീ. പിണറായി വിജയനല്ലേ വിമാനത്തിൽ ബാംഗ്ലൂരിൽ പോയി സത്യപ്രതിജ്ഞാ ചടങ്ങിൽ ആശംസയും അഭിവാദ്യവും അർപ്പിച്ചത്. ഗുജറാത്തിലെ രാജ്യസഭാ തെരഞ്ഞെടുപ്പിൽ ശ്രീ. അഹമ്മദ് പട്ടേൽ മത്സരിക്കുന്ന സമയത്ത്, അവിടെ പണച്ചാക്ക് പൊട്ടിച്ചു. ആ പണക്കൊഴുപ്പിനെ പ്രതിരോധിച്ചുകൊണ്ട് ഗുജറാത്തിൽനിന്ന് കോൺഗ്രസ്സ് സ്ഥാനാർത്ഥിയായി ശ്രീ. അഹമ്മദ് പട്ടേൽ രാജ്യസഭയിലേയ്ക്ക് വീണ്ടും തെരഞ്ഞെടുത്തപ്പോഴും ഇന്ത്യയിലെ മതേതരവിശ്വാസികളാണ് ആ

തെരഞ്ഞെടുപ്പ് വിജയത്തിൽ അങ്ങേയറ്റം ആഹ്ലാദം പ്രകടിപ്പിച്ചതെങ്കിൽ, ഇവരുടെ കൂടെ ആരുണ്ട്? ഇന്ത്യാ രാജ്യത്ത് കോൺഗ്രസിനെയും ബി.ജെ.പി.യെയും ഒരുമിച്ച് എതിർക്കും എന്നുപറയുന്ന ഇടതുപക്ഷത്തിന്റെ കൂടെ, മാർക്സിസ്റ്റ് പാർട്ടിയൊടൊപ്പം, നിങ്ങൾക്ക് നഷ്ടപ്പെട്ട ബംഗാളും ത്രിപുരയും മാറ്റി നിർത്തിയാൽ ഏതെങ്കിലും സംസ്ഥാനത്ത് പ്രാദേശിക പാർട്ടികളോ ദേശീയ പാർട്ടികളോ ഉണ്ടോ? ശ്രീ. എച്ച്. ഡി. ദേവഗൗഡയുടെ പാർട്ടിയായ ജനതാദളും ഡി.എം.കെ.-യും ടി.ഡി.പി.-യും ശ്രീമതി മമതാ ബാനർജിയും ആർ.ജെ.ഡി.-യും കോൺഗ്രസ്സിനോടൊപ്പമാണ്. എസ്.പി.-യും ബി.എസ്.പി.-യും കോൺഗ്രസുമായി സഖ്യത്തിലാണ്. അവരുമായി ചർച്ച നടക്കുന്നുണ്ട്. നിങ്ങളുടെ കൂടെ ആരുണ്ട്; ഇടതുപക്ഷത്തോടൊപ്പം ആരുണ്ട്? സ്റ്റേഹിതൻമാരെ, അതിന് നിങ്ങൾ ഉത്തരം പറയണം. നിങ്ങളുടെ കൂടെ ശ്രീ. കോവൂർ കുഞ്ഞുമോനാണ്. ഞങ്ങളോടൊപ്പമുണ്ടായിരുന്ന അദ്ദേഹം അങ്ങോട്ട് വന്നിട്ടുണ്ട്. ഈ പാർലമെന്റ് ഇലക്ഷനിലെ കുരുക്ഷേത്ര യുദ്ധത്തിൽ ബി.ജെ.പി.-യെ എതിർക്കണമെന്ന് ആഗ്രഹിക്കുന്ന ഇന്ത്യയിലെ ദേശീയ പാർട്ടികളും പ്രാദേശിക പാർട്ടികളും മതേതര മുന്നണിയുടെ ഭാഗത്ത് നിൽക്കണമെന്ന് ആഗ്രഹിക്കുന്ന എല്ലാവരും ഇന്ത്യൻ നാഷണൽ



കോൺഗ്രസ്സിനോടൊപ്പമാണ്. അതിനുവേണ്ടി ശ്രീ. രാഹുൽ ഗാന്ധി ലോകം മുഴുവൻ യാത്ര ചെയ്യുകയാണ്. ക്യൂബയിലെയും ദുബായിലെയും ശ്രീ. രാഹുൽ ഗാന്ധിയുടെ ചരിത്രപരമായ സന്ദർശനം നമുക്കെല്ലാമറിയാം. ഒരുപക്ഷേ മാർപാപ്പയുടെ സന്ദർശനം കഴിച്ചാൽ ദുബായിൽ ഏറ്റവുമധികം ആളുകളെ ആകർഷിക്കാൻ സാധിച്ചത് ഇന്ത്യൻ നാഷണൽ കോൺഗ്രസിന്റെ പ്രസിഡന്റ് ശ്രീ. രാഹുൽ ഗാന്ധിക്കാണെങ്കിൽ, ഇന്ത്യ അതിന്റെ കൂടെ നിൽക്കുമ്പോൾ, കേരളത്തിലെ കുറച്ച് മാർക്സിസ്റ്റ് നേതാക്കൾ കോൺഗ്രസിനെ തള്ളിപറഞ്ഞാലും കോൺഗ്രസിനെ പിരിച്ചുവിടണമെന്ന് ആഗ്രഹിച്ചാലും നിങ്ങളോടൊപ്പം നിൽക്കുന്ന ജനങ്ങൾ (അണികൾ) ഈ തെരഞ്ഞെടുപ്പിൽ (കേരളത്തിൽനിന്നുപോലും) ഇന്ത്യൻ നാഷണൽ കോൺഗ്രസും ഇന്ത്യൻ യൂണിയൻ മുസ്ലീംലീഗും കേരളാ കോൺഗ്രസും ഉൾക്കൊള്ളുന്ന ജനാധിപത്യ മുന്നണിയെ വിജയിപ്പിക്കുമെന്ന കാര്യത്തിൽ സംശയമില്ല. ഒരു വെടീക് രണ്ട് പക്ഷി. കേന്ദ്രം ഭരിച്ചുമുടിക്കുന്ന ബി.ജെ.പി.യേയും കേരളത്തിൽ ഭരണപരാജയത്തിന്റെ നെറുകയിൽ എത്തിനിൽക്കുന്ന ഇടതുപക്ഷത്തേയും പരാജയപ്പെടുത്താൻ ഈ തെരഞ്ഞെടുപ്പിൽ കേരളത്തിലെ ജനങ്ങൾ ഐക്യജനാധിപത്യ മുന്നണിയെ വിജയിപ്പിക്കുമെന്ന പ്രതീക്ഷ

അർപ്പിച്ചുകൊണ്ടും അതിനായി എല്ലാവരും സഹകരിക്കണമെന്ന് അഭ്യർത്ഥിച്ചുകൊണ്ടും ഒരിക്കൽകൂടി ഈ വോട്ട് ഓൺ അക്കൗണ്ടിനെ എതിർത്തുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. യു. ആർ. പ്രദീപ്: സർ, ഞാൻ ഈ വോട്ട് ഓൺ അക്കൗണ്ടിനെ ശക്തമായി പിന്താങ്ങുന്നു. മഹാപ്രളയം തകർത്തറിഞ്ഞ കേരളത്തെ പുനഃസൃഷ്ടിക്കാൻ വേണ്ടിയുള്ള നല്ലൊരു ബഡ്ജറ്റാണ് പ്രിയങ്കരനായ ധനകാര്യ വകുപ്പുമന്ത്രി ഇവിടെ അവതരിപ്പിച്ചിട്ടുള്ളത്. ആഗസ്റ്റ് മാസം 15 മുതൽ 18 വരെ കേരളത്തിലെ ഓരോ മലയാളികളുടെയും മനസ്സിലെ ചിന്ത, ഇന്നുവരെയുണ്ടായിരുന്ന കേരളം തകർന്നുപോയല്ലോ, ഇനി എന്തുചെയ്യും എന്നുള്ള വലിയ വിഷമത്തിലായിരുന്നു. എന്നാൽ ദിവസങ്ങൾകൊണ്ട് കാര്യപ്രാപ്തിയുള്ള കേരളത്തിന്റെ മുഖ്യമന്ത്രി വളരെ കൃത്യമായി സഹമന്ത്രിമാരുമായി ഒരുമിച്ച് ഒരു ടീം വർക്ക് നടത്തിയതിന്റെ ഭാഗമായി ഇന്ന് കേരളത്തിലെ ഏത് മലയാളികളോട് ചോദിച്ചാലും അങ്ങനെയൊരു പ്രളയമുണ്ടായോ എന്നുള്ള സംശയം പലർക്കും ഉണ്ടാകുന്നുണ്ട്. കേരളത്തിലെ എല്ലാ മലയാളികളെയും ചേർത്തുപിടിച്ചുകൊണ്ട് നല്ലൊരു ഇടപെടലാണ് സർക്കാർ നടത്തിയത്. കേരളത്തിനുണ്ടായ ഇത്തരം നഷ്ടത്തെ എങ്ങനെ

മരിക്കുകമെന്ന് ആലോചിക്കുമ്പോൾ, ഇവിടെ സഹായിക്കേണ്ട കേന്ദ്ര സർക്കാർ വല്ലാതെ ബുദ്ധിമുട്ടിക്കുകയായിരുന്നു. എന്നാൽ ഇടതുപക്ഷ ജനാധിപത്യമുന്നണി സർക്കാർ അധികാരത്തിൽ വന്നതുമുതൽ എങ്ങനെ ശ്യാസംമുട്ടിക്കാമെന്നാണ് കേന്ദ്രഗവൺമെന്റ് ശ്രമിച്ചുകൊണ്ടിരിക്കുന്നത്. ആ സമയത്ത് ഇത്തരമൊരു വലിയ പ്രളയം കേരളത്തിലുണ്ടായപ്പോൾ, അതിനെ മരിക്കാൻ നാം ഒത്തൊരുമിച്ചുനിൽക്കണമെന്ന് പറയുമ്പോൾ മറ്റ് രാഷ്ട്രീയ പാർട്ടികൾ മാറിനിന്ന് കളിയാക്കുകയും ചാനൽ ചർച്ചകളിലെല്ലാം വലിയതോതിൽ വിമർശിച്ചുകൊണ്ടിരിക്കുകയുമായിരുന്നു. എന്നാൽ നല്ല രീതിയിൽ ഇടപെടൽ നടത്തി കേരളത്തിൽ വലിയ രീതിയിലുള്ള മാറ്റമാണ് വരുത്തിക്കൊണ്ടിരിക്കുന്നത്. അധികാരത്തിൽ വരുന്നതിനുമുമ്പ് ഇവിടെ എല്ലാ രാഷ്ട്രീയ പാർട്ടികളും അവരുടെ പ്രകടന പത്രിക അവതരിപ്പിക്കാറുണ്ട്. കഴിഞ്ഞ യു.ഡി.എഫ്. ഗവൺമെന്റ് അധികാരത്തിൽവരുന്നതിനുമുമ്പ് പുറത്തുവിട്ട പ്രകടന പത്രികയാണിത് (പ്രകടന പത്രിക ഉയർത്തിക്കാണിച്ചു). കാണാൻ നല്ല ചന്തമുണ്ട്. അതുപോലെ എൽ.ഡി.എഫ്. ഗവൺമെന്റും പുറത്തുവിട്ട പ്രകടന പത്രികയാണിത് (പ്രകടന പത്രിക ഉയർത്തിക്കാണിച്ചു). എല്ലാ രാഷ്ട്രീയ പാർട്ടികളും അധികാരത്തിൽ വന്നതിനുശേഷം പ്രകടന പത്രികയിൽ പറയുന്ന

കാര്യങ്ങൾ നടപ്പാക്കാനുള്ള ശ്രമങ്ങളാണ് നടത്തുന്നത്. ചെറിയ കുട്ടികൾ ബാലരമ വായിച്ച് ചിരിക്കുന്ന രീതിയിലുള്ളതാണ് യു.ഡി.എഫ്. ഇറക്കിയ പ്രകടന പത്രികയെന്നാണ് അത് വായിച്ചപ്പോൾ മനസ്സിലാക്കാൻ കഴിഞ്ഞത്. ഭരണവും പ്രകടന പത്രികയിൽ പറഞ്ഞ കാര്യങ്ങളും തമ്മിൽ യാതൊരു പൊരുത്തവും കഴിഞ്ഞ അബുവർഷക്കാലവും ഉണ്ടായിരുന്നില്ല. എൽ.ഡി.എഫ്.-ന്റെ പ്രകടനപത്രികയിൽ പറഞ്ഞ കാര്യങ്ങൾ കൃത്യമായി നടത്താൻ പ്രിയങ്കരനായ ധനകാര്യ വകുപ്പുമന്ത്രി ഈ രണ്ടരക്കൊല്ലമായി നടത്തിക്കൊണ്ടിരിക്കുന്ന പ്രവർത്തനങ്ങൾ വളരെ വലുതാണ്. സഭയിൽ ചർച്ചയിൽ പങ്കെടുത്തുകൊണ്ടുള്ള പ്രസംഗങ്ങൾ കേൾക്കുമ്പോൾ എന്തെപ്പോലെയുള്ള പുതിയ അംഗങ്ങൾക്ക് അത് വിചിത്രമായി തോന്നും. കാരണം, ഒട്ടുപാൽ ശേഖരിക്കുന്ന ആളിന്റെ കഥയും മറ്റും പറഞ്ഞാണ് ചില അംഗങ്ങൾ ബഹുമാനപ്പെട്ട ധനകാര്യ വകുപ്പുമന്ത്രിയെ കളിയാക്കിയത്. കേന്ദ്ര ഗവൺമെന്റ് പണം തരാതെ വഞ്ചിച്ചുകൊണ്ടിരിക്കുന്ന കേരളത്തെ എങ്ങനെ നമുക്കൊരുമിച്ച് മുമ്പോട്ടുകൊണ്ടുപോകാം എന്നതിനെക്കുറിച്ച് ഒരു വാക്കുപോലും പ്രതിപക്ഷാംഗങ്ങൾ ഉന്നയിക്കുന്നില്ല. സംസ്ഥാനത്ത് മന്ത്രിമാരുടെ പ്രവർത്തനവും വളരെ കൃത്യമായി ഭരണം നടത്തുന്നതിന്

വകുപ്പുകൾ വളരെ സൂക്ഷ്മതയോടെ കാര്യങ്ങൾ കൈകാര്യം ചെയ്യുന്നതും നാം ശ്രദ്ധിക്കേണ്ടതുണ്ട്.

കൃഷി വകുപ്പ് വളരെ കൃത്യമായി ആ രംഗത്ത് ഇടപെട്ട വിഷയം ഞാനൊന്ന് ഓടിച്ച് പറയാം. യു.ഡി.എഫ്.ന്റെ ഭരണകാലത്ത് 2012 മുതൽ 2014 വരെ കർഷകർക്ക് നൽകേണ്ടിയിരുന്ന കുടിശ്ശിക ഈ ഗവൺമെന്റ് അധികാരത്തിൽ വന്നപ്പോൾ പൂർണ്ണമായി കൊടുത്തുതീർക്കാൻ കഴിഞ്ഞു. അധികാരത്തിൽ വരുമുമ്പ് പറഞ്ഞ വാക്ക് പാലിക്കാൻ കഴിഞ്ഞു. കഴിഞ്ഞ അഞ്ചുകൊല്ലം കേരകർഷകരെല്ലാം തെങ്ങിന്റെ മേൽപ്പൊട്ടുനോക്കി നിന്നതല്ലാതെ കേരകൃഷിയിൽ ഒരു വളർച്ചയുമുണ്ടായിട്ടില്ല. എന്നാൽ കേരകർഷകരെ സഹായിക്കാനും 10 വർഷംകൊണ്ട് കേരളത്തിന്റെ നാളികേര ഉത്പാദനം വർദ്ധിപ്പിക്കാനും ഈ ഗവൺമെന്റ് ഓരോ വാർഡിലും 75 തെങ്ങിൻതൈകൾ വീതം നൽകിക്കൊണ്ട് മാതൃകാ പദ്ധതികളാണ് ഇതിനുവേണ്ടി ആസൂത്രണം ചെയ്തിട്ടുള്ളത്. പച്ചക്കറി കർഷകർ ഇപ്പോൾ നല്ല രീതിയിലാണ് കൃഷി ചെയ്യുന്നത്. എന്റെ മണ്ഡലത്തിലുമെല്ലാം പച്ചക്കറി കർഷകർ വലിയ ആവേശത്തിലാണ്. കഴിഞ്ഞ അഞ്ചുകൊല്ലം നമ്മുടെ സംസ്ഥാനത്തെ പച്ചക്കറി ഉത്പാദനം 6.8 ടണ്ണാണ്. എന്നാൽ ഈ

ഗവൺമെന്റ് അധികാരത്തിൽ വന്നതിനുശേഷം രണ്ടരക്കൊല്ലംകൊണ്ട് 10.62 ടൺ പച്ചക്കറിയുടെ വർദ്ധനവുണ്ടായിട്ടുണ്ട്. ഇങ്ങനെ സൂക്ഷ്മമായ പരിശോധനയും ഇടപെടലുമാണ് ഓരോ വകുപ്പിലുമുണ്ടായിക്കൊണ്ടിരിക്കുന്നത്. കാർഷിക രംഗത്തുള്ള വളർച്ച നാമൊന്ന് ശ്രദ്ധിക്കണം. ഇവിടെ മാറിമാറി പ്രതിപക്ഷാംഗങ്ങൾ പ്രസംഗിക്കുന്നുണ്ടല്ലോ. ഈ കാര്യത്തിൽ മറുപടി പറയണം. നിങ്ങളുടെ ഭരണകാലത്ത് കാർഷിക രംഗത്തുണ്ടായ വളർച്ചയെല്ലാം പടവലങ്ങുപോലെ താഴോട്ടാണ് പോയിട്ടുള്ളത്. നിങ്ങളുടെ ഭരണകാലത്ത് കാർഷിക രംഗത്തെ വളർച്ച മൈനസ് 4.6 ആയിരുന്നു. എന്നാൽ രണ്ടരക്കൊല്ലംകൊണ്ട് എൽ.ഡി.എഫ്. ഗവൺമെന്റുണ്ടാക്കിയ വളർച്ച +3.68 ആണ്. ഈ വളർച്ച ദേശീയ ശരാശരിയെക്കാൾ കൂടുതലാണ്. അതാണ് എൽ.ഡി.എഫ്. ഗവൺമെന്റിന്റെ പ്രവർത്തനം. ആ പ്രവർത്തനത്തെയാണ് ആളുകൾ നോക്കിക്കാണുന്നത്. ഈ പ്രവർത്തനത്തെയാണ് നിങ്ങൾ ചെറുതായികണ്ടുകൊണ്ട് ഒട്ടുപാൽ ശേഖരിക്കുന്ന ആളെക്കുറിച്ചെല്ലാം പറഞ്ഞുകൊണ്ടിരിക്കുന്നത്. നിങ്ങൾക്ക് വേറെയാനും പറയാനില്ലേ? രണ്ടരക്കൊല്ലംകൊണ്ട് വലിയ ദുരന്തങ്ങളാണ് ഈ ഗവൺമെന്റ് നേരിട്ടത്. 2016-ൽ കൊടിയ വരൾച്ചയും 2017-ൽ ഓഖി ദുരന്തവും 2018-ൽ

പ്രളയവുമുണ്ടായി. അതിനുപുറമെ നിപാ വൈറസ് ബാധയും കേരളത്തെ ബാധിച്ചു. കർഷകരുടെ ഉത്പന്നങ്ങൾ മറ്റ് സംസ്ഥാനങ്ങളിലേയ്ക്ക് കൊണ്ടുപോകാൻ കഴിയാത്ത അവസ്ഥയുണ്ടായി. ഇതെല്ലാം മറികടന്നാണ് ഇത്രവലിയ വളർച്ച കേരളം കൈവരിച്ചത്. നമ്മുടെ കർഷകരെ സഹായിക്കാൻ പുതിയ കേരള മെക്കാനിസം മിഷൻ രൂപീകരിക്കാൻ തീരുമാനിച്ചു. അതിന്റെ ഉദ്ഘാടനം പ്രിയങ്കരനായ മുഖ്യമന്ത്രി നടത്താൻ പോവുകയാണ്. ഇതെല്ലാം ലോകമുഴുവൻ ശ്രദ്ധിച്ചുകൊണ്ടിരിക്കുകയാണ്. രാജ്യത്ത് വലിയ രീതിയിൽ കൃഷിക്കാരുടെ പ്രക്ഷോഭമുണ്ടായി. ശ്രീ. രാഹുൽ ഗാന്ധി മുതലകണ്ണീരൊഴുക്കുകയുണ്ടായി. 2002-ൽ ബി.ജെ.പി. ഗവൺമെന്റ് സർഫാസി ആക്ട് കൊണ്ടുവന്നതിനുശേഷം പത്തുകൊല്ലം നിങ്ങൾ രാജ്യം ഭരിച്ചു. കൃഷിക്കാർക്കുവേണ്ടി സർഫാസി ആക്റ്റിൽ ഭേദഗതി വരുത്താനോ മറ്റുതെങ്കിലും ഇടപെടൽ നടത്താനോ നിങ്ങളോരു ചെറുവിരൽപോലും അനക്കിയിട്ടില്ല. എന്നിട്ട് ഇപ്പോൾ ശ്രീ. രാഹുൽ ഗാന്ധി കർഷകരുടെ സമരത്തിനുവേണ്ടി ഞെരിപിരികൊള്ളുകയാണ്. ഇനിയും ഒട്ടേറെ കാര്യങ്ങൾ പറയാനുണ്ട്. വിദ്യാഭ്യാസ-ആരോഗ്യ മേഖല, പൊതുമരാമത്ത് വകുപ്പ്, പട്ടികജാതി മേഖല എന്നിവയെക്കുറിച്ച് ഒരു ദിവസമെടുത്ത് പറഞ്ഞാലും

തീരില്ല. പൊതുമരാമത്ത് വകുപ്പിനെക്കുറിച്ച് എന്തെല്ലാം നണകളാണ് പറയുന്നതെന്ന് ഇവിടെയൊരംഗം പറയുന്നതുകേട്ടു. പ്ലാൻ ഫണ്ടും നോൺ പ്ലാൻ ഫണ്ടും നബാർഡും സി.ആർ.എഫും കിഫ്ബിയും ഉൾപ്പെടെ 40,463 കോടി രൂപയാണ് രണ്ടരക്കൊല്ലംകൊണ്ട് കേരളത്തിന്റെ വികസനത്തിനുവേണ്ടി ഈ ഗവൺമെന്റ് കൊടുത്തിട്ടുള്ളത്. ഈ ഭരണത്തെയ്യാണ് ഇവർ ഇങ്ങനെ ചെറുതായി കാണുന്നത്. നമ്മുടെ ഭരണത്തിന്റെ നേട്ടം എത്ര പറഞ്ഞാലും മതിയാകില്ല. തീർച്ചയായും കേരളത്തിന്റെ മജീഷ്യനും സൂപ്പർമാനമായ ധനകാര്യ വകുപ്പുമന്ത്രി അവതരിപ്പിച്ച വോട്ട് ഓൺ അക്കൗണ്ടിനെ ഞാൻ പ്രത്യേകം പിന്താങ്ങിക്കൊണ്ട് നിർത്തുന്നു.

ശ്രീ. സി. എഫ്. തോമസ്: സർ, ശ്രീ. യു. ആർ. പ്രദീപിന്റെ പ്രസംഗത്തിൽ ശ്രീ. രാഹുൽ ഗാന്ധി കർഷകരുടെ പേരിൽ മുതലക്കണ്ണീർ പൊഴിക്കുന്നുവെന്നാണ് പറഞ്ഞത്. നമ്മുടെ തൊട്ടടുത്തുനടക്കുന്ന സംഭവങ്ങൾപോലും ഇങ്ങനെ വിസ്മരിക്കാമോ? തെരഞ്ഞെടുപ്പിന് മത്സരിക്കുമ്പോൾ ഒരു കാര്യം പറയുകയും തെരഞ്ഞെടുപ്പ് കഴിയുമ്പോൾ വിസ്മരിക്കുകയും ചെയ്യുന്ന പാരമ്പര്യമാണോ ശ്രീ. രാഹുൽ ഗാന്ധി കാണിച്ചത്. അധികാരത്തിൽ വന്ന ഛത്തീസ്ഗഢിലും രാജസ്ഥാനിലും മധ്യപ്രദേശിലും



കർഷകരുടെ ലക്ഷക്കണക്കിന് രൂപ എഴുതിത്തള്ളിയ ഗവൺമെന്റാണ് കോൺഗ്രസ് ഗവൺമെന്റ്. അത് വസ്തുതയല്ലേ; കണ്ണടച്ച് ഇരുട്ടാക്കുന്നത് ശരിയാണോ? നമ്മളെല്ലാപേരും ഒരുമിച്ചുനിന്ന് ബി.ജെ.പി.ക്കെതിരെ അതിശക്തമായ നിര കെട്ടിപ്പടുക്കുന്നതിനുപകരം സ്വന്തം നില ദുർബലമാക്കുന്ന രീതി നിങ്ങൾ ഉപേക്ഷിക്കണം. നമ്മൾ ഫൈറ്റ് ചെയ്യേണ്ടത് മോദി ഗവൺമെന്റിനെതിരെയാണ്. അത് വിസ്മരിക്കരുത്. ഈ നിയമസഭ ഉപയോഗിക്കേണ്ടതും ചർച്ചകൾ നടത്തേണ്ടതുമാക്കെ അതാണ്. മോദിക്കെതിരായി ഞങ്ങൾ മിണ്ടുന്നില്ലെന്ന് അങ്ങ് പറഞ്ഞു. പാർലമെന്റിലും ഇവിടെയുമെല്ലാം ഞങ്ങളല്ലേ മിണ്ടുന്നത്? യു.ഡി.എഫ്.ന്റെ മെമ്പർമാർ പാർലമെന്റിൽ നടത്തുന്ന അതിശക്തമായ പോരാട്ടങ്ങളുടെയും ഐക്യജനാധിപത്യ മുന്നണി കേരളത്തിൽ നടത്തുന്ന പോരാട്ടങ്ങളുടെയും പ്രധാന വിഷയം കേന്ദ്ര ഗവൺമെന്റിന്റെ തെറ്റായ നയങ്ങൾക്കെതിരെയാണ്. അതുപറയുമ്പോൾ ഞാൻ ധനകാര്യ വകുപ്പുമന്ത്രിയോട് ഒരു കാര്യം സൂചിപ്പിക്കട്ടെ. അങ്ങ് ഫെഡറൽ സംവിധാനത്തെക്കുറിച്ചൊക്കെ ഒരുപാട് ചിന്തിക്കുന്ന ആളാണല്ലോ. കേന്ദ്രം നമുക്ക് തരണമെന്ന് പറയുന്നതുപോലതന്നെ നമ്മൾ ജനകീയാസൂത്രണവും വികേന്ദ്രീകരണാസൂത്രണവും കൊണ്ടുവന്നപ്പോൾ

പ്രാദേശിക സ്വയംഭരണ സ്ഥാപനങ്ങൾക്ക് പണവും അധികാരവും കൊടുത്തു. ഇന്ന് എന്താണ് ചെയ്യുന്നത്? ഇന്ന് എന്റെ നാട്ടിൽനിന്ന് മുൻസിപ്പൽ ചെയർമാൻ എന്നെ വിളിച്ചു. അവർക്കൊക്കെയുള്ളത് വിനോദ നികുതിയും തൊഴിൽക്കരവും കെട്ടിടക്കരവുമാണ്. അതെല്ലാം ട്രഷറിയിൽ പിടിച്ചുവെച്ചിരിക്കുകയാണ്. ട്രഷറി നിയന്ത്രണമേർപ്പെടുത്തിയിരിക്കുകയാണ്. ദൈനംദിന പ്രവർത്തനങ്ങൾക്കുപോലും സാധിക്കാതെ കേരളത്തിലെ പഞ്ചായത്തുകളും മുൻസിപ്പാലിറ്റികളും ജില്ലാ പഞ്ചായത്തുകളും ബ്ലോക്ക് പഞ്ചായത്തുകളും വിഷമിക്കുന്നു. ട്രഷറി നിയന്ത്രണത്തിന് അങ്ങ് എന്ത് ഉത്തരവാണ് കൊടുത്തത്; എന്ത് വർക്ക് നടക്കും? ഇപ്പോൾ വോട്ട് ഓൺ അക്കൗണ്ട് പാസ്സാക്കണമെന്നാണ് അങ്ങ് ആവശ്യപ്പെടുന്നത്. അടുത്ത നാലുമാസത്തിൽ രണ്ടരമാസം പെരുമാറ്റച്ചട്ടത്തിൽ പോകും. ഒരു കാര്യവും ഇവിടെ നടക്കില്ല. ടെണ്ടർ വിളിക്കാനോ എഗ്രിമെന്റ് എക്സിക്യൂട്ട് ചെയ്യാനോ എ.എസ്. കൊടുക്കാനോ ടി.എസ്. കൊടുക്കാനോ കഴിയില്ല. പിന്നെ എപ്പോഴാണ് വർക്ക് നടക്കേണ്ടത്. പെട്ടെന്ന് ഈ ഒന്നരമാസംകൊണ്ട് വർക്ക് നടക്കണം. സംസ്ഥാനത്തും മുൻസിപ്പാലിറ്റികളിലും പഞ്ചായത്തുകളിലും വർക്ക് നടക്കണം. അതിനെന്താണ് മാർഗ്ഗം. ഇപ്പോൾ അങ്ങ് ഏർപ്പെടുത്തിയിരിക്കുന്ന

ഷേരി നിയന്ത്രണം ഉടൻ പിൻവലിക്കണം. ഒരു പ്രദേശത്തും ഒരു വർക്കും നടക്കുന്നില്ല. പഞ്ചായത്തുകളോട് റോഡുകൾക്ക് പണം തരാമെന്ന് പറഞ്ഞു, തന്നില്ല. ഇപ്പറത്തുനിന്ന് അംഗങ്ങളെല്ലാം പറഞ്ഞു. അങ്ങ് മറുപടി പ്രസംഗത്തിൽ വ്യക്തമായി പറഞ്ഞില്ല. പക്ഷെ അവരുടെ കയ്യിലുള്ള പണം കോൺട്രാക്ടർമാർ ബില്ലുകൊണ്ട് ചെല്ലുമ്പോൾ തടഞ്ഞുവെച്ചാൽ ഏത് കോൺട്രാക്ടർ ഇനി ടെണ്ടർ എടുക്കും; അങ്ങ് അതിനെപ്പറ്റി ആലോചിച്ചിട്ടുണ്ടോ; എല്ലാം ചിന്തിക്കുന്ന ആളല്ലേ. അതുകൊണ്ട് അങ്ങ് ഏർപ്പെടുത്തിയിരിക്കുന്ന ഷേരി നിരോധനം ഇന്നതന്നെ പിൻവലിച്ചില്ലെങ്കിൽ...., അടുത്ത ഒന്നര മാസമേ നമുക്കിനി സമയമുള്ളൂ. പിന്നെ രണ്ടര മാസത്തെ പെരുമാറ്റം കഴിഞ്ഞു വർക്ക് നടക്കുകയുള്ളൂ. കേരള ഗവൺമെന്റിന്റെയും തദ്ദേശ സ്വയംഭരണ സ്ഥാപനങ്ങളുടെയും എല്ലാ നിർമ്മാണ പ്രവർത്തനങ്ങളും മുടങ്ങും. അതുകൊണ്ട് ഉത്തരവാദിപ്പെട്ട ധനകാര്യ വകുപ്പുമന്ത്രി എന്നുള്ള നിലയിൽ അങ്ങ് ഗൗരവത്തോടെ ഇക്കാര്യം ചെയ്യേണ്ടതായിട്ടുണ്ട്. ഒരു കാര്യംകൂടി പറയട്ടെ, അങ്ങയുടെ നവകേരള നിർമ്മിതി തീർച്ചയായും നല്ല ആശയമാണ്. പക്ഷെ നവകേരള നിർമ്മിതിയിൽ പുതിയ കേരളമുണ്ടായിക്കഴിഞ്ഞാൽ അവിടെ തൊഴിലില്ലാതെ നടക്കുന്ന

യുവതീയുവാക്കളുടെ എണ്ണം എത്രയാണെന്ന് അറിയാമോ; സാമ്പത്തിക അവലോകന റിപ്പോർട്ട് വായിച്ചപ്പോൾ 34 ലക്ഷം പൊതു തൊഴിൽ അപേക്ഷകർ, 3 ലക്ഷം പ്രൊഫഷണൽ/ടെക്നിക്കൽ ക്വാളിഫിക്കേഷനുള്ളവർ. അങ്ങനെ കേരളത്തിൽ 37 ലക്ഷം കുടുംബങ്ങളിൽ നിന്നുള്ള ആളുകൾ അലയുകയാണ്. എംപ്ലോയ്മെന്റ് എക്സ്ചേഞ്ചിൽ ശിപാർശ ചെയ്യുന്നതിനായി എം.എൽ.എ.-മാരെ വന്ന് കാണുകയാണ്; പറയാനൊക്കുമോ; അവിടെ മാനദണ്ഡങ്ങൾ വച്ചല്ലേ നിയമനം. പി.എസ്.സി. റാങ്ക് ലിസ്റ്റുകളെല്ലാം പ്രസിദ്ധീകരിക്കുന്നു, കാലാവധി തീരുന്നു. പാവപ്പെട്ട ആളുകൾ, സാധാരണ വിദ്യാഭ്യാസമുള്ളവർ, അവർക്കുള്ള ക്വാളിഫിക്കേഷനുമായി തെരുവിൽ അലയുകയാണ്. അങ്ങയുടെ പുതിയ കേരളത്തിൽ 37 ലക്ഷത്തോളം വരുന്ന കുടുംബങ്ങളുടെ അവസ്ഥ എന്താണ്; എന്തെങ്കിലും പദ്ധതിയുണ്ടോ? അങ്ങ് കോർപ്പറേറ്റുകളുടെ വരവിനെക്കുറിച്ച് അഭിമാനംകൊള്ളുന്നത് കണ്ടു. അത്രയ്ക്ക് അഭിമാനം കൊള്ളേണ്ട കാര്യമൊന്നുമില്ലായിരുന്നു. ഇപ്പോൾ അങ്ങയുടെ ബഡ്ജറ്റുകൊണ്ട് വന്നതാണോ; ടെക്നോപാർക്കിൽ, ഇൻഫോ പാർക്കിൽ, സൈബർ പാർക്കിൽ അവിടെയെല്ലാം ഭീമൻ നിക്ഷേപങ്ങൾ വരുന്നത് അങ്ങയുടെ ബഡ്ജറ്റ് കൊണ്ടാണല്ലോ. സാധാരണ ക്വാളിഫിക്കേഷനുള്ള

യുവതീയുവാക്കൾക്ക് ജോലിയുണ്ടാക്കിക്കൊടുക്കാനുള്ള ഒരു പാക്കേജ് പ്രഖ്യാപിച്ചിരുന്നെങ്കിൽ വാസ്തവത്തിൽ കേരളത്തോടെ അങ്ങ് നീതി ചെയ്യുവെന്ന് പറയാമായിരുന്നു. പൂർണ്ണമായും അങ്ങത് കണ്ടില്ലെന്ന് നടിച്ചു. ഗുരുതരമായ വീഴ്ചകൾ വരുത്തിയിട്ട് വോട്ട് ഓൺ അക്കൗണ്ട് പാസ്സാക്കണമെന്ന് പറയുന്നത് വിശ്വസിക്കാൻ സാധിക്കുന്നില്ല. അതിശക്തമായി ഞാൻ ഇതിനെ എതിർക്കുന്നു.

ശ്രീ. ഐ. ബി. സതീഷ്: സർ, ഈ വോട്ട് ഓൺ അക്കൗണ്ടിനെ പിന്തുണയ്ക്കുകയാണ്. ഇന്ന് കേന്ദ്ര ബഡ്ജറ്റിന്മേലുള്ള ചർച്ച പാർലമെന്റിൽ ആരംഭിക്കുന്ന ദിവസമാണ്. ഫാസിസത്തിന്റെ വിഷപ്പുകയേറ്റ് ഇന്ത്യൻ ജനാധിപത്യം സ്തംഭമാകുന്ന നാളുകളിലാണ് കേന്ദ്ര ബഡ്ജറ്റ് അവതരിപ്പിക്കുന്നത്. കേന്ദ്ര ബഡ്ജറ്റിനെ സംബന്ധിച്ച് പൊതുവിൽ അംഗീകരിക്കപ്പെട്ട ഒരു വിശകലനം വന്നുകഴിഞ്ഞിട്ടുണ്ട്. പ്രകടന പത്രികയിൽ പറയുന്നതെല്ലാം നടപ്പാക്കേണ്ടതില്ലെന്ന് രാജ്യം ഭരിക്കുന്ന പാർട്ടിയുടെ ദേശീയ നേതൃത്വം പ്രഖ്യാപിച്ചുകഴിഞ്ഞു. അപ്പോഴാണ് ബഡ്ജറ്റിന്റെ പുറംചട്ടയിൽ പ്രകടനപത്രിക അവതരിപ്പിക്കാൻ ബഡ്ജറ്റിനെ ദുരുപയോഗം ചെയ്ത നേതൃത്വമാണ് ബി.ജെ.പി.-യുടേതെന്ന പൊതുവിശകലനം വന്നിരിക്കുന്നത്.

ബഡ്ജറ്റ് നിലപാടുകൾ പ്രതിഫലിക്കുന്ന കണ്ണാടി കൂടിയാണ്. Umberto Eco ഫാസിസത്തെ നിരീക്ഷിച്ച ഒരു ചിന്തകനാണ്. നിതാന്ത ഫാസിസം എന്ന പുസ്തകംതന്നെ അദ്ദേഹം എഴുതിയിട്ടുണ്ട്. അതിൽ ഫാസിസത്തിന്റെ 11 ലക്ഷണങ്ങൾ യുക്തിഭദ്രമായി അവതരിപ്പിച്ചിട്ടുണ്ട്. അതിൽ രണ്ട് കാര്യങ്ങൾ കേന്ദ്ര ബഡ്ജറ്റിലുടനീളം പ്രതിഫലിക്കുന്നുണ്ടെന്ന് കാണാനാകും. അതിലൊന്ന്, വ്യത്യസ്തതയെ വെറുക്കുന്ന രാഷ്ട്രീയമാണ് ഫാസിസത്തിന്റേത്. രണ്ട്, മധ്യവർഗ്ഗത്തിൽ നിന്ന് ഉരുത്തിരിയുന്ന, മധ്യവർഗ്ഗത്തിന്റെ ഉരുത്തിരിയലിനെ രാഷ്ട്രീയ നേട്ടത്തിനുവേണ്ടി ഉപയോഗിക്കുക എന്നതാണ്. വെറുപ്പിന്റെ രാഷ്ട്രീയം നമ്മൾ കണ്ടുകൊണ്ടിരിക്കുകയാണ്. ബി.ജെ.പി. ഉയർത്തിപ്പിടിക്കുന്ന ഫാസിസ്റ്റ് രാഷ്ട്രീയത്തിനെതിരായ ശക്തമായ നിലപാട് എടുക്കുന്നതുകൊണ്ട് ഈ കൊച്ചു കേരളത്തെ എത്രത്തോളം അവഗണിക്കുകയും പകയോടെ പെരുമാറുകയുമാണെന്ന് ഈ ബഡ്ജറ്റിലൂടെ നമുക്ക് കാണാൻ കഴിയും. ശബരിമലയെ ദേശീയ പൈതൃക തീർത്ഥാടന കേന്ദ്രമായി പ്രഖ്യാപിക്കുമെന്ന് ബി.ജെ.പി. നേതൃത്വം കുറേകാലമായി തുടർച്ചയായി പറഞ്ഞുകൊണ്ടിരിക്കുന്നു, അത് ബഡ്ജറ്റിൽ കാണാനില്ല. റീജിയണൽ ക്യാൻസർ സെന്ററിനെ ദേശീയ ക്യാൻസർ ഇൻസ്റ്റിറ്റ്യൂട്ടായി ഉയർത്തുമെന്ന്

പറഞ്ഞു, അത് കാണാനില്ല. എയിംസ് കേരളത്തിന് അനുവദിക്കുമെന്ന് പറഞ്ഞു, അത് കാണാനില്ല. കഞ്ചിക്കോട്ട് റെയിൽവേ ഫാക്ടറിക്കുവേണ്ടി പണം അനുവദിച്ചിട്ടില്ല. കേരളത്തെ പകയോടെ കാണുന്ന സമീപനം കേന്ദ്ര ബഡ്ജറ്റിൽ കാണുന്നു. മറ്റൊന്ന് മധ്യവർഗ്ഗത്തിൽ നിന്നുള്ള ഉരുത്തിരിയൽ. എണ്ണത്തിൽ കൂടുതലുള്ള മധ്യവർഗ്ഗത്തെ സാമ്പത്തിക ആനുകൂല്യങ്ങൾ വഴി വരുതിയിൽ നിർത്താനുള്ള ശ്രമം കേന്ദ്ര ബഡ്ജറ്റിൽ കാണാൻ പറ്റും. 5 ലക്ഷം രൂപ നികുതി സ്റ്റാമ്പ് വർദ്ധിപ്പിച്ചത് അടക്കമുള്ള കാര്യങ്ങൾ. ഏറ്റവും പരിഹാസ്യമായ ഒരു കാര്യം, രാജ്യത്തെമ്പാടും ചെമ്പതാകയ്ക്ക് കീഴിൽ ആളിക്കത്തിക്കൊണ്ടിരിക്കുന്ന കർഷക രോഷത്തെ അണയ്ക്കാൻ ഒരു കുടുംബങ്ങളുംകൊണ്ട് കഴിയുമെന്ന മിഥ്യ ധാരണയാണ് 6000 രൂപയുടെ കർഷക പെൻഷൻ എന്ന പ്രഖ്യാപനം. നമ്മുടെ മുന്നിൽ കണക്കുകളുണ്ട്. തെലങ്കാന സർക്കാർ റൈരുബന്ധ്യ എന്ന പദ്ധതിയിലൂടെ 10000 രൂപയാണ് പ്രതിവർഷം കർഷകർക്ക് കൊടുക്കുന്നത്. ഒഡീഷയിൽ കാലിയ എന്ന പദ്ധതിയിലൂടെ പ്രതിവർഷം 25000 രൂപയുടെ പെൻഷൻ കർഷകർക്ക് കൊടുക്കുന്നു. കേരളത്തിൽ നെൽകർഷകർക്ക് മാത്രം പ്രതിവർഷം 45000 രൂപ, വിവിധ പെൻഷനുകളായി 14400 രൂപ. ജനങ്ങളെ പരിഹാസ്യരാക്കാൻ

ബഡ്ജറ്റിനെപ്പോലും ഉപയോഗിക്കാൻ മടിക്കാത്ത കേന്ദ്ര ബഡ്ജറ്റ് അവിടെ നിൽക്കുമ്പോഴാണ് കേരള ബഡ്ജറ്റിനെ നമ്മൾ വിശകലനം ചെയ്യേണ്ടത്. എന്റെ മനസ്സിൽ പെട്ടെന്ന് ഓടിവരുന്നത് ഓഫ്ഫീസ് ക്രിസ്റ്റാരിയോ എന്ന സൗത്ത് ആഫ്രിക്കൻ അത്ലറ്റിനെയാണ്. രണ്ട് കാലുകളും മുറിച്ച് മാറ്റപ്പെട്ട് ചലിക്കാൻപോലും കഴിയാത്ത അവസ്ഥയിൽ ലോക അത്ലറ്റിക് മീറ്റിൽ കായിക താരങ്ങളോട് മത്സരിച്ച് വിജയിക്കാൻ ശ്രമിച്ച ആ അത്ലറ്റിന്റെ മാനസികാവസ്ഥയോടുകൂടിയാണ് കേരളത്തിലെ ഗവൺമെന്റ് മുന്നോട്ട് പോയിക്കൊണ്ടിരിക്കുന്നത്. പ്രതിസന്ധികളെ അതിജീവിക്കാനുള്ള നിശ്ചയദാർഢ്യം, ആത്മധൈര്യം കൈമുതലായി ഈ ഗവൺമെന്റ് മുന്നോട്ട് പോയിക്കൊണ്ടിരിക്കുകയാണ്. അതിന്റെ പ്രതിഫലനം എന്താണ്? ഐക്യരാഷ്ട്രസഭയും നീതി ആയോഗ് ചേർന്ന് തയ്യാറാക്കിയ സുസ്ഥിര വികസന ലക്ഷ്യ സൂചികയിൽ ദേശീയ ശരാശരിയെക്കാൾ 12 പോയിന്റ് മുകളിലാണ് കേരളത്തിന്റെ സ്ഥാനം എന്നത് കേരളത്തിലെ ഗവൺമെന്റിന്റെ ഇച്ഛാശക്തിയുടെ തെളിവാണ്. കേരളം പുതുക്കിപ്പണിയാൻ, നവകേരളത്തെ സൃഷ്ടിക്കാൻ നമ്മൾ ഒരുമിക്കണം. നവകേരളമെന്ന് പറയുന്നത് സിമെന്റും ഇഷ്ടികയുംകൊണ്ട് കെട്ടിപ്പടുക്കാനാകുന്നതല്ല. മനസ്സുകളെ



പുതുക്കിപ്പണിയുകയെന്ന ഒന്നാമത്തെ ദൗത്യമാണ് ഈ ഗവൺമെന്റ് നിർവ്വഹിക്കുന്നത്. മഹാനായ സോക്രട്ടീസ് മനുഷ്യന്റെ മനസ്സുകളെ മൂന്നായി വിശദീകരിക്കുന്നുണ്ട്. ഒന്ന്, ബലമുള്ള മനസ്സുകൾ ആശയങ്ങളെക്കുറിച്ച് ചിന്തിക്കുകയും ആശയങ്ങളുടെ ആകാശത്തേക്ക് കണ്ണോടിക്കുകയും ചെയ്യും. രണ്ട്, ശരാശരി മനസ്സുകൾ സംഭവങ്ങളെക്കുറിച്ച് ചിന്തിക്കും. മൂന്ന്, നിലവാരമില്ലാത്ത മനസ്സുകൾ വ്യക്തികളിലേക്ക് മാത്രം ചുരുങ്ങിക്കൂടും. നിലവാരമില്ലാത്ത മനസ്സുകൾക്ക് ജീർണ്ണതകൂടി ബാധിച്ചാൽ എന്താവും എന്നതിന്റെ തെളിവാണ് കേരളത്തിലെ പ്രതിപക്ഷം എന്നുപറയാൻ ഞാൻ ആഗ്രഹിക്കുകയാണ്. സംസ്ഥാന ബഡ്ജറ്റിന്റെ പുറംചട്ട മഹാനായ അയ്യൻകാളി പഞ്ചമി എന്ന പെൺകുട്ടിയേയുംകൊണ്ട് പള്ളിക്കൂടത്തിൽ പോകുന്ന ചിത്രമാണ്. എന്റെ നാട്ടിലാണ് കണ്ടലക്കുടി പള്ളിക്കൂടം; ഇന്നത്തെ ഊരൂട്ടമ്പലം ഗവൺമെന്റ് യു.പി.എസ്. എന്റെ ആദ്യത്തെ നിയമസഭാ പ്രസംഗത്തിൽ ഞാൻ കണ്ടല ലഹളയുടെ ചരിത്രവും കണ്ടലക്കുടി പള്ളിക്കൂടത്തിന്റെ ചരിത്രവും പരിചയപ്പെടുത്താൻ ശ്രമിച്ചതാണ്. ഈ നിയമസഭാ സമ്മേളനത്തിനിടയിലാണ് പഞ്ചമി പഠിച്ച പള്ളിക്കൂടം ഹൈടെക് ആക്കാൻ 4.25 കോടി രൂപ അനുവദിച്ച ബഹുമാനപ്പെട്ട തീരദേശ വികസന

വകുപ്പുമന്ത്രി ശ്രീമതി ജെ. മേഴ്സിക്ക് അമ്മ അവിടെയെത്തിയത്. ആ ചിത്രം കണ്ടപ്പോൾ യഥാർത്ഥത്തിൽ സ്മരണകൾ ഇരമ്പിയാർത്ത് അഭിമാനംകൊണ്ട് ഞങ്ങൾ നിന്നു. എന്നാൽ പ്രതിപക്ഷം കണ്ടതെന്താണ്; ആ ചിത്രം വരച്ച സന്ദർഭത്തെയാണ്. ചിത്രകാരൻ വരച്ച ആ നിമിഷത്തെക്കുറിച്ച് മാത്രം കാണാൻ കഴിയുന്ന ഹ്രസ്വദൃഷ്ടികളായി അവർ മാറിയിരിക്കുന്നു എന്നതിന്റെ തെളിവല്ലേ അത്. തീർച്ചയായും കേരളത്തെ വീണ്ടെടുക്കാൻ നമുക്ക് കഴിയും. 1957 മുതലുള്ള കേരളത്തിന്റെ ആറ് പതിറ്റാണ്ട് പിന്നിട്ട രാഷ്ട്രീയ ചരിത്രത്തിലെ ഏറ്റവും ആവേശകരമായ അനുഭവമായ ഈ ഗവൺമെന്റ്, സംയമനം സൃഷ്ടിക്കുകയാണ്. മതനിരപേക്ഷ ഉള്ളടക്കമുള്ള ഒരു ഗവൺമെന്റ്, ജാതിയുടെയും മതത്തിന്റെയും സമുദായത്തിന്റെയും കഴൽക്കണ്ണാടിയിലൂടെയല്ലാതെ മനുഷ്യനെ നോക്കിക്കാണാൻ ശ്രമിക്കുന്നു. വോട്ട് രാഷ്ട്രീയത്തിനപ്പുറം ഇവിടെ മനുഷ്യൻ ജീവിക്കുന്നുണ്ട്. ആ മനുഷ്യന്റെ കഷ്ടപ്പാടുകളെ മനസ്സിലാക്കാനുള്ള കഴിവ് ഭരണാധികാരികളുടെ കണമെന്ന സന്ദേശമാണ് ഈ ഗവൺമെന്റ് മുന്നോട്ടുവയ്ക്കുന്നത്. ആ സന്ദേശമാണ് ഈ ബഡ്ജറ്റിലും പ്രതിഫലിക്കുന്നത്. തൂണിക്കടകളിൽ ഇരിപ്പിടമില്ലാതെ വലഞ്ഞിരുന്ന നമ്മുടെ സഹോദരിമാർക്ക്, അമ്മമാർക്ക് ഇരിക്കാൻ

ഇരിപ്പിടമൊരുക്കി കൊടുത്തത് ഈ ഗവൺമെന്റാണ്. അവർക്ക് പെൻഷൻ ഒരുക്കിക്കൊടുത്തത് ഈ ഗവൺമെന്റാണ്. ട്രാൻസ്ജെൻഡറുകൾ എന്നുപറയുന്ന ഒരു വിഭാഗം നമുക്കിടയിൽ ജീവിക്കുന്നുണ്ട്, അവരെ പരിഗണിക്കാൻ തയ്യാറായത് വോട്ടുരാഷ്ട്രീയം മുൻനിർത്തിയല്ല. എല്ലാ ആദിവാസി കുടുംബങ്ങളിൽ നിന്നും ഒരാൾക്ക് സർക്കാർ സർവ്വീസിൽ ഇടം വേണമെന്ന് തീരുമാനിച്ചത് ഈ ഗവൺമെന്റാണ്. അങ്ങനെ പറയാൻ ഇടങ്ങിയാൽ....., കേരളത്തിൽ പുതിയ ചരിത്രം സൃഷ്ടിക്കുന്ന, ഒരു യഥാർത്ഥ നവകേരളം..., പുതിയ മനസ്സുമായി പുതിയ കേരളത്തെ, തലമുറകളെ മുൻകൂട്ടി കാണാനുള്ള കഴിവ് പ്രകടമാക്കുന്ന ഗവൺമെന്റ്. ഇതിന് കാരണമാകുന്നത് തീർച്ചയായും ഒരു ആശയമാണ്, പ്രത്യയ ശാസ്ത്രമാണ്. മഹാനായ കാരൽ മാർക്സും ഏംഗൽസും മുന്നോട്ടുവച്ച പരിസ്ഥിതിയെയും സമൂഹത്തെയും സ്ത്രീയെയും പരിഗണിക്കുന്ന ഒരു ആശയത്തിന്റെ പിൻബലത്തോടുകൂടിയാണ് ഈ ഗവൺമെന്റിന് മുന്നോട്ടുപോകാൻ കഴിയുന്നത്. ബഡ്ജറ്റ് പ്രസംഗത്തിൽ തളിപ്പറമ്പ് മണ്ഡലത്തോടൊപ്പം കാട്ടാക്കട മണ്ഡലത്തിലെ ജലസംരക്ഷണ പ്രവർത്തനങ്ങളെ പ്രശംസിച്ചതിനെ ഞാൻ അഭിമാനത്തോടെ അതിലേറെ നന്ദിയോടെ ഓർക്കുന്നു. തീർച്ചയായും അത്തരം പ്രോത്സാഹനങ്ങളും

പ്രശംസകളും അനിവാര്യമായ തുടർ പ്രവർത്തനങ്ങൾക്ക് ഞങ്ങൾക്ക് കരുത്തുപകരുക തന്നെ ചെയ്യും. സ്ത്രീ സമൂഹത്തിന്റെ ശാക്തീകരണത്തിനു വേണ്ടി നടത്തുന്ന പ്രവർത്തനങ്ങളെ പ്രോത്സാഹിപ്പിക്കുന്ന സമീപനം ഈ ഗവൺമെന്റ് സ്വീകരിക്കുന്നുണ്ട്. ഈ ഗവൺമെന്റ് അവതരിപ്പിച്ച ഈ ബഡ്ജറ്റിന്റെ പൊതുസമീപനത്തെ, ചുരുക്കിപ്പറഞ്ഞാൽ അത് ഇങ്ങനെയാണ്; ഫ്രാൻസിസ് മാർപാപ്പ ക്രിസ്തസ് നാളുകളിൽ നൽകിയ ഒരു സന്ദേശമുണ്ട്. സമന്വായ മനുഷ്യരിലെ അസമത്വം വലിയ തിന്മയാണ്. അസമത്വവും ദാരിദ്ര്യവും വ്യത്യസ്തമായ അവസ്ഥകളാണ്. ദാരിദ്ര്യത്തിന്റെ പങ്കുവയ്ക്കലല്ല. സമ്പത്തിന്റെ നീതിപൂർവ്വമായ വിതരണമാണ് വേണ്ടത്. അങ്ങനെ സമ്പത്തിന്റെ നീതിപൂർവ്വമായ വിതരണംവഴി പുതിയ കേരളത്തെ സൃഷ്ടിക്കാനുള്ള യഥാർത്ഥ ശ്രമമാണ് ഈ ബഡ്ജറ്റിലൂടെ പ്രതിഫലിക്കുന്നത്. അതുകൊണ്ട് ഈ വോട്ട് ഓൺ അക്കൗണ്ടിനെ പിന്തുണച്ചുകൊണ്ട് നിർത്തുന്നു.

ശ്രീ. പി. കെ. ബഷീർ: സർ, ഈ വോട്ട് ഓൺ അക്കൗണ്ടിനെ എതിർക്കുകയാണ്. നാടൻ ഭാഷയിൽ ഒരു ചൊല്ലുണ്ട്. പേരിന് നായാട്ട്, കൂട്ടാൻ മത്തന്റെ ഇല. പഴയ കാരണവന്മാരൊക്കെ നായാട്ടിന് പോകുമ്പോൾ വീട്ടിൽ ഭക്ഷണമുണ്ടാക്കുന്ന സമയത്ത് കൂട്ടാനൊന്നുമുണ്ടാക്കണ്ട എന്ന്

പറയാറുണ്ട്. പിന്നീട് നായാട്ടിന് പോയി തിരിച്ചുവരുമ്പോൾ ഒന്നും കിട്ടില്ല, മത്തന്റെ ഇല താളിച്ച ചോരേ ഉണ്ടാകൂ. അതുപോലെയാണ് ഈ ബഡ്ജറ്റ്. കേട്ടാൽ എന്തൊക്കെയോ ആണെന്ന് തോന്നും, പക്ഷെ ഉള്ളിലോട്ട് പോയി നോക്കിയാലെ ഇതിന്റെ കഥ അറിയുകയുള്ളൂ. ഞാൻ ബഹുമാനപ്പെട്ട ധനകാര്യമന്ത്രിയോട് ചോദിക്കട്ടെ, ബഡ്ജറ്റും വോട്ട് ഓൺ അക്കൗണ്ടും രണ്ടും കൂടി പറയാം. കാരണം 2019-20-ലെ നാലുമാസത്തെ വോട്ട് ഓൺ അക്കൗണ്ടാണല്ലോ നടപ്പാക്കുന്നത്. 2018-19-ൽ അങ്ങ് ഞങ്ങളോട് 50 പ്രൊപ്പോസലുകൾ തരാൻ പറഞ്ഞു, 100 കോടി രൂപ. 2019-20 ൽ അങ്ങ് പുസ്തകത്തിന്റെ കനം കുറയ്ക്കുവാനും നമ്മളെ കുറയ്ക്കുവാനും വേണ്ടി 20 പ്രൊപ്പോസലുകൾ തരാൻ പറഞ്ഞു, 50 കോടി രൂപ. ഇതിൽ എത്രയെണ്ണം നടപ്പാക്കിയിട്ടുണ്ട്? അങ്ങ് വളരെ സമർത്ഥനായ ഒരു സാമ്പത്തിക വിദഗ്ദ്ധനാണ്. എന്നാൽ അങ്ങേയ്ക്ക് ഇത്രയും കൗശലം രാഷ്ട്രീയത്തിലുണ്ടെന്നുള്ളത് മനസ്സിലായത് ബഡ്ജറ്റിന്റെ ബുക്ക് കണ്ടപ്പോഴാണ്. ഇവിടെയിരിക്കുന്ന 140 അംഗങ്ങളിൽ ആർക്കെങ്കിലും ആ ബുക്ക് വായിച്ചിട്ട് ഏതാണ് അവനവന്റെ മണ്ഡലത്തിലെ വർക്ക് എന്ന് കണ്ടുപിടിക്കാൻ കഴിഞ്ഞോ? കഴിയില്ല. ഒന്ന്, പാറശ്ശാലയാണെങ്കിൽ

അതിന്റെ അടിയിൽ കണ്ണൂർ, അതിന്റെ അടിയിൽ തളിപ്പറമ്പ്, അതിന്റെ അടിയിൽ ഏറനാട്, അതിന്റെ അപ്പുറത്തുപോയാൽ പൊന്നാനി. മുമ്പാണെങ്കിൽ ഉത്തരമേഖല, ദക്ഷിണമേഖല എന്നിങ്ങനെ ഓരോ സർക്കിളുകളുണ്ടായിരുന്നു. ഇവിടെയിരിക്കുന്ന ആൾക്കാരൊക്കെ അന്തം വിട്ടുനിൽക്കുകയാണ്.

ബഹുമാനപ്പെട്ട ധനകാര്യ വകുപ്പുമന്ത്രി അങ്ങ് കഴിഞ്ഞ കാലത്തെ ബഡ്ജറ്റിനെ കോട്ടയം, മലപ്പുറം, പാലാ എന്നൊക്കെ പറഞ്ഞിരുന്നല്ലോ. കഴിഞ്ഞ പ്രാവശ്യത്തെ ബഡ്ജറ്റിനെ സംബന്ധിച്ച് എന്റെ ബഹുമാന്യനായ സ്പോഹിതൻ എൻ. ഷംസുദ്ദീൻ എം.എൽ.എ. ചോദിച്ച ഒരു ചോദ്യമുണ്ട്. അതിലേയ്ക്ക് ഞാൻ പിന്നീട് വരാം. 495.37 കോടി രൂപയുടെ വികസന പ്രവർത്തനങ്ങളാണ് ഈ ബഡ്ജറ്റിൽ അങ്ങയുടെ മണ്ഡലത്തിൽ നടക്കുന്നതെന്ന് അങ്ങ് പറഞ്ഞത് മലയാള മനോരമയിൽ വന്നിട്ടുണ്ട്. അതിൽ തന്നെ ആലപ്പുഴയിലെ മൊബിലിറ്റി ഹബ്ബ് മന്ത്രി ശ്രീ. ജി. സുധാകരന്റെ മണ്ഡലത്തിലല്ലേ. അദ്ദേഹത്തെയും നിങ്ങളെയും ഉൾപ്പെടുത്തി. അങ്ങ് പറഞ്ഞു 500 കോടി. ശ്രീ. ജി. സുധാകരൻ മന്ത്രിയുടെ കാര്യത്തിൽ ഡോ. ടി. എം. തോമസ് ഐസകിന്റെ അക്കൗണ്ടിൽ പോകുകയാണെങ്കിൽ

നിങ്ങൾക്ക് ആകെ 140 കോടി രൂപയേയുള്ളൂ. നേരെ മറിച്ച്, ആ പാവപ്പെട്ട ഭക്ഷ്യവകുപ്പുമന്ത്രി സി.പി.ഐ.യിലെ ശ്രീ. പി. തിലോത്തമന് എത്രയാണ് കൊടുത്തത്? ആകെ 5 കോടി 80 ലക്ഷം രൂപ. നിങ്ങൾക്കുവേണ്ടി ഭയങ്കരമായി പറയുന്ന ശ്രീമതി യു. പ്രതിഭയ്ക്ക് കിട്ടിയത് 12-13 കോടിയേ ഉള്ളൂ. ഇതൊന്നും ഞാൻ പറഞ്ഞതല്ല. ശ്രീ. എ. കെ. ബാലൻ മിനിസ്റ്റർ, നല്ലൊരു മന്ത്രിയായിരുന്നു, ഇപ്പോൾ തേരട്ട മുഖത്തുകൂടെ പാഞ്ഞ പോലെയാണ്. ആകെ വിളറി വിളത്തിട്ടുണ്ട്. അദ്ദേഹത്തിന്റെ ഫണ്ട് മുഴുവൻ വെട്ടിക്കുറച്ചു. 40 ശതമാനം ആദിവാസി ഫണ്ടാണ് വെട്ടിക്കുറച്ചത്. അംബേദ്കർ കോളനി പദ്ധതിക്കും പി. കെ. കാളൻ പദ്ധതിക്കും 110 കോടി രൂപ പ്രഖ്യാപിച്ചു. അത് 60 കോടി രൂപയായി കുറച്ചു. ആദിവാസി പുനരധിവാസ പാക്കേജിന് നീക്കിവച്ചത് 35 കോടി രൂപ, അതും കുറച്ചു. ഇത് ഞാൻ പറയുകയല്ല, ശ്രീ. എ. കെ. ബാലൻ മന്ത്രിക്ക് നെഞ്ചത്ത് കൈവച്ച് പറയാൻ സാധിക്കുമോ? കഴിയില്ല. നിങ്ങളുടെ ഗവൺമെന്റ് പബ്ലിഷ് ചെയ്ത കണക്കാണ്. ഇന്ദിരാ ആവാസ് യോജനയ്ക്ക് 20 കോടി രൂപ- 3 കോടി രൂപയാക്കി. പിന്നെയെങ്ങിനെ സെൻട്രൽ ഫണ്ടിന് മാച്ചിംഗ് ഫണ്ട് വയ്ക്കുക. നിങ്ങൾ ചെയ്തില്ലല്ലോ. അതുപോലെ എസ്.ജി.എസ്.വൈ. പദ്ധതിക്ക് 13 കോടി

രൂപയിൽ നിന്ന് 5 കോടി രൂപയാക്കി. ഇതൊക്കെ ആദിവാസികൾക്കുള്ളതാണ്.

ബഹുമാനപ്പെട്ട സ്പീക്കർ നല്ലൊരു കമ്മ്യൂണിസ്റ്റാണ്. അങ്ങയുടെ കാര്യം ഞങ്ങൾക്കേ പറയാൻ സാധിക്കുകയുള്ളൂ. അങ്ങയ്ക്ക് പറയാൻ കഴിയില്ല. തിരൂർ പടിഞ്ഞാറേക്കര തീരദേശ തുടക്കപാലത്തിന് 2016-17 ൽ 500 കോടി രൂപ അനുവദിച്ചിരുന്നു. അങ്ങ് നെഞ്ചത്തു കൈവച്ചു പറയൂ, ആ തുക എവിടെ പോയി. ആ പാർട്ടിക്കുവേണ്ടി സിന്ദാബാദ് വിളിച്ച് എത്രയോ സിമ്പോസിയം നടത്തി. എത്രയോ സമരം നടത്തി. എസ്.എഫ്.ഐ., ഡി.വൈ.എഫ്.ഐ.യുടെ അഖിലേന്ത്യാ പ്രസിഡന്റായിരുന്ന ബഹുമാനപ്പെട്ട നമ്മുടെ മാനന്യനായ സ്പീക്കർ. ഞങ്ങൾക്കൊന്നും നിങ്ങൾ തരണ്ട. അതൊക്കെ ബഹുമാനപ്പെട്ട സ്പീക്കർക്ക് കൊടുത്തോ, എന്നാലും ഞങ്ങൾക്ക് സന്തോഷമേയുള്ളൂ. ഒന്ന് കൊടുത്തുകണ്ട് മരിച്ചാൽ മതിയെന്നുള്ളതാണ് എന്റെ ആഗ്രഹം. മലപ്പുറം ജില്ലയിൽ 79 കോടി രൂപയാണ് ഡോ. കെ. ടി. ജലീലിന്റെ മണ്ഡലത്തിലേയ്ക്ക് നീക്കിവെച്ചിരിക്കുന്നത്. ബഹുമാനപ്പെട്ട സ്പീക്കർക്ക് 12.5 കോടി രൂപ.

മി. സ്പീക്കർ: ശ്രീ. പി. കെ. ബഷീർ, അങ്ങ് പറഞ്ഞ കണക്ക് തെറ്റാണ്.



ശ്രീ. പി. കെ. ബഷീർ: അങ്ങയ്ക്ക് 2016-17 ബഡ്ജറ്റിൽ 500 കോടി

രൂപയുടെ തുകപാലം കിട്ടിയിട്ടുണ്ടോ? ഇല്ലെങ്കിൽ പറഞ്ഞാൽ മതി. പിന്നെ 1000 കോടി രൂപയുടെ പൊന്നാനി തുറമുഖം. പ്രൈവറ്റ് സെക്ടറാണെങ്കിലും എവിടെയും നടന്നില്ലല്ലോ. അതിനല്ലേ അങ്ങ് ഒരു മാസം മുമ്പ് പത്ര സമ്മേളനം വിളിച്ചത്. 2018-19-ലെ ബഡ്ജറ്റിനെ സംബന്ധിച്ച് ഡോ. ടി. എം. തോമസ് ഐസകിന്റെ ഒരു മറുപടിയുണ്ട്. 20 ശതമാനം തുക വകയിരുത്തിയിട്ടുള്ള എല്ലാ പ്രവൃത്തികളുടെ പേരും അവ ഉൾപ്പെടുന്ന നിയോജകമണ്ഡലങ്ങളും ഉൾപ്പെടെയുള്ള വിശദവിവരങ്ങളും വ്യക്തമാക്കാമോ എന്ന് 27-02-2018-ന് എന്റെ ബഹുമാന്യനായ സ്പോഹിതൻ ശ്രീ. എൻ. ഷംസുദ്ദീന് അങ്ങ് ഒരു മറുപടി കൊടുത്തിട്ടുണ്ട്. ആ മറുപടിയാണിത്. എല്ലാവരും ഒന്ന് വായിക്കണം. എല്ലാവർക്കും ഒരു കോപ്പിതരാം. അദ്ദേഹം വളരെ സുതാര്യനും നീതിമാനും കുറച്ചു വിവരവുമുള്ള മനുഷ്യനാണെന്ന് വിചാരിച്ചിട്ടാണ് ഞാൻ ഇതൊക്കെ പറയുന്നത്. പക്ഷെ വേറൊന്നുണ്ട്, തെറ്റ് ചൂണ്ടിക്കാണിച്ചാൽ അദ്ദേഹം തിരുത്തിക്കൊള്ളും. 2018-19-ൽ ആലപ്പുഴ മണ്ഡലത്തിലെ 13 വർക്കിനാണ് 20 ശതമാനമുള്ളത്. ആകെ 54 മണ്ഡലത്തിലാണ് 2018-19-ലെ 20 ശതമാനം തുക വകയിരുത്തിയത്. അതിൽ 13 എണ്ണം അദ്ദേഹത്തിനാണ്. ഞങ്ങൾ

പ്രതിപക്ഷത്തെ 9 ആളുകൾക്കുമാത്രമാണ് 20 ശതമാനമുള്ളത്. ബാക്കിയുള്ളത് നിങ്ങൾക്ക്. അപ്പോൾ എവിടെ സുതാര്യത.

അങ്ങ് എപ്പോഴും ഒരു സ്വപ്നത്തെക്കുറിച്ച് പറയാറുണ്ട്. പത്ത് വർഷം മുമ്പും പറഞ്ഞിരുന്നു, 50000 കോടി രൂപയുടെ ഒരു ഹൈസ്കീഡ് ട്രെയിൻ. ആ കാലത്ത്, 30 കോടി രൂപ അതിനായി പ്രഖ്യാപിച്ചു. ഈ വർഷം നിർമ്മാണം തുടങ്ങുമെന്നാണ് ഡോ. ടി. എം. തോമസ് ഐസക് പറയുന്നത്. ഞാൻ ബി.കോം ഫസ്റ്റ് ക്ലാസൊന്നുമല്ല, പ്രീ-ഡിഗ്രിയാണ്, വലിയ കുഴപ്പമൊന്നുമില്ല. ഇതുവരെ സാധ്യതാപഠനം പോലും പൂർത്തിയാക്കാത്ത ഒരു പദ്ധതി, ഇനി സാധ്യതാപഠനവും ഡി.പി.ആർ.ഉം ഉണ്ടാക്കി കേന്ദ്ര സർക്കാരിന്റെ അംഗീകാരവും വാങ്ങി ആയിരം ഹെക്ടർ സ്ഥലം ഏറ്റെടുത്ത് അമ്പതിനായിരം കോടി രൂപയുണ്ടാക്കി ഈ വർഷം പണി തുടങ്ങുമെന്ന് ആളുകൾ വിശ്വസിക്കുമോ; മുഖ്യമന്ത്രി ഉൾപ്പെടെയുള്ളവരെ സമ്മതിക്കണം. ഇത് എങ്ങനെ മുഖ്യമന്ത്രി ക്യാബിനറ്റിൽ അംഗീകരിച്ചു എന്നാണ് ഞാൻ ചോദിക്കുന്നത്. അപ്പോഴേ മുഖ്യമന്ത്രി കട്ട് ചെയ്യേണ്ടതല്ലേ; ചെയ്തില്ലല്ലോ.

ബഡ്ജറ്റിൽ പ്രഖ്യാപിക്കുന്ന പദ്ധതികൾക്ക് മോണിറ്ററിംഗ് വേണ്ടേ?

ബഹുമാന്യനായ എ. പി. അനിൽകുമാർ 27-02-2018-ലെ നിയമസഭയിൽ

ചോദിച്ച ചോദ്യത്തിന് വിവരം ശേഖരിച്ചുവരുന്നു എന്ന മറുപടിയല്ലാതെ ഇന്നേവരെ ബഡ്ജറ്റ് വർക്ക് ക്ലിയറായി ചെയ്യാനായി മോണിറ്റർ ചെയ്യുമെന്ന് പറഞ്ഞിട്ടില്ല.

ലൈഫ് ഭവന പദ്ധതിക്ക് കഴിഞ്ഞ പ്രാവശ്യം 2000 കോടി രൂപ കൊടുത്തുവെന്ന് പറഞ്ഞു. നിങ്ങൾ കൊടുത്തോ? അപ്പുറത്തിരിക്കുന്ന ബഹുമാന്യനായ എല്ലാ അംഗങ്ങളും നിഷ്കഷമായി ഇക്കാര്യത്തിൽ ആത്മപരിശോധന നടത്തുമോ? പഞ്ചായത്തിന്റെ തനത് ഫണ്ടിലെ പ്ലാൻ ഫണ്ടിൽ നിന്ന് 20 ശതമാനവും ബ്ലോക്ക് പഞ്ചായത്തിലെ പ്ലാൻ ഫണ്ടിൽ നിന്ന് 10 ശതമാനവും ജില്ലാ പഞ്ചായത്തിലെ പ്ലാൻ ഫണ്ടിൽ നിന്ന് 10 ശതമാനവും ഉൾപ്പെടെ ആകെ 40 ശതമാനം തുക പഞ്ചായത്തിന് കൊടുത്തു. ആദ്യ ഗഡു ജൂൺ-ജൂലൈ മാസത്തിൽ ലൈഫ് പദ്ധതിക്കായി കൊടുത്തിട്ടുണ്ട്. അതല്ലാതെ, തറ പണി കഴിഞ്ഞ്, ലിന്റിൽ ഭാഗമെത്തി, ചിലത് വാർപ്പ് കഴിഞ്ഞിട്ടും രണ്ടാം ഗഡു കൊടുത്തോ; നിങ്ങൾ എവിടെയാണ് കൊടുത്തത്. അന്ന് അങ്ങ് പറഞ്ഞു 2000 കോടി രൂപ കൊടുക്കുമെന്ന്. പഞ്ചായത്ത് കൊടുത്തിട്ടില്ലല്ലോ; നിങ്ങൾ എന്നെ വിമർശിക്കണ്ട, കാര്യം പറഞ്ഞാൽ മതി. എവിടെ കൊടുത്തിട്ടുണ്ട്? വകുപ്പുമന്ത്രിക്ക് പറയാൻ കഴിയുമോ ? ഞാനും

ബഹുമാന്യനായ ജലീൽ മന്ത്രിയും കൂടി എന്റെ മണ്ഡലത്തിലെ ഒരു പഞ്ചായത്തിൽ 40 ആളുകൾക്ക് ജൂലൈ 24-ാം തീയതി ലൈഫ് പദ്ധതിയുടെ ഒന്നാം ഗഡു കൊടുത്തു. രണ്ടാം ഗഡു തുക ഇതുവരെയും ലഭിച്ചിട്ടില്ല. എവിടെയാണ് വരുന്നത്. പണം തരണ്ടേ; നിങ്ങൾ ഇപ്പോൾ ഹഡ്കോയിൽ നിന്ന് എടുത്തു. ഇതിൽ ഗവൺമെന്റിന് എന്ത് മുടക്കാനുള്ളത്. 2000-2500 കോടി രൂപ എന്ന് നിങ്ങൾ പറയുന്നു. പഞ്ചായത്തിന്റെ പ്ലാൻ ഫണ്ടിൽ നിന്ന് ഓരോ കൊല്ലവും ഈ കൊടുക്കുന്ന 20 ശതമാനം കട്ട് ചെയ്യും. ആകെ നിങ്ങൾക്കുള്ളത് മേസ്റ്ററി പണിയാണ്. അതിന്റെ പലിശ മാത്രമേ ഗവൺമെന്റ് കൊടുക്കുന്നുള്ളൂ. അല്ലാതെ 2000-2500 കോടി രൂപയൊന്നും കൊടുക്കുന്നില്ല. എന്നിട്ട് നിങ്ങൾ ഇങ്ങനെ പറയുകയാണ് 50,000 രൂപ, ഒന്നര, രണ്ടര.... പട്ടികജാതികാർക്കും പട്ടികവർഗ്ഗക്കാർക്കും പഞ്ചായത്തിന്റെ പ്ലാൻ ഫണ്ടിലെ അവരുടെ വിഹിതത്തിൽ നിന്നാണ് കൊടുക്കുന്നത്. ബഹുമാനപ്പെട്ട ധനകാര്യവകുപ്പുമന്ത്രി അതൊന്ന് ആലോചിക്കണം. നിങ്ങൾ ഇതൊന്ന് പഠിക്കൂ. വെറുതെ അതുമിതും പറഞ്ഞിട്ട് കാര്യമുണ്ടോ ?

ബഹുമാനപ്പെട്ട ധനകാര്യ വകുപ്പുമന്ത്രി, ഖണ്ഡിക 23-ൽ പറയുന്നത്, ഇന്ത്യയിലെ കോർപ്പറേറ്റ് നിക്ഷേപം കേരളത്തിൽ നിന്ന് വഴിമാറി

ഒഴുകുകയാണ് ആ സ്ഥിതിക്ക് മാറ്റം ഉണ്ടാകണമെന്ന്. ആരാണ് ഇതിന് കാരണക്കാർ; നിങ്ങളല്ലേ? കോർപ്പറേറ്റുകളോടുള്ള കമ്മ്യൂണിസ്റ്റ് വിരോധത്തിന്റെ പേരിൽ കേരളത്തെ പിന്നോട്ടുടിച്ചത് കമ്മ്യൂണിസ്റ്റ് സർക്കാർ മാത്രമാണ്. ഇപ്പോഴും കോർപ്പറേറ്റുകൾക്ക് എതിരല്ലേ? ഫേയ്സ് ബുക്ക് പോസ്റ്റിടുന്ന, യുദ്ധം ചെയ്യുന്ന നിങ്ങളുടെ സൈബർ കമ്മികൾക്ക് ഈ ബഡ്ജറ്റാണ് വായിച്ച് കേൾപ്പിച്ചു കൊടുക്കണം. അവരോടൊന്നിനും നന്നായിട്ട് അവരോടൊന്ന് പറയാൻ പറയൂ.

മതിലിന്റെ സ്മാരകവും നവോത്ഥാനത്തെയും കുറിച്ച് പറഞ്ഞു. എന്റെ ചെറുപ്പക്കാലത്ത് കുട്ടികൾ ഒരുമിച്ച് പുഴയുടെ അടുത്തുചെന്ന് അതിലേയ്ക്ക് മുത്രമൊഴിക്കും. എന്നിട്ട് പുഴയിലെ വെള്ളം കൂടിയത് എന്തൊക്കെയാണെന്ന് പറയും. അതുപോലെയാണ്. നവോത്ഥാനം ഉണ്ടാക്കാനാണിത്. കേരളത്തിന്റെ സാമൂഹ്യ മനസ്ഥിതിക്ക് നിങ്ങളൊഴുക്കി വിടുന്നത് മാലിന്യ വൈകൃതങ്ങളാണ്. അതിനൊന്നും നവോത്ഥാനം എന്ന വാക്കിനെ നിങ്ങൾ വയ്ക്കണ്ട. കാലം, ലോകം, ചരിത്രം ഒക്കെ സിദ്ധാന്തമാണ് നിങ്ങൾക്ക്. അഹങ്കാരം കേറിക്കൊള്ളൂ. പണ്ട് ഒരു സിനിമയിൽ കുതിരവട്ടം പപ്പ പറയുന്നുണ്ട് 12x12 സ്പാനർ കൊണ്ട് റിപ്പയർ ചെയ്ത് പിടിക്കാനുള്ള കട്ടപ്പറത്തുള്ള റോഡ്

റോളറാണെന്ന്. കമ്മ്യൂണിസ്റ്റ് പാർട്ടിക്കാർ പറയുന്ന സ്ഥിതി സമത്വ സമൂഹം നിലവിൽ വന്നു എന്നിരിക്കട്ടേ; ഒരു മനുഷ്യന് എന്തൊക്കെയുണ്ടാകും. ദേഷ്യം, സ്നേഹം, അസൂയ, മനുഷ്യന് പല കാര്യങ്ങളുണ്ടാകും. അതിന് കമ്മ്യൂണിസ്റ്റ് പ്രസ്ഥാനത്തിന് മരുന്ന് എവിടെയാണ്? മനുഷ്യന് ശാന്തിയും സമാധാനവും സ്വസ്ഥതയും കിട്ടണമെങ്കിൽ ഒരു പ്രാർത്ഥന വേണ്ടേ; അതൊരു ആരാധനയല്ലേ; നിങ്ങൾക്ക് എവിടെയാണുള്ളത്; നിങ്ങൾക്ക് അതില്ലല്ലോ? പിന്നെ എന്തിനാണ് നിങ്ങൾ ഇതിങ്ങനെ പറഞ്ഞുകൊണ്ട് നടക്കുന്നത്. വിശ്വാസവും പ്രാർത്ഥനയും. അത് ഗുരുക്കന്മാർ, പ്രവാചകന്മാർ, പടച്ചോൻ ഇവരൊക്കെ പറഞ്ഞതാണ്. ആത്മീയ നേതാക്കന്മാർ, ആത്മീയാചാര്യന്മാർ, അവരുടെയടുത്ത് പോയിട്ടല്ലേ നടക്കുകയുള്ളൂ. അതിന് നിങ്ങൾക്കെന്താണ്?

ഈ മന്ത്രിസഭയിൽ പത്തിരപത് മന്ത്രിമാരുണ്ടല്ലോ; ലോക ചരിത്രത്തിൽ ഏതെങ്കിലുമൊരു ഗവൺമെന്റ് ചീഫ് സെക്രട്ടറി അധ്യക്ഷനായിട്ട് ആണോ പെണ്ണോ ആണെന്ന് തിരിച്ചറിയാൻ വേണ്ടി ഉന്നതാധികാര സ്ഥിതി കൂടിയത് നിങ്ങളുടെ ഭരണത്തിലല്ലാതെ വേറെ എവിടെയാണുള്ളത്. ശബരിമലയിൽ കയറിയ 51 സ്ത്രീകളുടെ ലിസ്റ്റ് കൊടുത്തപ്പോൾ അതിൽ ആണം പെണ്ണും ഏതെന്ന് തിരിച്ചറിയാൻ വേണ്ടി ചീഫ് സെക്രട്ടറി അധ്യക്ഷനായുള്ള

കമ്മിറ്റി വെച്ചിരിക്കുന്നു. ലോകത്ത് ഇന്നുവരെ വെച്ചിട്ടുണ്ടോ; നാണവും ഉള്ളപ്പോഴുണ്ടോ നിങ്ങൾക്ക്. ഇതൊരു ഭരണമാണോ? ചീഫ് സെക്രട്ടറി അധ്യക്ഷനായ ഉന്നതാധികാര സമിതി 51 പെണ്ണുങ്ങളെയും ആണുങ്ങളെയും പരിശോധിച്ചു. നിങ്ങൾക്ക് 51 നോട്ട് ഇഷ്ടമാണ്. അത് എനിക്കറിയാം. 51 വെട്ടല്ലെ വെട്ടിയത്. നിങ്ങൾക്ക് ഇഷ്ടമുണ്ടാകും. വെർച്വൽ ക്യൂ അവിടെയില്ലേ; ആളെ നിർത്തിയില്ലേ; ആ നേരത്ത് അറിയാൻ സാധിക്കില്ലേ ? ഇങ്ങനെയാണെങ്കിൽ അടുത്ത പ്രാവശ്യം എം. എം. മണി മാഡം, സുധാകരൻ സാറിനെ സുധാ മേഡം എന്ന് പറഞ്ഞ് പെണ്ണാക്കില്ലേ. അങ്ങനെ ചെയ്യാൻ പാടുണ്ടോ? നിങ്ങൾ ആലോചിച്ചു നോക്കൂ.

ഈ സർക്കാർ ട്രഷറിയിൽ നിധികളുടെ കണക്കെടുക്കാൻ തീരുമാനിച്ചു എന്ന് പറഞ്ഞു. അവിടെ കണക്കില്ലേ? അങ്ങ് പ്രസംഗിച്ചതാണല്ലോ സ്കോംബ് റൂമിലെ നിധിയുടെ കണക്കെടുക്കുമെന്ന്. അങ്ങനെയാണെങ്കിൽ പുരാവസ്തുവിൽ ബഡ്ജറ്റ് പ്രസംഗവും അങ്ങനെയും കൊണ്ടിരുന്നതിയാൽ പോരെ; വേറെ എന്തെങ്കിലും വേണോ? സർക്കാർ ഉദ്യോഗസ്ഥന്മാർക്ക് ആരോഗ്യ ഇൻഷുറൻസ് കൊണ്ടുവരമെന്ന് പറഞ്ഞു. പാരാസെറ്റമോൾ ഗുളികയുടെ പത്തൊണ്ണത്തിന്റെ പണമെങ്കിലും ഉദ്യോഗസ്ഥന്മാർക്ക് നിങ്ങൾ ആരോഗ്യ

ഇൻഷുറൻസ് വഴി കൊടുത്തിട്ടുണ്ടോ ?

ബഹുമാനപ്പെട്ട സി. കെ. ഹരീന്ദ്രൻ പ്രിയങ്കാ ഗാന്ധിയുടെ സൗന്ദര്യത്തെക്കുറിച്ച് പ്രസംഗിക്കുകയുണ്ടായി. പടച്ചോൻ ഓരോരുത്തർക്ക് സൗന്ദര്യം കൊടുക്കുന്നതിൽ നിങ്ങൾ എന്തിനാണ് അസൂയപ്പെടുന്നത്. പണ്ഡിറ്റ് ജവഹർലാലിന്റെ മകളായ ഇന്ദിരാഗാന്ധിയുടെ മകൻ രാജീവ്ഗാന്ധിക്കുണ്ടായ കുട്ടിയാണ്. അതിന് അതിന്റേതായ സൗന്ദര്യമുണ്ടാകുമല്ലോ; അഥവാ നിങ്ങൾക്ക് എടങ്ങോറാണെങ്കിൽ കണ്ണിൽ സൂര്യമയിട്ടാൽ മതി. ആ പെൺകുട്ടി പൊളിറ്റിക്കൽ സയൻസിൽ ബിരുദമെടുത്തതാണ്. അതൊക്കെ ഇന്ത്യാരാജ്യം ഭരിക്കാനുള്ളതാണ്. അതിനൊക്കെ താവഴിയുണ്ട്. നിങ്ങളെപ്പോലെ..... ഇന്നലെ സ്വന്തം ഭർത്താവിനെ എൻഫോഴ്സ്മെന്റ് ചോദ്യം ചെയ്യാൻ പോയപ്പോൾ പറഞ്ഞത്, ഞാൻ എന്റെ ഭർത്താവിനെയാണ്, എന്റെ കുടുംബത്തെയാണ് .....എന്ന് പറഞ്ഞു. നിങ്ങൾ രാഷ്ട്രീയം പറയുന്നു. ഐശ്വര്യമായിട്ടെ കിട്ടിയാൽ നിങ്ങൾ സ്ഥാനാർത്ഥിയാക്കില്ലേ?..... നിങ്ങൾ വെറുതെയട് പറയുകയാണ്. കോൺഗ്രസിനെക്കുറിച്ച് പറയണ്ട. നിങ്ങൾ 20 സീറ്റ് കിട്ടുമെന്ന് പറഞ്ഞത് ശരിയാണ്. ഞങ്ങൾക്കും നിങ്ങൾക്കും 20 സീറ്റ് കിട്ടും. പിന്നെ നമ്മളെല്ലാവരും കൂടി ശ്രീ. രാഹുൽ ഗാന്ധിക്ക് പിന്തുണയും



കൊടുക്കും. അതല്ലാതെ വേറൊന്നും സംഭവിക്കാൻ പോകുന്നില്ല. അതുകൊണ്ട് ഈ വോട്ട് ഓൺ അക്കൗണ്ടിനെ എതിർത്തുകൊണ്ട് ഞാൻ അവസാനിപ്പിക്കുന്നു.

ശ്രീ. സി. കെ. ശശീന്ദ്രൻ : സർ, 2019-20 സാമ്പത്തിക വർഷത്തേയ്ക്കുള്ള

വോട്ട് ഓൺ അക്കൗണ്ടിനെ അനുകൂലിക്കുകയാണ്. വലിയ ഒരു പ്രളയത്തിനു ശേഷമാണ് നവകേരള നിർമ്മാണത്തിനുവേണ്ടിയുള്ള പദ്ധതിയുമായി ഈ സർക്കാർ മുന്നോട്ട് പോകുന്നത്. വലിയ നിശ്ചയദാർഢ്യത്തോടുകൂടിയാണ് ഇതിൽ ഇടപെടുന്നതെന്ന് നമുക്ക് കാണാൻ വേണ്ടി കഴിയും. കേന്ദ്ര ഗവൺമെന്റ് കേരളത്തെ രാഷ്ട്രീയ വിവേചനം കൊണ്ട് നമുക്ക് അർഹതപ്പെട്ട ഫണ്ട് പോലും നിഷേധിക്കുകയാണ്. സാലറി ചലഞ്ച് പരാജയപ്പെടുത്തുന്നതിൽ ബി.ജെ.പി.യും കോൺഗ്രസ്സും യു.ഡി.എഫ്.ഉം ഒരേ നിലപാട് സ്വീകരിച്ചത് കാണാൻ കഴിയും. മകൾ മരിച്ചാലും മരുമകന്റെ കണ്ണനീർ കാണണമെന്ന് പറയുന്ന പഴഞ്ചൊല്ലിനെ അനുസ്മരിപ്പിക്കുന്ന രീതിയിൽ കേരളത്തിന്റെ പുനർ നിർമ്മാണത്തിന് സഹായകരമല്ലാത്ത നിലപാടാണ് യു.ഡി.എഫ്.ഉം ബി.ജെ.പി.യും കേരളത്തിൽ സ്വീകരിച്ചതെന്ന് നമുക്ക് കാണാൻ കഴിയും. അതിനെക്കൊണ്ടും അതിജീവിച്ചുകൊണ്ടാണ് 25 പദ്ധതികൾ പ്രഖ്യാപിച്ചുകൊണ്ട്

നവകേരള നിർമ്മാണത്തിനുവേണ്ടി കേരളത്തിലെ ജനങ്ങളുടെ പിന്തുണയോടുകൂടി ഈ സർക്കാർ മുന്നോട്ട് പോകുന്നത്. പഠഞ്ഞ കാര്യങ്ങൾ ഒന്നൊന്നായി നടപ്പിലാക്കുന്ന സർക്കാരാണെന്ന് നമുക്ക് കാണാൻ കഴിയും.

എന്നാൽ എനിക്ക് മുമ്പ് നേരത്തെ സംസാരിച്ച യു.ഡി.എഫ്.ലെ അംഗങ്ങളായ ശ്രീ. സണ്ണി ജോസഫും ശ്രീ. പി. ഉബൈദുള്ളയും കണ്ണൂർ വിമാനത്താവളവുമായി ബന്ധപ്പെട്ട് എത്രമാത്രം നണപ്രചരണമാണ് നടത്തിക്കൊണ്ടിരിക്കുന്നത്. 1997-ലെ നായനാർ സർക്കാരിന്റെ കാലത്താണ് കണ്ണൂർ വിമാനത്താവളത്തിന്റെ പദ്ധതി ആരംഭിക്കുന്നത്. അന്ന് ദേവഗൗഡ പ്രധാനമന്ത്രിയും ഇബ്രാഹിം വ്യോമയാന വകുപ്പുമന്ത്രിയും ആയിരുന്നു. 200 കിലോ മീറ്ററിനുള്ളിൽ മറ്റൊരു വിമാനത്താവളം അനുവദിക്കില്ലെന്നുള്ളതിന് പ്രത്യേക അനുവാദം വാങ്ങിച്ച് അന്നത്തെ ഗവൺമെന്റാണ് നടപടി ആരംഭിച്ചത്. അന്നത്തെ നായനാർ മന്ത്രിസഭയിലെ അംഗമായിരുന്നു ഇന്നത്തെ മുഖ്യമന്ത്രി. അദ്ദേഹത്തിന്റെ നേതൃത്വത്തിലാണ് ഭൂമി ഏറ്റെടുക്കാനുള്ള നടപടികളെല്ലാം സ്വീകരിച്ചത്. കണ്ണൂർ കളക്ടേറ്റിൽ ഭൂമി എടുക്കുന്നതിന് വേണ്ടിയുള്ള ഓഫീസ് ആരംഭിച്ചു. പിന്നീട് വന്ന ശ്രീ. എ. കെ. ആന്റണി സർക്കാർ ഓഫീസ് അടച്ചുപൂട്ടി. വീണ്ടും ശ്രീ. വി. എസ്. അച്യുതാനന്ദൻ

അധികാരത്തിൽ വന്നപ്പോൾ ശ്രീ. കോടിയേരി ബാലകൃഷ്ണൻ മന്ത്രിയായി. അദ്ദേഹത്തിന്റെ നേതൃത്വത്തിലാണ് ഭൂമി എടുക്കാനുള്ള നടപടിയെല്ലാം ത്വരിതപ്പെടുത്തിയത്. പിന്നീട് വന്ന ശ്രീ. ഉമ്മൻ ചാണ്ടിക്ക് ഓഫീസ് അടച്ചുപൂട്ടാൻ കഴിഞ്ഞില്ല അത്രത്തോളം കാര്യങ്ങൾ മുന്നോട്ട് പോയി. ബാക്കി കാര്യങ്ങൾ അവർ ചെയ്തു. ചെയ്ത കാര്യങ്ങൾ ഞങ്ങളൊരക്കിലും നിഷേധിച്ചോ? പക്ഷെ, ആ സർക്കാരിന്റെ അവസാനകാലത്ത് ഉദ്ഘാടന പ്രഹസനം നടത്തി ആളുകളെ പറ്റിച്ചു വോട്ടാക്കി മാറ്റാൻ നിങ്ങൾ നോക്കി. ജനങ്ങൾ നിങ്ങളെ തിരിച്ചറിഞ്ഞു. നിങ്ങൾക്ക് വോട്ട് നൽകിയില്ല, പരാജയപ്പെടുത്തി അതല്ലേ യാഥാർത്ഥ്യം. അതിനുശേഷം ഈ ഗവൺമെന്റ് വന്ന് പണിയെല്ലാം പൂർത്തിയാക്കി കണ്ണൂർ വിമാനത്താവളം യാഥാർത്ഥ്യമാക്കി. യു.ഡി.എഫ്.ന്റെ അംഗങ്ങൾക്കെല്ലാം ഇനി വിമാനത്തിൽ ... സഭാംഗങ്ങൾക്കെല്ലാം പങ്കെടുക്കാൻ വേണ്ടി കഴിയും. ആ അർത്ഥത്തിലേക്ക് മാറ്റിയല്ലോ? അതിനെയാണ് നിങ്ങൾ കാണേണ്ടത്. ചരിത്രത്തെ വളച്ചൊടിക്കാൻ ശ്രമിക്കരുത്.

1957-ലെ ഒന്നാമത്തെ ഇ.എം.എസ്. ഗവൺമെന്റാണ് പൊതുവിദ്യാഭ്യാസത്തിന് വലിയ പ്രാധാന്യം കൊടുത്തത്. പ്രതിപക്ഷനേതാവുപോലും ഒരിക്കലും പറയാനാഗ്രഹിക്കാത്ത, വിമോചന

സമരമെന്ന കപ്രസിദ്ധമായ സമരത്തിലൂടെ ആ ഗവൺമെന്റിനെ താഴെയിറക്കി. പക്ഷേ ആ ഗവൺമെന്റ് നാട്ടിലാകെ, മക്കളെ പഠിപ്പിക്കണമെന്ന് രക്ഷിതാക്കളെ പഠിപ്പിച്ചു, ഒരു പൗരബോധമുണ്ടാക്കിയെടുത്തു. കോൺഗ്രസ്സ് നേതൃത്വം ഒരു ഗവൺമെന്റിനെ പിരിച്ചുവിട്ടെങ്കിലും രാജ്യത്ത് വലിയ പുരോഗതിയുണ്ടാക്കുകയും വിദ്യാഭ്യാസത്തിന്റെ പ്രാധാന്യം മനസ്സിലാക്കിക്കുകയും ചെയ്തു. അതാണ് പിന്നൊരു സർക്കാർ ഇപ്പോൾ ചെയ്തുകൊണ്ടിരിക്കുന്നതെന്ന് കാണാൻ കഴിയും. സ്കൂളുകളിൽ കുട്ടികൾ അധികമായി വന്നപ്പോൾ അതൊക്കെ ഞങ്ങളുടെ കഴിവുകൊണ്ടാണെന്ന് പറയാൻ, എത്ര നാണംകെട്ട രീതിയിലാണ് നിങ്ങൾ പ്രചരണം നടത്തിക്കൊണ്ടിരിക്കുന്നത്. ആരണിത് വിശ്വസിക്കുക; കോൺഗ്രസ്സിന്റെ അനുഭാവികൾ വിശ്വസിക്കുമോ? നിങ്ങളുടെ ഭരണകാലത്ത് ഏതെങ്കിലും കോൺഗ്രസ്സ് നേതാക്കൾ അൺ എയ്ഡഡ് വിദ്യാലയങ്ങളിൽനിന്ന് കുട്ടികളുടെ പേര് വെട്ടി സർക്കാർ സ്കൂളുകളിൽ ചേർത്തോ? ഈ ഗവൺമെന്റ് വന്നതിനുശേഷം വിദ്യാഭ്യാസം പരമപ്രധാനമാണെന്ന് മനസ്സിലാക്കി നല്ലരീതിയിലല്ലേ കാര്യങ്ങൾ ചെയ്തിരിക്കുന്നത്. ആ യാഥാർത്ഥ്യം നിങ്ങൾ കാണണ്ടേ? തെറ്റായ രീതിയിൽ കാര്യങ്ങൾ പറഞ്ഞാൽ അത് നാടാകെ

വിശ്വസിക്കുമെന്നുള്ള ധാരണ ഇനിയെങ്കിലും കോൺഗ്രസ്സ് ഉപേക്ഷിക്കണം.

കിഫ്ബിയെക്കുറിച്ച് എന്തെല്ലാം അബദ്ധങ്ങളാണ് നിങ്ങൾ പറയുന്നത്.

ഞാൻ എന്റെ മണ്ഡലത്തിലെ കാര്യം മാത്രം പറയാം. 268 കോടി 11 ലക്ഷം

രൂപയുടെ കിഫ്ബിയിലുള്ള പണികളാണ് അവിടെ നടന്നുകൊണ്ടിരിക്കുന്നത്.

റോഡുകൾ, മലയോര ഹൈവേ, വിദ്യാലയങ്ങൾ, സ്റ്റേഡിയം, ശബരിമല

ഇടത്താവളം എന്നിവയുടെ പണികൾ നടന്നുകൊണ്ടിരിക്കുകയാണ്. ഇതെല്ലാം

ജനങ്ങൾ കാണുകയല്ലേ; ഇതെല്ലാം മറച്ചുവെച്ചിരിക്കുകയാണോ? കിഫ്ബിയുടെ

സെറ്റ് എടുത്ത് പരിശോധിച്ചുനോക്കിയാൽ യു.ഡി.എഫ്. എം.എൽ.എ.-

മാരുൾപ്പെടെയുള്ള എല്ലാ എം.എൽ.എ.-മാരുടെയും മണ്ഡലങ്ങളിലെ വർക്കുകൾ

കാണാൻ കഴിയും. അതിന് നിങ്ങൾ എന്താണ് മറുപടി പറയുന്നത്? എ.കെ.ജി.

സെന്ററിൽനിന്നുള്ള ഔദാര്യമല്ല. എ.കെ.ജി. സെന്ററിന് പണം കൊടുക്കുന്ന

ഏർപ്പാടല്ലെന്ന് എല്ലാവർക്കുമറിയാം. എ.കെ.ജി. സെന്റർ സി.പി.ഐ.(എം)-

ന്റെ ഓഫീസ് മാത്രമല്ല ഈ നാടിന്റെ പൊതു സ്വത്താണെന്നും എ.കെ.ജി.

പഠന ഗവേഷണകേന്ദ്രം അവർ നടത്തിയിട്ടുള്ള പഠന കോൺഗ്രസ്സിന്റെ

നയങ്ങളാണെന്നും അതാണ് ഈ ഗവൺമെന്റ്

നടപ്പിലാക്കിക്കൊണ്ടിരിക്കുന്നതെന്നും യു.ഡി.എഫ്. അംഗങ്ങൾ

മനസ്സിലാക്കണം. ആധുനിക കേരളത്തിന്റെ ശില്പിയായിട്ടുള്ള ഇ.എം.എസ്.-ന്റെയും എ.കെ.ജി.-യുടെയുമൊക്കെ പാർട്ടിയായ കമ്മ്യൂണിസ്റ്റ് പാർട്ടിയുടെ ആസ്ഥാനമാണ് എ.കെ.ജി. സെന്റർ. അവിടെ രാജ്യത്തെക്കുറിച്ചും ജനങ്ങളെക്കുറിച്ചുമാണ് ചർച്ച ചെയ്യുന്നത്. ആ ജനങ്ങളുടെ പ്രശ്നങ്ങൾ പരിഹരിക്കുന്നതിനുള്ള മാർഗ്ഗനിർദ്ദേശങ്ങൾ കൊടുക്കുന്ന നയത്തിന്റെ ഭാഗമായിട്ടാണ് എൽ.ഡി.എഫ്. എം.എൽ.എ.-മാർക്ക് നൽകുന്നതുപോലെ യു.ഡി.എഫ്. എം.എൽ.എ.-മാർക്കും പണം നൽകാൻ ഈ ഗവൺമെന്റും ആ ഗവൺമെന്റിന് നേതൃത്വം കൊടുക്കുന്ന ധനകാര്യ വകുപ്പുമന്ത്രിയും മറ്റ് മന്ത്രിമാരും തയ്യാറാകുന്നതെന്നുള്ള സന്ദേശം രാജ്യത്തുണ്ടെന്ന് കാണാൻ കഴിയണം. എ.കെ.ജി. സെന്ററിനെ നിങ്ങൾ കളിയാക്കിക്കോ. പക്ഷേ ആധുനിക കേരളത്തിന്റെ വികാസവുമായി ബന്ധപ്പെട്ട് കമ്മ്യൂണിസ്റ്റ് പ്രസ്ഥാനത്തെ തള്ളിപ്പറയാൻ ഈ ലോകത്ത് ആർക്കാണ് കഴിയുക? രാഷ്ട്രീയ തിമിരം ബാധിച്ച് എന്തും വിളിച്ചുപറയുന്ന നിലപാട് സ്വീകരിക്കാൻ പാടില്ല.

ലൈഫ് പദ്ധതിയെക്കുറിച്ച് ഇവിടെ പറഞ്ഞു. എന്റെ ജില്ലയിൽ 7525 വീടുകൾ പൂർത്തീകരിച്ചിട്ടുണ്ട്. ഇത് പത്രവാർത്തയാണ്. കഴിഞ്ഞ ദിവസം കളക്ടറുടെ അദ്ധ്യക്ഷതയിൽ യോഗം ചേർന്ന് റിവ്യൂ നടത്തിയതാണ്. ബാക്കി

വീടുകളുടെ പൂർത്തീകരണം നടന്നുകൊണ്ടിരിക്കുകയാണ്. ഈ കാര്യങ്ങൾ നിങ്ങൾ കാണാതിരിക്കുന്നത് എന്താണ്? പ്രളയശേഷമുള്ള ഭവന നിർമ്മാണത്തിനുവേണ്ടി 248 വീടുകൾക്കുള്ള ഒന്നാം ഗഡു പണം കൊടുത്തുകഴിഞ്ഞു. അവിടെ ചില പ്രശ്നങ്ങളുണ്ട്. വനം വകുപ്പിന്റെ അനുവാദം ലഭിക്കാത്തതിന്റെയും സംയുക്ത സർവ്വേ നടത്തിയിട്ടുള്ള നിയന്ത്രണത്തിന്റെയും പ്രളയം ബാധിച്ച പ്രദേശമെന്ന നിലയ്ക്ക് പാരിസ്ഥിതികാഘാത പഠനം പൂർത്തിയാക്കാത്തതിന്റെയും ഫലമായി വീടുകൾ കൊടുക്കാൻ കഴിയുന്നില്ല. ബഹുമാനപ്പെട്ട മുഖ്യമന്ത്രിയുടെ ഇടപെട്ട് അടിയന്തരമായി അതിന് പരിഹാരം കാണാൻ കഴിയണം.

കാർഷിക മേഖല - പ്രളയത്തിനുശേഷം ഈ ഗവൺമെന്റ് 15 കോടി 41 ലക്ഷം രൂപയാണ് കർഷകർക്ക് നഷ്ടപരിഹാരമായി നൽകിയിട്ടുള്ളത്. എസ്.ഡി.ആർ.എഫ്.-ൽ കേന്ദ്ര ഗവൺമെന്റിന്റെ വിഹിതം 68 ലക്ഷം രൂപയാണ്. ബാക്കിമുഴുവൻ ഈ ഗവൺമെന്റ് കൊടുത്തിരിക്കുകയാണ്. ഇൻഷുറൻസ് ചെയ്ത കർഷകർക്ക് രണ്ടരക്കോടി രൂപയാണ് വിതരണം ചെയ്തിരിക്കുന്നത്. കൃഷിഭൂമി നഷ്ടപ്പെട്ടവർക്ക് 6 കോടി 81 ലക്ഷം രൂപ നഷ്ടപരിഹാരമായി കൊടുത്തു. 1058 ഹെക്ടർ സ്ഥലത്ത് നെൽകൃഷി

ചെയ്യുന്നതിനുവേണ്ടി 84.65 ടൺ വിത്ത് വിതരണം ചെയ്തു. 8.7 ലക്ഷം ടൺ വാഴക്കന്നുകൾ വിതരണം ചെയ്തു. 1500 ഏക്കർ സ്ഥലത്ത് വാഴകൃഷി ചെയ്യുന്നതിനുള്ള പരിപാടി നടപ്പിലാക്കിക്കൊണ്ടിരിക്കുകയാണ്. പമ്പുസെറ്റുകൾ നന്നാക്കുന്നതിനുവേണ്ടി 5 കോടി 81 ലക്ഷം രൂപ ചെലവഴിച്ചു. 5000 ഹെക്ടർ സ്ഥലത്ത് കുരുമുളക് കൃഷിയുടെ പുനരുദ്ധാരണത്തിനുവേണ്ടിയുള്ള പരിപാടി നടപ്പിലാക്കി. 12 ലക്ഷം പച്ചക്കറി തൈകൾ വിതരണം ചെയ്തു. ഈ രീതിയിൽ കാർഷിക മേഖലയെ ശക്തിപ്പെടുത്തുകയാണ്. 5 സെന്റ് ഭൂമിയുള്ളവരും കാപ്പി കൃഷി ചെയ്യുന്ന നാടാണ് വയനാട്. ആ കാപ്പി കൃഷിക്കാർക്ക് എന്തുമാത്രം ആവേശമാണുണ്ടായിട്ടുള്ളത്. കോൺഗ്രസ്സിന്റെ മുൻനേതാക്കളുടെപ്പോലെയുള്ള ആളുകളും മുൻ കോഫി ബോർഡ് അംഗങ്ങളുമെല്ലാം എന്നെ വിളിച്ച് ഈ ഗവൺമെന്റിനെ അഭിനന്ദിച്ചു. അവരുടെയെല്ലാം പേരെടുത്തുപറയാൻ ഞാനുദ്ദേശിക്കുന്നില്ല. അവർ ആരൊക്കെയാണെന്നുള്ളത് നിങ്ങൾക്കറിയാം. ഇത് നല്ല പദ്ധതിയാണെന്ന് അവരെല്ലാം പറഞ്ഞു. അത് നന്നായി നടത്തണമെന്നും അവരുടെ സഹകരണമുണ്ടാകുമെന്നും അറിയിച്ചു. വയനാട്ടിലെ കാപ്പിയുമായി ബന്ധപ്പെട്ട് ഈ ഗവൺമെന്റ് എടുത്ത നിലപാടുകൾ കാപ്പി



കൃഷിക്കാർക്ക് വലിയ ആത്മവിശ്വാസം പകരുന്നതും പുതിയൊരുന്മേഷം പകരുന്നതുമല്ലേ?

ലോകത്തിന്റെതന്നെ ആദ്യത്തെ കാർബൺ ന്യൂട്രൽ ജില്ലയായി വയനാട് മാറുകയാണ്. കാർബൺ ന്യൂട്രൽ (കാർബൺ ഓക്സിജനം) പശ്ചാത്തലത്തിലുണ്ടാക്കുന്ന വയനാട്ടിലെ എല്ലാ ഉല്പന്നങ്ങൾക്കും ലോകത്തിന്റെ നെറുകയിൽ വലിയ രീതിയിലുള്ള മാറ്റങ്ങളുണ്ടാകും. ലോക മാർക്കറ്റിൽ വലിയ മാറ്റമുണ്ടാകുമെന്ന കാര്യത്തിൽ ആർക്കാണ് സംശയമുള്ളത്. അതിന് മുൻകയ്യെടുത്ത ധനകാര്യ വകുപ്പുമന്ത്രിയെ പ്രത്യേകം അഭിനന്ദിക്കാൻ ഈ സന്ദർഭം ഞാൻ വിനിയോഗിക്കുകയാണ്.

വയനാടുമായി ബന്ധപ്പെട്ട് ചർച്ച ചെയ്തിരുന്ന ഏറ്റവും പ്രധാനപ്പെട്ട ചില വിഷയങ്ങളാണ് റെയിൽവേയുടെ കാര്യവും രാത്രി യാത്രാനിരോധനവും. രാത്രി യാത്രാനിരോധനത്തിന്റെ ഫലമായി എലിവേറ്റഡ് ഹൈവേയുണ്ടാക്കാനുള്ള പണത്തിന്റെ പകുതി ഞങ്ങൾ ചെലവഴിക്കുമെന്ന് ഈ ഗവൺമെന്റ് വളരെ ധൈര്യപൂർവ്വം പറഞ്ഞു. തലശ്ശേരി - മൈസൂർ റെയിൽവേ, നിലമ്പൂർ - നഞ്ചൻകോട് റെയിൽവേ ഇവ രണ്ടും കേരള റെയിൽവേ ഡെവലപ്മെന്റ് കോർപ്പറേഷനെ (കെ.ആർ.ഡി.സി.) ഏല്പിച്ചിരിക്കുകയാണ്.

ഞാൻ ഇന്നലെ കെ.ആർ.ഡി.സി.-യുടെ ഓഫീസുമായി ബന്ധപ്പെട്ടപ്പോൾ ഡി.പി.ആർ. തയ്യാറാക്കാൻ അവരെ ചുമതലപ്പെടുത്തിയിട്ടുണ്ടെന്ന് അതിലെ ആളുകൾ എന്നോട് പറയുകയുണ്ടായി. കർണ്ണാടക ഗവൺമെന്റിന്റെ അനുകൂല നിലപാടുണ്ടാകണം. ബഹുമാനപ്പെട്ട പ്രതിപക്ഷനേതാവ് വയനാട്ടിൽ വന്ന് അവിടത്തെ എം.എൽ.എ.-യേയും കൂട്ടി അന്നത്തെ കർണ്ണാടക മുഖ്യമന്ത്രി ശ്രീ. കെ. സിദ്ധരാമയ്യയെ കാണാൻ പോയി. കുതിരവട്ടം പപ്പു പറഞ്ഞതുപോലെ ഇപ്പോൾ ശരിയാക്കിത്തരാമെന്ന് പറഞ്ഞു. കർണ്ണാടക ഗവൺമെന്റിൽനിന്നും യാതൊരു അനുകൂല നിലപാടുമുണ്ടായില്ല. നമുക്ക് സംയുക്തമായി പോരാടണം. നിങ്ങൾ ഒരു ഹർത്താലൊക്കെ നടത്തി. പക്ഷേ സംയുക്തമായി നിൽക്കേണ്ട കാര്യമാണത്. ഒരനുകൂല പിന്തുണയും കർണ്ണാടക ഗവൺമെന്റിന്റെ ഭാഗത്തുനിന്നുമുണ്ടാകുന്നില്ല. കേരളത്തിലെ ഗവൺമെന്റ് ഉദ്യോഗസ്ഥന്മാരുമായി നിരവധി തവണ ചർച്ച നടത്തി അനുകൂല അന്തരീക്ഷമുണ്ടാക്കി എടുത്തിട്ടുണ്ട്. ഒരു മന്ത്രിതല ചർച്ചയ്ക്ക് കേരളത്തിലെ ഗവൺമെന്റ് മുൻകയ്യെടുക്കണം. നാം യോജിച്ച് നിൽക്കേണ്ട കാര്യങ്ങളാണത്. ഈ രണ്ട് റെയിൽവേയുമായി ബന്ധപ്പെട്ട് ഈ ഗവൺമെന്റ് ആവശ്യമായ നിലപാട് സ്വീകരിച്ചതായി കാണാൻ കഴിയും. വലിയ പ്രതീക്ഷയുള്ള ഒരു

ബഡ്ജറ്റായി ഇതിനെ കാണാൻ കഴിയും. ഇതൊന്നും കണ്ടില്ലെന്ന് നടിച്ചു ഈ ഗവൺമെന്റിനെ കുറ്റം പറയുന്ന രാഷ്ട്രീയ നിലപാടാണ് നിങ്ങൾ സ്വീകരിച്ചുകൊണ്ടിരിക്കുന്നത്.

കേന്ദ്രത്തെക്കുറിച്ച് നിങ്ങൾക്ക് പറയാൻ കഴിയുന്നില്ലല്ലോ. ബി.ജെ.പി.

ഗവൺമെന്റ് കേരളത്തോട് കാണിക്കുന്ന അവഗണനയ്ക്കെതിരെ സംസാരിക്കാൻ നിങ്ങൾക്ക് കഴിയുന്നില്ല. നിങ്ങൾക്ക് എങ്ങനെയാണ് പറയാൻ കഴിയുക? കാലടി ഗോപിയുടെ 'ഏഴ് രാത്രികൾ' എന്ന നാടകത്തിലെ പാഷാണം വർക്കിയെപ്പോലെയാണ് കേരളത്തിലെ കോൺഗ്രസ്സിന്റെ സമീപനം. അദ്ദേഹത്തിന് രണ്ട് ലോക്കറ്റുണ്ടായിരുന്നു. ക്രിസ്ത്യാനികളുടെ വീട്ടിൽ പോകുമ്പോൾ യേശുക്രിസ്തുവിനെ കാണിക്കും. മറ്റുള്ളവരുടെ വീട്ടിൽ പോകുമ്പോൾ ഹിന്ദുക്കളുടെ ദൈവത്തെ കാണിക്കും. കോൺഗ്രസ്സ് നേതാക്കളും ബി.ജെ.പി.-ക്കാരെ കാണുമ്പോൾ ഇതുപോലെ കാണിക്കും. ഇതല്ലേ നാട്ടിൽ നടക്കുന്ന നിലപാട്. ഇപ്പോൾ നോട്ട് എണ്ണുന്ന യന്ത്രംപോലും അതിന്റെ ഭാഗമായി കൊണ്ടുനടക്കുകയാണ്. 1952-ലെ ഒന്നാം ലോകസഭാ തെരഞ്ഞെടുപ്പിൽ കോൺഗ്രസ്സിന് 44.99 ശതമാനം വോട്ടുണ്ടായിരുന്നു. ഇപ്പോൾ നിങ്ങൾക്ക് 44 സീറ്റ് മാത്രമേയുള്ളൂ. 16 ശതമാനത്തോളം വോട്ടായി

കുറഞ്ഞു. കർഷകരും ദളിത് വിഭാഗങ്ങളും ന്യൂനപക്ഷങ്ങളും നിങ്ങളിൽനിന്ന് വിട്ടുപോയത് എന്തുകൊണ്ടാണ്? നിങ്ങളുടെ തെറ്റായ നയങ്ങളാണ് ഇതിനെല്ലാം കാരണം. ഇന്ത്യയുടെ ചരിത്രത്തിൽ ഇത്രവലിയ കർഷക പ്രക്ഷോഭം നടന്ന കാലഘട്ടമുണ്ടായിട്ടുണ്ടോ? ശ്രീ. നരേന്ദ്രമോദിയുടെ തെറ്റായ നയങ്ങൾക്കെതിരെ കോൺഗ്രസ് അവരുടെ കൂടെയുണ്ട്. ഇടതുപക്ഷ പ്രസ്ഥാനങ്ങൾ രാജസ്ഥാനിലും മധ്യപ്രദേശിലുമുണ്ട്. ഞങ്ങളുടെ പാർട്ടി വളരെ ചെറുതായിരിക്കാം. പക്ഷേ ചെറിയ പ്രസ്ഥാനമാണെങ്കിലും ആത്മവിശ്വാസത്തോടെ ചെങ്കൊടിയെ നോക്കിയാണ് കർഷകർ വളർന്നുവന്നിരിക്കുന്നത്. തെരഞ്ഞെടുപ്പിൽ അതിന്റെ ഫലം നിങ്ങൾക്കുണ്ടായിരിക്കാം. കോൺഗ്രസ്സിന്റെയും ബി.ജെ.പി.-യുടെയും സാമ്പത്തിക നയങ്ങൾ ഒന്നായതുകൊണ്ടും ആഗോളവൽക്കരണ സാമ്പത്തിക നയങ്ങൾ നടപ്പിലാക്കിയതിന്റെ ഫലമായിട്ടുമാണ് കർഷക ആത്മഹത്യകൾ നാട്ടിൽ നടന്നിരുന്നത്. കർഷക ആത്മഹത്യയുടെ ഫലമായിട്ടാണ് കർഷകർ നിങ്ങളിൽനിന്ന് അകന്നുപോയിരിക്കുന്നത്. ആ കർഷകരെ തിരിച്ചുകൊണ്ടുവരാനുള്ള എന്തെങ്കിലും നടപടികളോ പ്രഖ്യാപനങ്ങളോ നിങ്ങളുടെ ഭാഗത്തുണ്ടോ? ജവഹർലാൽ നെഹ്റുവിന്റെ മതനിരപേക്ഷ

നിലപാട് പൂർണ്ണമായും നിങ്ങൾ ഉപേക്ഷിച്ചില്ലേ? ബാബറി മസ്ജിദ് പ്രശ്നമുണ്ടായ സമയത്ത് സരയൂ നദിയിലേയ്ക്ക് രാമവിഗ്രഹം എടുത്തറിയാൻ പറഞ്ഞ ആളല്ലേ ജവഹർലാൽ നെഹ്റു. ആ നിലപാട് നിങ്ങൾ ഉപേക്ഷിച്ചില്ലേ? പി. വി. നരസിംഹറാവു പ്രധാനമന്ത്രിയായിരുന്ന കാലത്ത് കാഴ്ചക്കാരായി നിങ്ങൾ നിന്നില്ലേ; നിങ്ങൾ ബാബറി മസ്ജിദ് തകർത്തില്ലേ? അതിൽ പ്രതിഷേധിച്ച് മുസ്ലീംലീഗുകാർ കുറച്ചുദിവസം കോൺഗ്രസ്സിനെ മൊഴിച്ചൊല്ലിയല്ലോ. പിന്നീട് നാല് സീറ്റിനുവേണ്ടി നിങ്ങൾ തിരിച്ചുവന്ന് ഇപ്പോൾ കോൺഗ്രസ്സിനെ വാനോളം പുകഴ്ത്തുകയല്ലേ? എത്ര കാലം ഇങ്ങനെ ചെയ്യാൻ കഴിയും? ഇനി വരാനിരിക്കുന്ന ലോകസഭാ തെരഞ്ഞെടുപ്പിൽ ഇന്ത്യയിൽ ശ്രദ്ധേയമായ രാഷ്ട്രീയമാറ്റമുണ്ടാകാൻ പോകുകയാണ്. ഇന്ത്യയിലെ ജനങ്ങൾക്കറിയാം, മതേതര ജനാധിപത്യ വിശ്വാസികൾക്കറിയാം, കേരളത്തിൽ എൽ.ഡി.എഫ്.-നുണ്ടാകുന്ന വിജയം രാജ്യത്ത് ഒരു മതേതര ഗവൺമെന്റുണ്ടാക്കാനുള്ള ഗ്യാരന്റിയായി മാറുമെന്ന് കേരളം മാത്രമല്ല, ലോകം കാണുന്നുണ്ട്. മലപ്പുറത്തുൾപ്പെടെ 2004 ആവർത്തിക്കും. ഇടതുപക്ഷത്തിന് അനുകൂലമായി അത്രയേറെ ശ്രദ്ധേയമായ മാറ്റങ്ങളാണുള്ളത്. കേരളത്തിലെ ന്യൂനപക്ഷ ജനവിഭാഗങ്ങൾ, മതേതര ജനാധിപത്യ വിശ്വാസികൾ അതിൽ

ലക്ഷക്കണക്കിന് കോൺഗ്രസ്സുകാരമുണ്ട്. നിങ്ങളോടൊപ്പം നിന്നിട്ട് കാര്യമില്ലെന്ന രീതിയിൽ കാര്യങ്ങൾ മാറിയിട്ടുണ്ടെന്ന് കാണാൻ കഴിയും. ഇതാണ് രാജ്യത്തിന്റെ ചരിത്രം. ഈ ചരിത്രം മനസ്സിലാക്കാതെ രാഷ്ട്രീയമായി ഞങ്ങളെ വിമർശിച്ച് അന്ധമായ രാഷ്ട്രീയത്തിലൂടെ കോൺഗ്രസ് കാര്യങ്ങൾ കാണരുത്. കേരളം ലോകത്തിനും രാജ്യത്തിനും മാതൃകയാണ്. 1957-ലെ സർക്കാർ മുതൽ ശ്രീ. പിണറായി വിജയൻ നേതൃത്വം കൊടുക്കുന്ന ഈ സർക്കാർ വരെ ബദൽ നയങ്ങളാണ് രാജ്യത്ത് ഉയർത്തിപ്പിടിക്കുന്നത്. ആ ബദൽ നയങ്ങൾ രാജ്യവും ലോകവും ഉറ്റുനോക്കുന്നുണ്ട്. അതിന്റെയെല്ലാം ഫലമായിട്ടാണ് ബെന്യാമിനും നജീബുമൊക്കെ ഒരേ വേദിയിൽ വന്നത്. നേരത്തെ ഇവിടെ ആരോ പറഞ്ഞല്ലോ, ലേബർ ക്യാമ്പിലെ ആളുകളെകൊണ്ടാണ് ലീഗുകാർ..... അത് ശ്രീ. രാഹുൽഗാന്ധിയെ കാണിക്കാൻ നിങ്ങൾ നടത്തിയ ചെപ്പടിവിദ്യയാണെന്ന് എല്ലാവർക്കുമറിയാം. അതിന്റെ കാര്യങ്ങളൊക്കെ എന്താണെന്ന് ഞങ്ങൾക്ക് നല്ലതുപോലെ അറിയാം. അതിന്റെ മറ്റ് വിശദാംശങ്ങളിലേയ്ക്കൊന്നും ഞാൻ കടക്കുന്നില്ല. പക്ഷേ, ബെന്യാമിനേയും നജീബിനേയുമെല്ലാം ഒരേ വേദിയിൽ അണിനിരത്തിയത് പിണറായി സർക്കാരാണ്. ലോകത്തിലെ എല്ലാ

മലയാളികളെയും യോജിപ്പിച്ച് നിർത്തുന്ന ഒരു സർക്കാരായി മാറുന്നു. തെരഞ്ഞെടുപ്പിൽ കേരളത്തിലെ ഇടതുപക്ഷ ജനാധിപത്യ മുന്നണിക്ക് നല്ല വിജയമുണ്ടാകണമെന്നാണ് ലോക മലയാളികൾ ആഗ്രഹിക്കുന്നത്. ആ വിജയത്തിന് പ്രവർത്തിക്കുന്ന പിണറായി സർക്കാരിന്റെ തുടർ പ്രവർത്തനത്തിനുള്ള വോട്ട് ഓൺ അക്കൗണ്ടിനെ ഒരിക്കൽക്കൂടി അനുകൂലിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ഷാഫി പറമ്പിൽ: സർ, മൂത്ത മകൻ കാപ്പി എസ്റ്റേറ്റ്, രണ്ടാമൻ കായ്ഫലമുള്ള അഞ്ചേക്കർ തെങ്ങുംതോപ്പ്, മൂന്നാമൻ രണ്ടേക്കർ റബ്ബർ തോട്ടം, ഇളയമകൾക്ക് ബെൻസ് കാർ, താഴെയുള്ള കുട്ടിക്ക് വീടും തറവാടും ഇതൊക്കെ പറഞ്ഞ് വിൽപത്രം എഴുതിവെച്ചിട്ട് കാരണവർ ഇരുന്ന് ആലോചിക്കുകയായിരുന്നു. അപ്പോൾ വക്കീൽ ചോദിച്ചു, എന്താ ഇത്ര ആലോചിക്കാനുള്ളതെന്ന്. അപ്പോൾ ഇതൊക്കെ ഞാൻ എങ്ങനെയുണ്ടാക്കുമെന്ന് ആലോചിച്ചുകൊണ്ടിരിക്കുകയായിരുന്നുവെന്നാണ് കാരണവർ പറഞ്ഞത്. നമ്മുടെ ധനമന്ത്രി ബഡ്ജറ്റ് അവതരിപ്പിക്കുന്നതിനേക്കാൾ കൂടുതൽ ചിന്തയിലാണ് ബഡ്ജറ്റ് അവതരിപ്പിച്ച ശേഷം. കാരണം കൊടുത്ത വാഗ്ദാനങ്ങൾ അത്ര വലുതായിരുന്നു. 10 കോടി

രൂപയുടെ ആദ്യത്തെ ബഡ്ജറ്റിൽ പ്രഖ്യാപിച്ച റോഡുപോലും യാഥാർത്ഥ്യമായി കാണാൻ കാത്തിരിക്കുന്ന പാലക്കാടുള്ള ഒരു എളിയ ജനപ്രതിനിധിയെന്ന നിലയ്ക്ക് ശ്രീ. പി. കെ. ബഷീർ പറഞ്ഞതുപോലെ, അൻപതിനായിരം കോടി രൂപയുടെ റെയിൽ പദ്ധതിയൊക്കെ ഈ കാലയളവിൽ തന്നെ യാഥാർത്ഥ്യമാകുമെന്ന് വിശ്വസിക്കുന്ന സൈബർ സഖാക്കൾക്ക് ഇവിടെവെച്ച് ആദ്യം തന്നെ എന്റെ അഭിവാദ്യങ്ങൾ നേരാൻ ആഗ്രഹിക്കുകയാണ്.

അങ്ങ്, ഇന്ന് കാലത്ത് 'absurd' എന്നൊരു വാക്ക് ഉപയോഗിച്ചതായി കേട്ടു. Budget in Brief, 2019-20, Finance department (പുസ്തകം ഉയർത്തിക്കാട്ടി) എന്ന പുസ്തകം ശ്രീ. രമേശ് ചെന്നിത്തല അച്ചടിച്ചതല്ല. ഇതിൽ പേജ് A-11 ൽ പൊതുകടത്തെ സംബന്ധിച്ച് പറഞ്ഞിരിക്കുന്ന പേജിലെ ടേബിളിൽ, 2015-16-ലെ ടോട്ടൽ ഡെബ്റ്റായിട്ട് കാണിച്ചിരിക്കുന്നത് 28.00 ആണ്. അത് 2017-18-ൽ 38.51 ആയി മാറിയെന്ന് ഈ പുസ്തകത്തിലും ഈ പേജിലും അച്ചടിച്ചത് ശ്രീ. രമേശ് ചെന്നിത്തലയല്ല, മറിച്ച് അത് അച്ചടിച്ചതും വിവരം കൊടുത്തതുമായ ആളുകൾക്കായിരിക്കും ആ വാക്ക് കൂടുതൽ ചേരുകയെന്നുള്ളത് വിനീതമായി ഓർമ്മപ്പെടുത്താൻ ഞാൻ ആഗ്രഹിക്കുന്നു.



ഇവിടെ ദേശീയ രാഷ്ട്രീയത്തെ സംബന്ധിച്ചും കോൺഗ്രസ്സിന്റെ ബി.ജെ.പി. വിരുദ്ധതയെക്കുറിച്ചും ക്ലാസ് കിട്ടിക്കൊണ്ടിരിക്കുകയാണ്. രാജ്യത്തെ ജനങ്ങൾക്ക് നല്ല ദിനങ്ങളുടെ ഘോഷയാത്ര നൽകാമെന്ന് പറഞ്ഞ് വഞ്ചിച്ചവരെ ഈ രാജ്യത്തെ ജനങ്ങൾ തിരിച്ചറിഞ്ഞിട്ടുണ്ടെന്ന് നമുക്കെല്ലാവർക്കുമറിയാം. ജനിച്ച ജാതിയാണ് എന്റെ ജീവിതത്തിലെ ഏറ്റവും വലിയ തെറ്റാണ് എഴുതിവെച്ച് ആത്മഹത്യ ചെയ്യേണ്ടിവന്ന രോഹിത് വെമുല മുതൽ കഴിക്കുന്ന ഭക്ഷണം ഒരു മനുഷ്യന്റെ മരണത്തിന് കാരണമാകുന്ന അപകടാവസ്ഥയിലേയ്ക്ക് ഇൻഡ്യൻ രാഷ്ട്രീയത്തെ കൈപിടിച്ചു നടത്തിയ വർഗ്ഗീയവാദികളെ, ഫാസിസ്റ്റുകളെ, ഒരു രാജ്യത്തിന്റെ പ്രധാനമന്ത്രിക്കുവേണ്ടത് 56 ഇഞ്ചിന്റെ നെഞ്ചുളവാണെന്ന് വിശ്വസിച്ചു രാജ്യത്തെ ജനങ്ങളെ ഒന്നായി കാണുന്നതിനുപകരം വിഭാഗീയമായ ചിന്തകളെ പ്രോത്സാഹിപ്പിക്കുന്ന നിലപാടുകളെ 2500 കോടി രൂപയുടെ പി.ആർ. ഏജൻസി കൊണ്ട് മറച്ചുവെക്കാൻ കഴിയില്ലായെന്നുള്ളതും 2500 കോടി രൂപയുടെ വിദേശയാത്ര കൊണ്ട് മാറ്റിയെടുക്കാൻ കഴിയില്ലായെന്നുള്ളതും ഈ നാട്ടിലെ ജനതയുടെ ഓക്സിജനിൽപ്പോലും വർഗ്ഗീയതയുടെ വിഷം കലർത്താൻ ശ്രമിക്കുന്നവരെ മാറ്റിനിർത്താനുള്ള പോരാട്ടത്തിന് ഇൻഡ്യാരാജ്യത്ത് നേതൃത്വം നൽകുന്നത്

ഇൻഡ്യൻ നാഷണൽ കോൺഗ്രസ്സ് തന്നെയാണെന്നുള്ളതും ആർക്കെങ്കിലും നിഷേധിക്കാൻ കഴിയാവുന്ന ഒരു കാര്യമാണെന്ന് ഞാൻ കരുതുന്നില്ല.

ഇവിടെ, കോൺഗ്രസ്സിലൂടെ അത്തരമൊരു മുന്നേറ്റം ഞങ്ങൾ നടത്താമെന്നൊക്കെയാണ് പറഞ്ഞത്. ഞങ്ങൾ ഒരു കാര്യം വ്യക്തമായി പറയാൻ ആഗ്രഹിക്കുന്നു. കോൺഗ്രസ്സിനെ സംബന്ധിച്ചിടത്തോളം ഒന്നാമത്തെ ശത്രു ഭാരതീയ ജനതാ പാർട്ടിയാണ്, ആർ.എസ്.എസ്.-ആണ് സംഘപരിവാരാണ് എന്നുള്ളത് നിസ്സംശയം ഞങ്ങൾ പറയാം. അവരുടേത് വർഗ്ഗീയ ഫാസിസമാണെന്നുള്ള കാര്യത്തിൽ ഒരു സംശയവും നിങ്ങൾക്ക് വേണ്ട. ആ പ്രതിരോധം രാജ്യത്ത് തീർക്കുന്നതും ഇപ്പോൾ കോൺഗ്രസ്സുതന്നെയാണ്. മഹാരാഷ്ട്ര, രാജസ്ഥാൻ, ഛത്തീസ്ഗഢ് ഉൾപ്പെടെയുള്ള സംസ്ഥാനങ്ങളിലുണ്ടായിരിക്കുന്ന മാറ്റങ്ങൾ നിങ്ങൾക്കറിയാം.

2018-ലെ റിപ്പബ്ലിക് ദിന പരേഡിൽ ശ്രീ. രാഹുൽ ഗാന്ധിയെ

ആരാമത്തെ നിലയിൽ കൊണ്ടുപോയി ഇരുത്തിയതിന്റെ ചിത്രം പുറത്തുവന്നപ്പോൾ ശ്രീ. നരേന്ദ്രമോദി ആസ്വദിച്ചിട്ടുണ്ടാകും. അതേ നരേന്ദ്രമോദിക്ക് 2019-ന്റെ റിപ്പബ്ലിക് ദിനപരേഡ് നടക്കുമ്പോൾ ശ്രീ. രാഹുൽ ഗാന്ധിയെ ഒന്നാമത്തെ നിലയിലേയ്ക്ക് കൈപിടിച്ച് ഇരുത്തേണ്ടിവന്നു.

കാരണം അടുത്ത ആഗസ്റ്റ് 15-ന് മുൻ പ്രധാനമന്ത്രിയെന്ന നിലയ്ക്ക് ഒന്നാമത്തെ നിലയിലിരിക്കാനേ കഴിയൂ എന്ന് അദ്ദേഹത്തിനറിയാം. ചെങ്കോട്ടയിൽ പതാക ഉയർത്തേണ്ടത് ശ്രീ. രാഹുൽ ഗാന്ധിയായിരിക്കണമെന്ന മതേതര ഇൻഡ്യയുടെ പ്രതീക്ഷകളെ, അതിനൊപ്പം ചേർന്ന് പോരാട്ടം നയിക്കേണ്ട ദിവസങ്ങൾ വരുമ്പോൾ, ഇവിടെ പലരും ഇപ്പോൾ കോൺഗ്രസ്സില്ലാതെയുള്ള ഒരു മുന്നേറ്റത്തെ സംബന്ധിച്ച് പറയുകയാണ്. ഇന്ന് പ്രസംഗിച്ച ചില ആളുകൾ ഈ അസംബ്ലിക്കു കത്ത് കോൺഗ്രസ്സിനെ പിരിച്ചുവിടുന്നതിനെപ്പറ്റി പോലും പറഞ്ഞുപോയി. തടവുശിക്ഷ അനുഭവിക്കുന്ന രാഷ്ട്രീയ ജനതാദൾ അദ്ധ്യക്ഷൻ ലാലുപ്രസാദ് യാദവ് ആശുപത്രി വാസത്തിലാണ്. ജനുവരി 12 ശനിയാഴ്ച സി.പി.ഐ.(എം) ജനറൽ സെക്രട്ടറി ശ്രീ. സീതാരാം യെച്ചൂരി 40 സീറ്റുകളിൽ ഒരു സീറ്റെങ്കിലും സി.പി.ഐ.(എം)-ന് നൽകണമെന്ന് അഭ്യർത്ഥിക്കാൻ അദ്ദേഹത്തെ സന്ദർശിച്ചു. കോൺഗ്രസ്സും ജാർഖണ്ഡും മുക്തിമോർച്ചയും നയിക്കുന്ന ജാർഖണ്ഡിലെ 11 കക്ഷികളുടെ മുന്നണിയിൽ സി.പി.ഐ.-ക്ക് അവിടെയൊരു സീറ്റ് നൽകാമെന്ന് തത്പരതയിൽ സമ്മതിച്ചിട്ടുണ്ട്. സി.പി.ഐ.(എം.)-ന് സീറ്റില്ല. തമിഴ്നാട്ടിൽ ഇരു കമ്മ്യൂണിസ്റ്റ് പാർട്ടികളും ഡി.എം.കെ.-യോട് രണ്ട് സീറ്റുകൾ വീതമാണ് ചോദിക്കുന്നത്. 15 വർഷംമുമ്പ് ഡി.എം.കെ.

സഖ്യത്തിലായിരിക്കെ 2 സീറ്റിൽ അവർ ജയിച്ചിട്ടുണ്ട്. പക്ഷെ, സ്റ്റാലിൻ ഇരുകക്ഷികൾക്കും ഓരോന്ന് വേണമെന്ന് പറയുന്നു. മഹാരാഷ്ട്രയിലും രാജസ്ഥാനിലും സി.പി.ഐ.(എം)-ന് ഒരു സീറ്റെങ്കിലും കിട്ടുമെന്നുള്ള പ്രതീക്ഷയിൽ രംഗത്തുണ്ട്. 2004-ൽ അവിഭക്ത ആന്ധ്രയിൽ സി.പി.ഐ.-യും സി.പി.ഐ.(എം.)-ഉം ഓരോ സീറ്റിൽ മത്സരിച്ചിട്ടുണ്ട്. ഇപ്പോൾ അതെങ്കിലും തരണമെന്നവർ അഭ്യർത്ഥിക്കുന്നു. 2004-ൽ ലോക്സഭയിൽ 59 അംഗങ്ങളുണ്ടായിരുന്നു. ഇനി ആ കാലം മടങ്ങിവരില്ലെന്നറിയാം. അങ്ങനെ വരുമ്പോഴും ഈ രാജ്യത്തെ ഏറ്റവും വലിയ അപകടത്തെ അകറ്റിനിർത്താൻ കൈകോർക്കേണ്ടത് ആ മതേതര സഖ്യത്തെ അല്ലെങ്കിൽ ജനാധിപത്യസഖ്യത്തോടൊപ്പം നിന്നുകൊണ്ടാണെന്ന് അറിഞ്ഞിട്ടും 1989-ലെ ഒരു പത്രത്തിലെ ഫോട്ടോ നിങ്ങളുടെ മുമ്പിൽ കാണിക്കുന്നു. (പത്രം ഉയർത്തിക്കാട്ടി) 'National Front Chairman N. T. Rama Rao, Janata Dal Vice President V. P. Singh, B.J.P. Leaders L.K. Advani & A. B. Vajpayee, Surjit Singh Barnala, Ram Vilas Paswan, Jyoti Basu & E. M. S. Namboodiripad, C.P.I. Leader C. Rajeswara Rao before their meeting to decide mass resignation of opposition members of

Parliament at Andhra Bhavan in New Delhi'. 1989-ൽ എ. ബി. വാജ്പേയിയും എൽ. കെ. അദ്യാനിയുമുൾപ്പെടെയുള്ള ആളുകൾക്കൊപ്പം ചേർന്ന് കോൺഗ്രസ്സിനെതിരായിട്ടുള്ള മഹാസഖ്യത്തിന്റെ ഭാഗമാകുവാൻ നിങ്ങൾക്ക് മടിയില്ലായിരുന്നെങ്കിലും 1989-ൽ കൊൽക്കത്തയിൽ റാലിയിൽ പങ്കെടുക്കാൻ നിങ്ങൾക്ക് മടിയില്ലായിരുന്നെങ്കിലും ഇപ്പോൾ നരേന്ദ്ര മോദി ഗവൺമെന്റിനെ താഴെയിറക്കാനുള്ള പ്രതിപക്ഷകക്ഷികളുടെ റാലി കൊൽക്കത്തയിൽ നടക്കുമ്പോൾ അതിൽ നിന്ന് വിട്ടുനിന്ന ഏക പ്രസ്ഥാനമായി സി.പി.എം. മാറുന്നുവെന്ന് പറയുമ്പോൾ ഞങ്ങൾ അംഗീകരിക്കുന്നു, കോൺഗ്രസ്സ് ഈ തെരഞ്ഞെടുപ്പിൽ തോറ്റുവെങ്കിലും രാജ്യത്ത് തിരിച്ചുവരുവാൻ കോൺഗ്രസ്സിന്റെ അനിവാര്യത എത്ര വലുതാണെന്നുള്ളത് നിങ്ങൾ തിരിച്ചറിയണം.

നിങ്ങളുടെ വാക്കും പ്രവൃത്തിയും തമ്മിൽ വലിയ വിരോധാഭാസമാണ്.

ഈ ഗവൺമെന്റ് അധികാരമേറ്റയുടൻ ഞങ്ങൾക്ക് പൈലറ്റും എസ്കോർട്ടുമൊന്നും വേണ്ടെന്ന് പറഞ്ഞു നിങ്ങൾ കുറേ കയ്യടി നേടി. ഇന്ന് മുഖ്യമന്ത്രിയുടെ വാഹനവ്യൂഹത്തിലെ എണ്ണമെടുക്കാൻ നിന്നാൽ വൈകുന്നേരമായിപ്പോകുമെന്നുള്ളതുകൊണ്ട് ആരും അതിന് മെനക്കെടുന്നില്ല.

അത്രയും വാഹനങ്ങളുടെ അകമ്പടിയോടെയാണ് നിങ്ങൾ നടക്കുന്നത്.  
ഭരണനേട്ടങ്ങളെ സംബന്ധിച്ച് ഒരു ഗവൺമെന്റ്  
അവകാശവാദമുന്നയിക്കുന്നതിൽ തെറ്റൊന്നുമില്ല. പക്ഷെ, കഴിഞ്ഞകാല  
ഗവൺമെന്റുകളുടെ തോളിലിരുന്ന് കാണുന്ന ഉയരം മുഴുവൻ  
അവനവന്റേതാണെന്ന് തെറ്റിദ്ധരിക്കരുതെന്ന് കണ്ണൂർ  
വിമാനത്താവളത്തിന്റെയും കൊച്ചി മെട്രോയുടെ പേരിലെങ്കിലും  
ഓർമ്മപ്പെടുത്താൻ ഞാൻ ആഗ്രഹിക്കുന്നു.

ഗെയിൾ പൈപ്പ് ലൈൻ പ്രധാനപ്പെട്ട ഒരു നേട്ടമായി  
ചൂണ്ടിക്കാണിക്കുന്നുണ്ട്; ഞങ്ങൾ ഇല്ലായെന്ന് പറയുന്നില്ല. അന്ന് നടക്കാത്തത്  
ഇന്ന് നടന്നതിന്റെ പ്രധാനപ്പെട്ട കാരണവും നിങ്ങൾ തന്നെയാണെന്ന്  
ഓർക്കുന്നത് നല്ലത്. വാതക ബോംബിനുമുകളിൽ ജീവിക്കാൻ ഞങ്ങൾക്കാവില്ല.  
സമരപ്രഖ്യാപന കൺവെഷൻ, 2012 ഫെബ്രുവരി 18 ശനിയാഴ്ച വൈകിട്ട് 3  
മണിക്ക് കക്കാട്ട് റോഡിലെ കലാ-സാംസ്കാരിക നിലയം ഉദ്ഘാടനം ചെയ്തത്  
എറണാകുളത്തെ എം.പി. പി. രാജീവ്, ആയിരുന്നു. ഗെയിൾ പൈപ്പ്  
ലൈനിനായി അന്ന് സമരം നയിക്കുമ്പോൾ അതിന്റെ ഏറ്റവും പ്രധാനപ്പെട്ട  
തടസ്സങ്ങളിലൊന്ന് മുൻപന്തിയിൽ നിന്ന് നയിച്ചിരുന്ന നിങ്ങൾ

തന്നെയായിരുന്നു. ഇന്നിപ്പോൾ സമരം ചെയ്യുന്ന ആളുകളെ ലാത്തി ചാർജ്ജ് ചെയ്തും അല്ലാതെയുമൊക്കെ നേരിടുന്നത് ആ നിലപാടുകൾ മറന്ന് നടത്തുന്ന പോരാട്ടത്തിന്റെ ഭാഗമായിട്ടാണ്. ഒരു തടസ്സവുമില്ലാതെ നടക്കുന്നുവെന്ന് ഉറപ്പുപറയാൻ കഴിയുന്നത് ബന്ധുക്കളുടെ നിയമനമാണ്. അതിൽ ഒരു വീഴ്ചയും വരുത്തുന്നില്ല; കൃത്യമായ ഇടവേളകളിൽ കാര്യങ്ങൾ പുറത്തു വന്നുകൊണ്ടിരിക്കുന്നുണ്ട്. ഇപ്പോൾ നിങ്ങളിൽ ഉൾപ്പെട്ട ഒരംഗം തന്നെ ഒരു കത്ത് കൊടുത്തിരിക്കുന്നു. 31.08.2017-ന് തദ്ദേശസ്വയംഭരണ വകുപ്പിന് കീഴിലുള്ള ഇൻഫർമേഷൻ കേരള മിഷനിലെ ടെക്നിക്കൽ ഡയറക്ടർ സ്ഥാനത്തേക്ക് അപേക്ഷ ക്ഷണിച്ചു. ഇതുവരെ ആരേയും നിയമിച്ചിട്ടില്ല. കാരണം ഒരു ലക്ഷം രൂപ മാസശമ്പളത്തിൽ നിയമിക്കാൻ തീരുമാനിച്ചിരുന്നത് കോലിയക്കോട് കൃഷ്ണൻനായരുടെ സഹോദര പുത്രനും സി.പി.ഐ. നേതാവുമായിരുന്ന ദാമോദരൻ നായരുടെ മകനായ ഡി. എസ്. നീലകണ്ഠനെ ആയിരുന്നു. സ്വകാര്യ കമ്പനിയിൽ നിന്ന് വിടുതൽ കിട്ടാത്തതുകാരണം ചേരാൻ പറ്റിയില്ല; അതുകൊണ്ട് ആ പോസ്റ്റ് ഒഴിച്ചിട്ടു. അതിനുപകരം അതേ ശമ്പളത്തിൽ ഡെപ്യൂട്ടി ഡയറക്ടറുടെ പുതിയൊരു പോസ്റ്റുണ്ടാക്കുകയും ഈ പറയുന്ന ആളെ അവിടെ നിയമിക്കുകയും ചെയ്തു.

അദ്ദേഹത്തിന് ഓരോ വർഷവും പത്തുശതമാനം വച്ച് ശമ്പളത്തിൽ ഇൻക്രിമെന്റ് കൊടുക്കുമ്പോൾ അവിടെയുള്ള മറ്റുള്ളവർക്ക് രണ്ടു ശതമാനം ഇൻക്രിമെന്റ് മാത്രം. ഒരു നടപടിക്രമങ്ങളും പാലിക്കാതെ വ്യക്തിയെ മുന്നിൽക്കണ്ട് അവരെ നിയമിക്കുന്നതിനുവേണ്ടി സർക്കാരിന്റെ എല്ലാ സംവിധാനങ്ങളും ഉപയോഗപ്പെടുത്തുന്ന തരത്തിൽ ബന്ധുക്കൾക്ക് നിയമനം കൊടുക്കാനാണ് ഗവൺമെന്റിന് വ്യഗ്രത. സർക്കാരിനുവേണ്ടി വാദിക്കുന്ന ഡി.വൈ.എഫ്.ഐ.-ക്കാരനും എസ്.എഫ്.ഐ.-ക്കാരനും ഉൾപ്പെടെയുള്ള ആളുകൾ സൈബർ ഇടങ്ങളിലും അല്ലാത്തിടത്തും യുദ്ധം നയിക്കാൻ മാത്രം വിധിക്കപ്പെട്ടവരും ജോലിയും തൊഴിലുമെല്ലാം ബന്ധുക്കൾക്കുമാത്രം തീറെഴുതിക്കൊടുക്കുന്നതുമായ ഒരവസ്ഥ ഇടതുപക്ഷ ഗവൺമെന്റിന്റെ കാലത്ത് വരുമെന്ന് അവരെങ്കിലും പ്രതീക്ഷിച്ചുകാണില്ലായെന്നുള്ളതാണ് എന്റെ വിനീതമായിട്ടുള്ള അഭിപ്രായം.

ശബരിമല വിഷയവുമായി ബന്ധപ്പെട്ട് സാവകാശ ഹർജി നൽകാനാണ് തീരുമാനിച്ചിരുന്നതെന്നും പക്ഷെ കോടതിയിൽ എത്തിയപ്പോൾ കാര്യങ്ങൾ എങ്ങനെ മാറിമറിഞ്ഞുവെന്ന് ഞങ്ങൾക്ക് അറിയില്ലെന്നുമാണ് ദേവസ്വം



ബോർഡ് ചെയർമാൻ പറഞ്ഞിരിക്കുന്നത്. ഇക്കാര്യത്തിൽ ഒരു  
ആത്മാർത്ഥതയും ഇല്ല. ശബരിമല വിഷയത്തിൽ കോൺഗ്രസ്സിന്റെ നിലപാട്  
നിങ്ങൾ ബി.ജെ.പി. യുമായി കൂട്ടിക്കെട്ടേണ്ട. ശബരിമല പ്രശ്നം ഒരു  
സുവർണ്ണാവസരമാണെന്ന് പ്രഖ്യാപിക്കുന്ന ശ്രീ. പി. എസ്.  
ശ്രീധരൻപിള്ളയുടെ വർഗ്ഗീയ നിലപാടിനോടൊപ്പമല്ല മറിച്ച് വിശ്വാസികളുടെ  
വേദനയോടൊപ്പമായിരുന്നു കോൺഗ്രസ്സ് എന്ന് വ്യക്തമായി പറയാൻ ഞങ്ങൾ  
ആഗ്രഹിക്കുന്നു. ശബരിമലയിൽ ആർ.എസ്.എസ്.-ന്റെ വിരോധനത്തിന്  
ഞങ്ങൾക്ക് ക്ലാസ്സ് എടുക്കുകയാണെന്ന് നിങ്ങൾ പറഞ്ഞു. ശ്രീ. ഉമ്മൻ  
ചാണ്ടിക്ക് രണ്ട് ചക്കൊന്നും ഉണ്ടായിരുന്നില്ല. പക്ഷെ പതിനെട്ടാം പടിയിൽവെച്ച്  
പോലീസിന്റെ മൈക്കും പിടിച്ചുവാങ്ങി അയ്യപ്പനെ പൂഷ്ടവും കാണിച്ച്  
ആർ.എസ്.എസ്.-ന്റെ ശാഖ നടത്താൻ ശ്രീ. ഉമ്മൻ ചാണ്ടിയുടെ  
ഭരണകാലത്ത് ഒരു വൽസൻ തില്ലങ്കേരിക്കും കഴിഞ്ഞിരുന്നില്ലെന്ന് നിങ്ങൾ  
ഓർക്കുന്നത് നന്നായിരിക്കും. ആ പ്രശ്നമുൾപ്പെടെ നയപരമായും ബുദ്ധിപരമായും

കൈകാര്യം ചെയ്യാവുന്നൊരു അവസ്ഥയെ ബി.ജെ.പി.-ക്ക് വളരാനുള്ള സാഹചര്യമാക്കി മാറ്റിയത് ആരുടെ നിലപാടുകളാണെന്ന് നിങ്ങൾ അടക്കം പറയുന്നുണ്ടെന്ന് ഞങ്ങൾക്കെല്ലാവർക്കും അറിയാം. ആർ.എസ്.എസ്. വിരോധത്തിന് നിങ്ങൾ ഞങ്ങൾക്ക് ക്ലാസ്സെടുക്കണ്ട. താൽക്കാലികമായ അജണ്ട ബി.ജെ.പി.-ക്കും ആർ.എസ്.എസ്.-നും ഏതെങ്കിലും തരത്തിൽ മെച്ചമുണ്ടാക്കിയാലും കോൺഗ്രസ്സിനൊരു ക്ഷീണം സംഭവിച്ചാൽ അത് ലോക് സഭാ തെരഞ്ഞെടുപ്പിലും നിയമസഭാ തെരഞ്ഞെടുപ്പിലും ഉപകരിക്കുമെന്ന കാര്യത്തിൽ ഒരു സംശയവും നിങ്ങൾക്ക് വേണ്ട. രാജ്യത്ത് കോൺഗ്രസ്സിന്റെ തിരിച്ചുവരവിന്റെ അനിവാര്യതയെ സംബന്ധിച്ച് നല്ല ബോധ്യമുള്ള കേരളത്തിലെ പ്രബുദ്ധരായ ജനങ്ങൾ ഇത്തവണ ശ്രീ. നരേന്ദ്രമോഡിയുടെ ഗവൺമെന്റ് താഴെയിറങ്ങണമെന്നു തന്നെയാണ് ആഗ്രഹിക്കുന്നത്. കറണ്ട് പവർ സ്റ്റേഷനിൽ നേരിട്ട് കിട്ടുമെന്നിരിക്കെ പ്രസരണ നഷ്ടത്തോടുകൂടി അത് പോസ്റ്റിലേക്ക് വന്ന് പിന്നെ മാറിയെടുക്കാനുള്ള ചിന്ത കേരളത്തിലെ ജനങ്ങൾക്കുണ്ടാകില്ലെന്ന് നിസ്സംശയം ഞങ്ങൾക്ക് രേഖപ്പെടുത്താൻ കഴിയും.

ഈ വോട്ട് ഓൺ അക്കൗണ്ടിനെ ഞാൻ എതിർക്കുന്നു. ഇടുക്കി പാക്കേജ് ഉൾപ്പെടെ തദ്ദേശസ്വയംഭരണ സ്ഥാപനങ്ങൾക്ക് നൽകിയ ഫണ്ട്, കേന്ദ്ര സഹായം ഇവയൊക്കെ ടൈ അപ്പ് ചെയ്ത് ഒറ്റ പ്രഖ്യാപനത്തിൽ അയ്യായിരം കോടി രൂപയെന്ന് പറയുകയും അതിനകത്ത് ഇപ്പറയുന്ന ഫണ്ടുകൾ മുഴുവൻ പൂൾ ചെയ്തിട്ടാണെന്ന് എഴുതിവയ്ക്കുകയും ചെയ്യുന്ന കണ്ണിൽ പൊടിയിടലാണ് പലയിടങ്ങളിലും കാണാൻ സാധിക്കുന്നത്. യാഥാർത്ഥ്യ ബോധത്തോട് അകലം പാലിക്കുകയും ഇപ്പറയുന്ന നേട്ടങ്ങളും പ്രഖ്യാപനങ്ങളൊന്നും യാഥാർത്ഥ്യത്തിൽ കൊണ്ടുവരാൻ കഴിയാതിരിക്കുകയും ചെയ്യുന്ന അവസ്ഥയാണ്. കിഫ്ബി ഉൾപ്പെടെയുള്ള സംവിധാനങ്ങൾ വരാനിരിക്കുന്ന ബി.ജെ.പി. യുടെ നല്ല നാളുകളെ സംബന്ധിച്ച് സൂചന കൊടുക്കുന്നതുപോലെ, ആ ഫണ്ട് വരും ഈ ഫണ്ട് വരുമെന്ന് പറയുകയും മലമ്പുഴ ഡാമിൽ നിന്നും മണലെടുക്കുന്ന കാലം തൊട്ട്, ഇസ്ലാമിക് ബാങ്ക്, ഇപ്പോൾ കിഫ്ബി വരെയുള്ള എല്ലാ സംവിധാനങ്ങളോടും പ്രാവർത്തികമായി നീതി പുലർത്താൻ കഴിയാത്ത ഈ നിലപാടുകളെയും നയങ്ങളെയും വോട്ട് ഓൺ അക്കൗണ്ടിനെയും ഞാൻ

ശക്തമായി എതിർക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, നമ്മുടെ സാമ്പത്തിക പൊതുസ്ഥിതിയെക്കുറിച്ചൊക്കെ നമ്മൾ ചർച്ച ചെയ്തു കഴിഞ്ഞു. ചർച്ച ചെയ്ത കാര്യങ്ങളിലേയ്ക്ക് വീണ്ടും കടക്കാൻ ഞാൻ ആഗ്രഹിക്കുന്നില്ല. എന്നാൽ ഇന്നലെയും ഇന്നുമായി കേരളത്തിന്റെ കടബാധ്യത ഗൗരവമായ തർക്ക വിഷയമായി ഉയർന്നുവന്നിട്ടുണ്ട്. കേരളത്തിന്റെ കടബാധ്യത ആഭ്യന്തര വരുമാനത്തിന്റെ 28 ശതമാനത്തിൽ നിന്ന് 38 ശതമാനമായി ഉയർന്നുവെന്ന് ഇന്നലെ ബഹുമാനപ്പെട്ട പ്രതിപക്ഷനേതാവ് പറഞ്ഞു. ഇന്ന് സഭയിൽ ഞാൻ അതൊരു absurd ആണെന്ന് പറഞ്ഞു. അതിൽ അദ്ദേഹത്തിന് വേദന തോന്നിയതിൽ എനിക്ക് ഖേദമുണ്ട്. പക്ഷെ അതൊരു absurd ആണ്. നിങ്ങൾ പറഞ്ഞതുകൊണ്ടല്ല അത് ഈ പുസ്തകത്തിൽതന്നെയുണ്ട്. ജി.ഡി.പി.-യുടെ 3 ശതമാനം മാത്രമേ നമുക്ക് വായ്പയെടുക്കാൻ അനുവാദമുള്ളൂ. അതിൽ ചെറിയ

മാറ്റം വരാം. അതായത് 3.1, 3.2, 3.3 അത്രയേ വരികയുള്ളൂ. അതുവെച്ചിട്ട് ½ ശതമാനം/ഒരു ശതമാനത്തിനപ്പുറം നെറ്റ് ജി.ഡി.പി. റേഷ്യായിൽ മാറ്റം വരാൻ സാധ്യമല്ല, അത് സംഭവ്യവുമല്ല. ഇത് ഇങ്ങനെ ചാടുമെന്ന് കേൾക്കുമ്പോൾ തന്നെ ഇതൊരു absurd നമ്പറാണെന്ന് റിഫ്ലക്ടാണ്. ഇപ്പോൾ ആലോചിച്ചുറപ്പ് കണക്ക് നോക്കിയിട്ടുപോലുമില്ല. That can't happen. ഞാൻ ശുദ്ധിപ്പത്രം നൽകിയിട്ടുണ്ട്. ബഡ്ജറ്റ് ഇൻ ബ്രീഫിൽ ടേബിൾ എ 11-ൽ 2001 മുതലുള്ള വിവിധ സാമ്പത്തിക സൂചകങ്ങൾ ജി.എസ്.ടി.പി.-യുമായി ബന്ധപ്പെടുത്തി കണക്ക് നൽകിയിട്ടുണ്ട്. അതിൽ ശ്രീ. ഷാഫി പറമ്പിൽ പറഞ്ഞതുപോലെ, 2015-16-ൽ 28.00 ശതമാനവും 2016-17-ൽ 34.19 ശതമാനവും 2017-18-ൽ 38.51 ശതമാനവുമാണ് നമ്മുടെ സംസ്ഥാനത്തിന്റെ കടബാധ്യത. പക്ഷെ തൊട്ടുമുമ്പുള്ള പേജ് നോക്കിയാൽ ടേബിൾ എ 9-ൽ 2016-17-ൽ 30.25 ശതമാനവും 2017-18-ൽ 30.69 ശതമാനവും 2018-19-ലെ റിവൈസ്ഡ് എസ്റ്റിമേറ്റ് 30.49 ശതമാനവും 2019-20-ൽ 30.21

ശതമാനവുമാണെന്ന് കൃത്യമായി പറഞ്ഞിട്ടുണ്ട്. ഇങ്ങനെ വരാൻ കാരണം എന്താണെന്ന് ഞാൻ അന്വേഷിച്ചു. ദീർഘകാല ടൈം സീരീസിൽ എക്സൽ ഷീറ്റിൽ രണ്ട് സീരീസ് യോജിപ്പിച്ചപ്പോൾ ഒന്ന് മാറിപ്പോയതാണ് അതിനുകാരണം. 2016-17-ൽ അന്നത്തെ കടബാധ്യത ഇടുന്നതിനുപകരം 2017-18-ലെ കടബാധ്യതയും 2017-18-ൽ 2018-19-ലെ കടബാധ്യതയുമാണ് രേഖപ്പെടുത്തിയിരിക്കുന്നത്. അത് തെറ്റായി രേഖപ്പെടുത്തിയതാണ്. അത് തിരുത്തി വായിച്ചാൽ കാര്യങ്ങൾക്ക് സാമാന്യമായൊരു ധാരണ കിട്ടും. നമ്മുടെ കടബാധ്യതയെ പർവ്വതീകരിച്ച് കാണിക്കുന്നതിനെയാണ് ഞാൻ വിമർശിച്ചത്. അഞ്ച് വർഷം കഴിയുമ്പോൾ കടം ഇരട്ടിക്കുന്ന പരിപാടി ഞാൻ പ്രതിപക്ഷത്തിരുന്നപ്പോഴും ബാധകമാണ്. ഞാൻ വിമർശിച്ചിട്ടില്ല. കാരണം ഓട്ടോമാറ്റിക്കാണ്. ഈ റേറ്റ് വന്നുകഴിഞ്ഞാൽ അഞ്ച് വർഷം/ആറ് വർഷം കഴിയുമ്പോൾ കടം ഇരട്ടിയാകും. പക്ഷെ ഇത്രയും ബാധ്യത നമുക്ക് താങ്ങാവുന്നതാണോയെന്നാണ് നാം ചിന്തിക്കേണ്ടത്. കടബാധ്യത 30

ശതമാനം വരെയൊക്കെയാണ് പതിനാലാം ധനകാര്യ കമ്മീഷൻ പറഞ്ഞിട്ടുള്ളത്. പലിശയുടെ ബാധ്യത total revenue expenditure-ന്റെ 15 ശതമാനം വരെയൊക്കെയാണ് പന്ത്രണ്ടാം ധനകാര്യ കമ്മീഷൻ പറഞ്ഞത്. ഇന്നത് വളരെ താഴെയാണ്. 12, 13 ശതമാനത്തിലാണ് നിൽക്കുന്നത്. പലിശ നിരക്ക് കുറഞ്ഞുവന്നുകൊണ്ടിരിക്കുകയാണ്. പലിശ നിരക്ക് ആഭ്യന്തര വരുമാന വളർച്ചാ നിരക്കിനെക്കാൾ താഴെയാണെങ്കിൽ ഹരോൾഡ് ഡോമറിന്റെ സൂത്രവാക്യപ്രകാരം debt sustainable ആണ്. അതുകൊണ്ട് നമ്മുടെ debt unsustainable ആയിട്ടുള്ള വലിയൊരു ജഡഭാരമായിട്ടൊന്നും മാറിയിട്ടില്ല.

ശ്രീ. വി. ടി. ബൽറാം: സർ, കടബാധ്യത 30 ശതമാനം വരെയൊക്കെയാണോ പതിനാലാം ധനകാര്യ കമ്മീഷൻ പറഞ്ഞത്? ആകെ കടബാധ്യത 60 ശതമാനം വരെയൊക്കെയാണ് ഞാൻ മനസ്സിലാക്കിയിരിക്കുന്നത്. അതിൽ 40 ശതമാനം കേന്ദ്ര സർക്കാരിനും 20

ശതമാനം സംസ്ഥാന സർക്കാരുകൾക്കും ആകാവുന്നതാണ് ഐഡിയൽ സിറ്റിവേഷൻ. എഫ്.ആർ.ബി.എം. ആക്ട് അനുസരിച്ച് 30 ശതമാനമാണോ കടബാധ്യത?

ഡോ. ടി. എം. തോമസ് ഐസക്: സർ, അതിന്റെ അപകടം

ബഹുമാനപ്പെട്ട മെമ്പർക്ക് മനസ്സിലായിട്ടില്ല. ഇപ്പോൾ കേന്ദ്ര സർക്കാർ

ചെയ്യാൻ ശ്രമിക്കുന്നത് എന്താണ്? ഇനി യു.ഡി.എഫ്.-ഉം ആ നിലപാടാണോ

സ്വീകരിക്കുന്നതെന്ന് എനിക്ക് അറിയില്ല. ശ്രീ. എൻ. കെ. സിംഗ്

എഫ്.ആർ.ബി.എം. ആക്ടിന്റെ റിവ്യൂ കമ്മിറ്റി ചെയർമാനായിരുന്നു. അവർ

കേന്ദ്രസർക്കാരിന്റെ കടം ദേശീയവരുമാനത്തിന്റെ 40 ശതമാനം വരെയും

സംസ്ഥാനത്തിന്റേത് ഇപ്പോൾ പറഞ്ഞതുപോലെ 20 ശതമാനമാക്കി

കുറയ്ക്കണമെന്ന ഒരു പുതിയ ഫോർമുലയുമായി വന്നിരിക്കുകയാണ്.

കടബാധ്യത 20 ശതമാനമാക്കി കുറയ്ക്കുകയെന്ന് പറഞ്ഞാൽ, ഇപ്പോൾ

ജി.ഡി.പി.-യുടെ മൂന്ന് ശതമാനം വായ്പയെടുക്കാനുള്ള അവകാശം അടിയറവച്ച്



അത് രണ്ട് ശതമാനമാക്കി മാറ്റണം. എന്നുമാത്രമല്ല ബി.ജെ.പി. സർക്കാർ ഇത് എൻഡോഴ്സ് ചെയ്തിരിക്കുകയാണ്. കഴിഞ്ഞ ബഡ്ജറ്റ് അവതരിപ്പിച്ചുകൊണ്ട് ശ്രീ. അരുൺ ജെയ്റ്റ്ലിയുടെ പ്രസംഗത്തിൽ ഇത് ശരിയാണെന്നും കേന്ദ്രസർക്കാരിന്റെ കടം ഈ രീതിയിലേക്ക് മാറ്റാൻ പോകുകയാണെന്നും പറഞ്ഞു. വലിയൊരു അപകടമാണ് സംസ്ഥാനങ്ങളുടെ ധനകാര്യ ഓട്ടോണമിയെ ഇടപെടാനും പ്രവർത്തിക്കാനും കാത്തിരിക്കുന്നത്. ആ പശ്ചാത്തലത്തിലാണ് ഭയങ്കരമായിട്ടുള്ള വായ്പയുടെ ഭാരം കേരളത്തെ വീഴ്ത്തുന്നത് പറഞ്ഞ് നടക്കരുതെന്ന് ഞാൻ പറയുന്നത്. അതിന്റെ യുക്തിയുക്തമായ വികാസം എവിടെ എത്തിച്ചുവെന്ന് നോക്കിയാൽ ബി.ജെ.പി.-യുടെ നിലപാടിൽ എത്തിച്ചേരും.

ശ്രീ. വി. ഡി. സതീശൻ: സർ, അങ്ങ് പറഞ്ഞതുകൊണ്ട് മാത്രമാണ് ഞാൻ സംസാരിക്കുന്നത്. അതായത് Fiscal Responsibility and Budget Management Act (FRBM Act)-ലെ നിബന്ധനകളെ സംബന്ധിച്ച എൻ. കെ. സിംഗ് കമ്മിറ്റി ശുപാർശകളുമായി കോൺഗ്രസ് യോജിക്കുന്നില്ല. അത്

വളരെ വ്യക്തമായി എ.ഐ.സി.സി. പറഞ്ഞിട്ടുണ്ട്. മാത്രമല്ല, FRBM Act കൊണ്ടുവന്ന സാഹചര്യമാണ് ഏറ്റവും പ്രധാനം. ഇന്നലെ ബഹുമാനപ്പെട്ട പ്രതിപക്ഷ നേതാവ് പറഞ്ഞതുപോലെ, പല സംസ്ഥാനങ്ങളിലും സ്റ്റേറ്റ് ഫിനാൻസ് എക്കാലത്തെയും ഏറ്റവും വലിയ തകർച്ചയിൽ, തോന്നിയതുപോലെ കടമെടുത്ത് വലിയ ബാധ്യതകളുണ്ടാക്കി. ആ സമയത്താണ് ഒരു റീസ്ട്രക്ചറിംഗ് പാക്കേജിനോടൊപ്പം FRBM Act ഫിനാൻസ് കമ്മീഷൻ ശുപാർശ ചെയ്തത്. ഇപ്പോൾ അത് പുനഃപരിശോധിക്കേണ്ട സമയമായി എന്ന ധാരണയിലാണ്. ആ സമയത്ത് അത് ആവശ്യമായിരുന്നു. ഇപ്പോൾ പതിനഞ്ചുവർഷത്തോളം കഴിഞ്ഞു. അത് പുനഃപരിശോധിക്കേണ്ട സമയമായി. ആവശ്യമായ ഭേദഗതികൾ വരുത്തണമെന്ന അഭിപ്രായമാണ് കോൺഗ്രസ്സിനുള്ളത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ദക്ഷിണേന്ത്യൻ മുഖ്യമന്ത്രിമാരുടെ യോഗം വിളിച്ചപ്പോൾ നമ്മൾ ആ നിലപാട് വ്യക്തമാക്കിയതാണ്. അതുകൊണ്ട്, ഫിനാൻസ് കമ്മീഷൻ ഭരണപക്ഷവും പ്രതിപക്ഷവും കൊടുത്ത മൊമ്മോറാണ്ടങ്ങൾ തമ്മിൽ വലിയ വ്യത്യാസമൊന്നുമില്ലെന്ന് അങ്ങേയറ്റം അറിയാം. FRBM Act

കാലഘട്ടത്തിന്റെ പ്രത്യേകതകൊണ്ട് വന്നതാണ്. ഓരോ സംസ്ഥാനത്തിനും കടമെടുക്കാനുള്ള അധികാരത്തിനുമേൽ കേന്ദ്രത്തിന്റെ ഇടപെടലിനെ ഒരു കാരണവശാലും ഞങ്ങൾ അംഗീകരിക്കില്ല. കേരളം ഉൾപ്പെടെയുള്ള പല സംസ്ഥാനങ്ങളും വർദ്ധിപ്പിക്കണമെന്നാണ് ആവശ്യപ്പെടുന്നത്.

ഡോ. ടി. എം. തോമസ് ഐസക്: നിലപാട് വളരെ വ്യക്തമാണ്. ആ കാര്യത്തിൽ നമുക്ക് യോജിപ്പില്ല. ഈയൊരു പശ്ചാത്തലത്തിലാണ് മൊത്തം കടബാധ്യത ജി.ഡി.പി.യുടെ 30 ശതമാനമായി നിലനിർത്തിപ്പോരുന്നോ, കഴിഞ്ഞ രണ്ടുവർഷവുമെടുത്താൽ ചെറുതായെങ്കിലും അത് താഴേയ്ക്കാണ്. പലിശ ബാധ്യത, പലിശ ചെലവ്, മൊത്തം റവന്യൂ എക്സ്പെൻഡിച്ചറിന്റെ 12 - 13 ശതമാനത്തിൽ നിലനിർത്താൻ സാധിക്കുമ്പോഴും, പലിശ നിരക്ക് കൊടുക്കേണ്ടിവരുന്നത്, Domar gap 3-4 ശതമാനം പോയിന്റായിരിക്കുമ്പോൾ കടബാധ്യത ഭീകരമെന്ന് പറഞ്ഞ് ഇത്തരത്തിലൊരു വിമർശനം പരിധിവിട്ട് കഴിഞ്ഞാൽ നമ്മുടെ താൽപ്പര്യങ്ങൾക്ക് വിരുദ്ധമായിരിക്കും. വായ്പ എടുത്തുകഴിഞ്ഞാൽ ഇങ്ങനെ പാടില്ല, അത് കാര്യക്ഷമമായി ചെലവഴിക്കണം, മൂലധന നിക്ഷേപത്തിനുവേണം തുടങ്ങിയ വിമർശനങ്ങളൊക്കെ ശരി. അതാണ് ഇന്നത്തെ ബഹുമാനപ്പെട്ട പ്രതിപക്ഷനേതാവിന്റെ പ്രസംഗത്തിൽ

എന്നെ സൈക്ക് ചെയ്തത്. അതുകൊണ്ട് ഞാൻ അപ്പോൾ അങ്ങനെ പ്രതികരിച്ചുവെന്നേയുള്ളൂ.

ശ്രീ. രമേശ് ചെന്നിത്തല: സർ, ഒരു പ്രസംഗത്തിന് തയ്യാറാകുമ്പോൾ aggregate percentage അല്ലേ നോക്കാൻ സാധിക്കൂ. അത് അങ്ങ് ഇപ്പോൾ പറഞ്ഞപ്പോൾ മനസ്സിലായി. അത് തിരുത്താൻ പറഞ്ഞാൽ മതി.

ശ്രീ. എം. ഉമ്മർ: സർ, നമ്മുടെ ആവശ്യത്തിനനുസരിച്ചല്ലേ കടമെടുക്കേണ്ടത്. ഞാൻ ഇത് മുഴുവൻ പഠിച്ചശേഷം പറയുന്നതല്ല. എന്നെ ആക്ഷേപിക്കരുത്. ഒരു layman എന്ന കാഴ്ചപ്പാടിൽ പറയുകയാണ്, കിഫ്ബിയിൽ 5000 കോടി രൂപയോളം പല ബാങ്കുകളിലായിട്ടുണ്ട്. നമുക്ക് കഴിഞ്ഞ വർഷം (2017-ൽ) ചെലവൊന്നുമില്ല. 2018-ൽ ആകെ 442 കോടി രൂപയാണ് ചെലവായി കിഫ്ബിയിൽ വന്നിട്ടുള്ളത്. ഗവൺമെന്റ് ഗ്രാന്റായും ടാക്സിൽനിന്നും വെഹിക്കിൾ ടാക്സിൽനിന്നും പെട്രോളിയം പ്രോഡക്റ്റിൽ നിന്നും ലഭിച്ച അയ്യായിരത്തോളം കോടി രൂപ വിവിധ ബാങ്കുകളിൽ ഉള്ളപ്പോൾ എന്തിനാണ് നൂറ് കോടി രൂപ നബാർഡിൽ നിന്നും കടമെടുക്കുന്നത്; അതിന് പലിശ കൊടുക്കണ്ടേ? ഇപ്പോൾ അതിന് വെറുതെ പലിശ കൊടുത്തുകൊണ്ടിരിക്കുകയല്ലേ എന്ന സംശയം ഇത് കണ്ടപ്പോൾ

തോന്നിയതാണ്.

ഡോ. ടി. എം. തോമസ് ഐസക്: അടുത്ത വർഷം പതിനായിരം കോടി രൂപയെങ്കിലും വായ്പയെടുക്കണമെന്ന് നമുക്ക് കൃത്യമായി അറിയാം. അതിനടുത്ത വർഷം അതിനേക്കാൾ കൂടുതൽ തുക വേണ്ടിവരും. ആ സമയത്ത് ഓടിപ്പിച്ചെടുക്കുകയല്ല. NIDA (NABARD Infrastructure Development Assistance) -യുമായി ചർച്ച ചെയ്ത് 5000 കോടി രൂപയുടെ ഒരു വിൻഡോ ഓപ്പൺ ചെയ്യാമെന്ന് സമ്മതിച്ചു. കരാറുവയ്ക്കുന്നു. ഞങ്ങൾ അതിൽനിന്നും 100 കോടി രൂപ എടുക്കുന്നു. ബാക്കി ഞങ്ങളെടുക്കാം. അതങ്ങനെയാണ്. നമുക്ക് 5000 കോടി രൂപയുടെ മസാലബോണ്ട് പോര, അതിനേക്കാൾ കൂടുതൽ പോകാനുണ്ട്. പക്ഷേ ഇന്ന് എന്താ പ്രശ്നം? റിസർവ് ബാങ്ക് നമുക്ക് എതിർ നിന്നില്ല, അനുവാദം തന്നു. നാളെ റിസർവ് ബാങ്കിന്റെ നിലപാട് മാറിക്കൂടെന്നില്ല. പുതിയ റിസർവ് ബാങ്ക് ഗവർണർ ശ്രീ. ശക്തികാന്ത ദാസ് നാളെ എന്താണ് പറയുന്നതെന്ന് അറിയാൻ സാധിക്കില്ല. ഇന്ന് നമുക്ക് അവസരം കിട്ടിയിരിക്കുന്നു. ഇന്ന് തന്നെ നമ്മുടെ കാലുറപ്പിക്കാം. ഞങ്ങൾ 1000 കോടി രൂപ എടുക്കുന്നു. ഒരു സ്ട്രാറ്റജിക്കൽ തിങ്കിംഗിന്റെ ഭാഗമായാണ് വലിയ തുകയ്ക്ക് അല്ലെങ്കിലും നാളത്തെ ആവശ്യത്തെ മുൻകൂട്ടിക്കൊണ്ട്

ഇപ്പോൾത്തന്നെ ചെറിയതോതിൽ തുടങ്ങിവയ്ക്കുന്നത്. ഇവിടെ നിങ്ങൾ ഉന്നയിച്ച പ്രശ്നം absurd ആണെന്ന് ഞാൻ പറയുന്നില്ല, ആക്ഷേപിക്കുന്ന പ്രശ്നമില്ല. കിഫ്ബിയുടെ ഡയറക്ടർ ബോർഡിൽ അടക്കം എത്ര വേണം; എങ്ങനെയാകാം തുടങ്ങിയ കാര്യങ്ങൾ ചർച്ച ചെയ്യുന്നുണ്ട്. ഈ ഒരു സാഹചര്യത്തിൽ ഇങ്ങനെ കാലുറപ്പിക്കുന്നത് പ്രധാനമാണ് എന്ന് കണ്ടുകൊണ്ടാണ് നമ്മൾ ചെയ്തിരിക്കുന്നത്. NIDA 5000 കോടി രൂപ അനുവദിച്ചതിൽ നൂറ് കോടി രൂപ മാത്രമേ നമ്മൾ എടുത്തിട്ടുള്ളൂ. നമ്മളുണ്ട് രംഗത്ത് എന്നുപറയാൻ വേണ്ടിമാത്രം.

കിഫ്ബി ഫണ്ടുപയോഗിച്ച് ചെയ്ത റോഡുകളിൽ പലതും നടപ്പാക്കാൻ സാധിക്കുന്നില്ലെന്ന് ശ്രീ. വി. പി. സജീന്ദ്രൻ ചർച്ചയിൽ പറഞ്ഞുവെന്ന് തോന്നുന്നു, കാരണം കിഫ്ബിക്ക് കൃത്യമായ മാനദണ്ഡങ്ങളുണ്ട്, ഡിസൈൻ റോഡുകളേ അനുവദിക്കൂ, അതിന്റെ വീതി സംബന്ധിച്ച് കൃത്യമായ തീരുമാനമെടുത്തിട്ടുണ്ട്. അത്തരത്തിൽ വീതി കിട്ടാത്ത അവസ്ഥാസ്ഥിതിവിശേഷമുണ്ട്. എന്നാൽ ആ റോഡ് വന്നുവെന്ന ഉറച്ച വിശ്വാസത്തിലാണ് എം.എൽ.എ.മാർ. അങ്ങനെയുള്ള സാഹചര്യങ്ങളിൽ അത് ബഡ്ജറ്റ് വർക്കിൽ ചെയ്യുന്നതെങ്ങനെ എന്നത് സംബന്ധിച്ച്

ആലോചിക്കാം. ചില എം.എൽ.എ.മാർക്ക് അങ്ങനെ പ്രശ്നങ്ങൾ വന്നിട്ടുണ്ട്. വേറെ ചിലർ, കിഫ്ബിയിൽ എടുത്തിട്ടുള്ള വർക്ക്, ഉദാഹരണത്തിന് വെഞ്ഞാറമൂട് ബൈപ്പാസ് റോഡ് - പക്ഷേ ബൈപ്പാസ് റോഡ് ഇന്ന് പ്രായോഗികമായി സാധ്യമല്ലാത്തതിനാൽ ഒരു ഐ ഓവർ മതി എന്ന് ശ്രീ. ഡി. കെ. മുരളി പറയുന്നുണ്ട്. സാങ്കേതിക കാര്യങ്ങൾ പരിശോധിച്ച് അതിന് ഉദാരമായ സമീപനമാണ് കൈക്കൊള്ളുന്നത്. പക്ഷേ കിഫ്ബിക്ക് കൃത്യമായ മാനദണ്ഡങ്ങളും സ്റ്റാന്റേർഡുകളുണ്ട്. അതിൽ വിട്ടുവീഴ്ച ചെയ്യാൻ കിഫ്ബി തയ്യാറല്ല. അതിൽ ചെയ്യാൻ സാധിക്കാത്തതും എന്നാൽ നിയമസഭയിൽ പ്രഖ്യാപിക്കുകയും ചെയ്തു എന്നുണ്ടെങ്കിൽ അത് ബഡ്ജറ്റ് വർക്കിൽ പരിഗണിക്കാം.

ലൈഫ് പദ്ധതിക്കുവേണ്ടി ആദ്യവർഷം സർക്കാരിൽനിന്നും എത്ര തുക മുടക്കി എന്ന ചോദ്യമുണ്ട്. എസ്.സി/എസ്.ടി., ഫിഷറീസ് പോലുള്ള ഡിപ്പാർട്ട്മെന്റുകൾക്ക് നേരിട്ട് പണം വകയിരുത്തിയിരുന്നവെന്നല്ലാതെ ലൈഫിനുവേണ്ടി എന്നുപറഞ്ഞ് മാറ്റിയിട്ടില്ല. ഓരോ ഡിപ്പാർട്ട്മെന്റുമായി ബന്ധപ്പെട്ടാണ് ചെയ്തത്. കഴിഞ്ഞ വർഷം സംഭവിച്ചത്, പതിവുപോലെ ഡിപ്പാർട്ട്മെന്റുകൾ അവരുടേതായ ഹൗസിംഗ് പ്രോഗ്രാമുകളുമായി

മുന്നോട്ടുപോയി. അർബൻ കോർപ്പറേഷൻ ലൈഫിൽനിന്നും സ്വതന്ത്രമായാണ് PMAY ഏറ്റെടുത്ത്. ഈയൊരു പശ്ചാത്തലത്തിൽ കഴിഞ്ഞവർഷം ലൈഫിനുവേണ്ടി വകയിരുത്തിയ പണം ഡിപ്പാർട്ട്മെന്റൽ ഹൗസിംഗ് പ്രോഗ്രാമിനായി ചെലവായി.

ശ്രീ. പി. കെ. ബഷീർ: സർ, കഴിഞ്ഞ വർഷം പട്ടികജാതി-പട്ടികവർഗ്ഗ വികസന വകുപ്പിൽനിന്നും ഒരു വീടുകിലും ഡിപ്പാർട്ട്മെന്റ് ചെയ്തു കൊടുത്തോയെന്ന് അറിയണം. ലൈഫിൽ ഇവയൊക്കെ മെർജ് ചെയ്തതല്ലേ? ഞാൻ അടിയന്തരപ്രമേയം അവതരിപ്പിച്ചപ്പോൾ ബഹുമാനപ്പെട്ട മുഖ്യമന്ത്രിയോട് ഇതൊക്കെ പറഞ്ഞതാണ്. അന്ന് ശ്രീ. എ. കെ. ബാലൻ മറുപടി പറഞ്ഞില്ല. 7000 വീട്, 8000 വീട്, 15000 വീട് - അങ്ങ് പറഞ്ഞതുപോലെ ഡിപ്പാർട്ട്മെന്റ് ഫണ്ട് കൊടുക്കാറുണ്ടായിരുന്നു. അത് ഒന്നായി ലൈഫിൽ മെർജ് ചെയ്തു. ഇപ്പോൾ പഞ്ചായത്തുകൾ കൊടുക്കുന്നത് എങ്ങനെയാണ്? പഞ്ചായത്തുകളുടെ പദ്ധതിവിഹിതത്തിൽനിന്നും പട്ടികജാതി വിഭാഗക്കാർക്കും പട്ടികവർഗ്ഗ വിഭാഗക്കാർക്ക് മാറ്റിവെച്ചിരിക്കുന്ന ഹെഡ്ഡിൽ നിന്നെടുത്താണ് കൊടുക്കുന്നത്. ഒന്നാം ഘട്ടം കൊടുത്തത് അങ്ങനെയാണ്.



പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ):  
സർ, 2016-17-ലും 2017-18-ലുമായി പട്ടികജാതി വകുപ്പിൽ 23,000  
വീടുകളാണ് എടുത്തത്. അന്ന് ഈ വീടുകൾ ലൈഫ് പദ്ധതിയുമായി  
ബന്ധപ്പെട്ട് ഉൾപ്പെടുത്തിയിരുന്നില്ല. 23000 വീട് പട്ടികജാതിക്കാർക്കും 7000  
വീട് പട്ടികവർഗ്ഗക്കാർക്കും, അങ്ങനെ 30000 വീടുകളുടെ പണി ഇപ്പോൾ  
ഏതാണ്ട് പൂർണ്ണതയിലേയ്ക്ക് എത്തുകയാണ്. ....(ബഹളം).....

മി. സ്പീക്കർ: ബഹുമാനപ്പെട്ട മന്ത്രി പറയുന്നത് കേൾക്കൂ.....

ശ്രീ. എ. കെ. ബാലൻ: സർ, ഈ വർഷം ലൈഫിൽ വീട്  
ഉൾപ്പെടുത്തിയിട്ടില്ല. അത് ലൈഫിലേയ്ക്ക് മാറ്റുകയാണ്. എന്നാൽ ഈ  
ഗവൺമെന്റ് അധികാരത്തിൽ വരുന്ന സമയത്തുള്ള സ്പിൽ വർക്കുകളുണ്ട്. അത്  
പട്ടികജാതി പട്ടികവർഗ്ഗത്തിൽ 23000-ത്തോളം വരും. അത് ലൈഫിൽ  
തന്നെയാണ് കൊടുത്തിരിക്കുന്നത്. ആ വീടുകളുടെയെല്ലാം പണി ഇപ്പോൾ  
പൂർത്തീകരിച്ചുകഴിഞ്ഞു. ഇതാണ് യഥാർത്ഥത്തിലുള്ള വസ്തുത. ഇടയ്ക്കിടെ ഇവർ  
ചോദിക്കുന്നതുകൊണ്ട് ഞാൻ പറയുകയാണ്. അതായത്, ഈ ഗവൺമെന്റ്  
അധികാരത്തിൽ വരുമ്പോഴുള്ള (2015-16 വർഷത്തെ) സ്പിൽ ഓവർ 20000

വീടുകൾ ലൈഫിലേയ്ക്ക് പോയി. ഈ ഗവൺമെന്റ് അധികാരത്തിൽ വന്ന ആദ്യത്തെ രണ്ട് വർഷം 23000 വീടുകൾ, ഡിപ്പാർട്ട്മെന്റ് തന്നെ പണി ഇപ്പോൾ പൂർത്തീകരിച്ചുകൊണ്ടിരിക്കുകയാണ്. ഈ വർഷത്തെ വീടുകൾ ലൈഫിലേയ്ക്ക് കൊടുക്കുകയാണ്. ഇതാണ് വസ്തു.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മന്ത്രി ഇവിടെ സൂചിപ്പിച്ചത്, കഴിഞ്ഞ ഗവൺമെന്റിന്റെ ഭരണകാലത്ത് എസ്.സി./എസ്.ടി. വകുപ്പിലെ വീടുകൾ വയ്ക്കാനുള്ള സ്റ്റിൽ ഓവറായ വർക്കുകളുടെ കാര്യമാണ്. ഞങ്ങൾ പറയുന്നത്, എസ്.സി./എസ്.ടി. ഡിപ്പാർട്ട്മെന്റിൽ അത് അതുപോലെ തന്നെ നിലനിർത്തണമെന്നാണ്. ഈ ലൈഫ് പദ്ധതിയിൽ ഒരു വീടുപോലും ഇതുവരെ കൊടുത്തിട്ടില്ല. ഇനി കൊടുക്കാനും പോകുന്നില്ല. ഫിഷറീസ് ഡിപ്പാർട്ട്മെന്റിന്റെയും കൊടുക്കാൻ പോകുന്നില്ല. ദയവായി നിങ്ങൾ എസ്.സി./എസ്.ടി. വകുപ്പിന്റെയെങ്കിലും, അവർ തന്നെ ചെയ്യത്തക്ക നിലയിൽ ഒരു സംവിധാനമുണ്ടാക്കണം. വളരെ അപകടകരമായ കാര്യമാണത്.

ഡോ. ടി. എം. തോമസ് ഐസക്: സർ, അത് സർക്കാരിന് സ്വീകാര്യമല്ല എന്ന് വ്യക്തമാക്കുകയാണ്. ലൈഫ് മിഷൻ ആരംഭിച്ചപ്പോൾ എല്ലാവിധ ഹൗസിംഗ് പ്രോഗ്രാമുകളും പൂർ ചെയ്ത് ലൈഫ് മിഷനിൽ നടപ്പാക്കാനാണ്

തീരുമാനിച്ചിരുന്നത്. എന്നാൽ കഴിഞ്ഞ വർഷം പഴയതുപോലെ തന്നെ ഫിഷറീസ് ഡിപ്പാർട്ട്മെന്റായാലും എസ്.സി./എസ്.ടി. ഡിപ്പാർട്ട്മെന്റായാലും അത് തുടരണം. അവരുടെ ബാക്ക്ലോഗ് ആയിരിക്കും എടുത്തിരിക്കുന്നത്. ഈ വർഷം പൂർണ്ണമായി സംയോജിപ്പിച്ചാണ് നടപ്പാക്കുന്നത്. അതാണ് സർക്കാരിന്റെ സമീപനം.

ശ്രീ. കെ. സി. ജോസഫ്: സർ, ബഹുമാനപ്പെട്ട മന്ത്രി ശ്രീ. എ. കെ. ബാലന്റെ മറുപടി വളരെ വ്യക്തമാണ്. എസ്.സി./എസ്.ടി. വിഭാഗത്തിലെ സ്റ്റിൽ ഓവർ വീടുകൾ ലൈഫ് പദ്ധതിയിലേയ്ക്ക് കൊടുത്തു. 2016-17, 2017-18 വർഷങ്ങളിൽ 30,000 വീടുകൾ ലൈഫ് പദ്ധതിയിൽ ഉൾപ്പെടുത്താതെ വകുപ്പ് ചെയ്തു. 2018-19-ൽ ലൈഫ് പദ്ധതിയിലേയ്ക്ക് മാറിയപ്പോൾ ഒരു വീടും നിർമ്മിച്ചിട്ടില്ല. അതിന്റെ അർത്ഥം ലൈഫ് പദ്ധതിയിലേയ്ക്ക് മാറ്റാതെ എസ്.സി./എസ്.ടി. ഡിപ്പാർട്ട്മെന്റിന്റെയും ഫിഷറീസ് ഡിപ്പാർട്ട്മെന്റിന്റെയും വീടുകൾ അവർക്ക് വിട്ടുകൊടുത്താൽ അവർ നന്നായി ചെയ്യും. അങ്ങ് ലൈഫ് പദ്ധതിയിലേയ്ക്ക് കൊണ്ടുവന്ന് കൂട്ടിക്കഴുച്ച് പദ്ധതി ഇല്ലാതാക്കരുത്.

ശ്രീ. ഷാഫി പറമ്പിൽ: സർ, സ്പിൽ ഓവർ വർക്ക് അല്ലാതെ പുതിയ വീടുകൾ നിർമ്മിക്കാൻ കഴിഞ്ഞതായി ഞങ്ങളുടെയൊന്നും പ്രദേശത്തെ ഏത് പാർട്ടി ഭരിക്കുന്ന പഞ്ചായത്തുകളിലും ഒരു ഇൻഫർമേഷനും കിട്ടുന്നില്ല. ഈ വിഷയം അങ്ങയുടെ ശ്രദ്ധയിൽപ്പെടുത്തുകയാണ്. സാധാരണ പട്ടികജാതി-പട്ടികവർഗ്ഗ വിഭാഗങ്ങൾക്ക് ഒരു വാർഡിൽ, ഉദാഹരണത്തിന്, പാലക്കാട് മുനിസിപ്പാലിറ്റിയിലൊക്കെ സ്ഥലം വാങ്ങാൻപോലും എല്ലാ വർഷവും ചെറിയ തുകകൾ കൊടുക്കാറുണ്ട്. അതൊക്കെ നിന്നിരിക്കുകയാണ്. 3,37,000 പേർക്ക് വീടും സ്ഥലവുമില്ല. ഒരാൾക്കുപോലും ആ പദ്ധതി പ്രകാരം ഒന്നും ലഭിച്ചിട്ടില്ല. സ്പിൽ ഓവർ വർക്ക് അല്ലാതെ ഒരു വർക്കും നടക്കുന്നതായി ഞങ്ങളുടെയൊന്നും പ്രദേശത്ത് റിപ്പോർട്ടില്ല. സാധാരണ പട്ടികജാതി-പട്ടികവർഗ്ഗ വകുപ്പ് നടത്തുകയായിരുന്നെങ്കിൽ ഇതിനകം നിരവധി വീടുകൾ ലഭ്യമാകുമായിരുന്നു.

ഡോ. ടി. എം. തോമസ് ഐസക്: സർ, ശ്രീ. ഏതായാലും നിങ്ങളെപ്പോലെ തന്നെ ഞാനും ഒരു എം.എൽ.എ.-യാണ്. നിങ്ങളെപ്പോലെ തന്നെ പഞ്ചായത്തുകളുമായി ബന്ധപ്പെട്ട് പ്രവർത്തിക്കുന്നുമുണ്ട്. ഞങ്ങളുടെ മണ്ഡലത്തിൽ ഈ വർഷം എസ്.സി./എസ്.റ്റി., ഫിഷറീസ് വകുപ്പുകൾ അടക്കം ഓരോ പഞ്ചായത്തിലും ശരാശരി 300-400 വീടുകളുടെ നിർമ്മാണ

പ്രവൃത്തി ആരംഭിച്ചുകഴിഞ്ഞു. ഒന്നാം ഗഡു കൊടുത്തു.....(ബഹളം).....എന്റെ പഞ്ചായത്തിനെക്കുറിച്ചാണ് പറയുന്നത്. ഒന്നേകാൽ ലക്ഷം വീടുകൾ ഇത്തരത്തിൽ ഒന്നാം ഗഡു നൽകി അതിന്റെ നിർമ്മാണ പ്രവർത്തനത്തിലാണ്. ....(ബഹളം).....

ശ്രീ. പി. കെ. ബഷീർ:.....(മൈക്ക് ഓഫ്).....

മി. സ്പീക്കർ: കാര്യം എന്താണ്; അദ്ദേഹം വഴങ്ങുന്നില്ലല്ലോ; എന്ത് ചെയ്യാൻ പറ്റും? ഇരിക്കൂ..ഇരിക്കൂ.....

ഡോ. ടി. എം. തോമസ് ഐസക്: സർ, ഞാൻ വഴങ്ങി തരുന്നവെന്ന് വിചാരിച്ച് എത്ര വേണമെങ്കിലും എഴുന്നേറ്റ് ബഹളം വയ്ക്കാമെന്ന് കരുതണ്ടോ. സ്വല്പം വീഴ്ചയുണ്ട്. ഒന്നേകാൽ ലക്ഷത്തോളം വീടുകൾ ഈ വർഷം....

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ....വോട്ട് ഓൺ അക്കൗണ്ടിന്റെ ചർച്ചയ്ക്ക് മുകളിൽ.....

മി. സ്പീക്കർ: പോയിന്റ് ഓഫ് ഓർഡർ സ്വന്തം വാദം നിരത്താനുള്ള സമയമല്ല എന്ന് ഓർമ്മിപ്പിക്കുകയാണ്.

ശ്രീ. എൻ. ഷംസുദ്ദീൻ: സർ, സ്വന്തം വാദമല്ല. വോട്ട് ഓൺ അക്കൗണ്ടിലെ ചർച്ചയാണ്. എന്റെ പഞ്ചായത്തിൽ 300 വീടുകൾ ഒരു വർഷം

പൂർത്തിയായിട്ടുണ്ട്, ഈ മേഖലകളിലൊക്കെ 300-400 വീടുകൾ പൂർത്തിയായിട്ടുണ്ട് എന്നാണ് ബഹുമാനപ്പെട്ട മന്ത്രി ഞങ്ങളുടെ വാദങ്ങൾക്ക് മറുപടിയായിട്ടാണെങ്കിലും പറഞ്ഞത്.

മി. സ്പീക്കർ : തുടങ്ങിയിട്ടുണ്ട് എന്നാണ് പറഞ്ഞത്.

ഡോ. ടി. എം. തോമസ് ഐസക്: സർ, തെറ്റായ കാര്യമാണ് പറയുന്നത്. വർത്തമാനം പറഞ്ഞ് തീരുന്നതിനുമുമ്പ് ഈ രീതിയിൽ പറഞ്ഞാലോ; ശ്രീ. എൻ. ഷംസുദ്ദീൻ, I never said that, ഞങ്ങളുടെയൊക്കെ പഞ്ചായത്തുകളിൽ 300 വീടുകൾ തുടങ്ങിയിട്ടുണ്ട് എന്നാണ് ഞാൻ പറഞ്ഞത്. എന്നുമാത്രമല്ല, ഒന്നാം ഗഡു കൊടുത്തു. രണ്ടാം ഗഡു കൊടുത്തുകൊണ്ടിരിക്കുകയാണ് എന്നാണ് പറഞ്ഞത്.....(ബഹളം).....

മി. സ്പീക്കർ: അതിൽ ചെയറിന് ഒരു സംശയവുമില്ല. തുടങ്ങിയിട്ടുണ്ട് എന്നാണ് പറഞ്ഞത്.

ഡോ. ടി. എം. തോമസ് ഐസക്: സർ, ഞാൻ പറഞ്ഞിട്ടില്ല. ഞാൻ ഡിബേറ്റ് ചെയ്യാൻ തയ്യാറാണ്. നിങ്ങളോട് പറയാത്ത കാര്യം പറഞ്ഞ് തർക്കമുണ്ടാക്കാൻ വന്നാൽ എങ്ങനെയാണ്; കേരളത്തിൽ ലൈഫ് പദ്ധതിയുടെ ഭാഗമായി ഒന്നുകാൽ ലക്ഷം വീടുകൾ ഒന്നാം ഗഡു കൊടുത്ത്

നിർമ്മാണ പ്രവർത്തനം നടക്കുന്നു. രണ്ടാം ഗഡുവിലും 325 കോടി രൂപ ട്രാൻസ്ഫർ ചെയ്തു. അടുത്ത ഗഡു മുഴുവനായും ട്രാൻസ്ഫർ ചെയ്യും. ഇതാണ് അതിന്റെ യാഥാർത്ഥ്യം. ഇപ്പോൾ വോട്ട് ഓൺ അക്കൗണ്ട് നടക്കുന്നത് എന്തുകൊണ്ടാണ്; കാരണം, ഇലക്ഷൻ വരാൻ പോകുകയാണ്. ഇലക്ഷൻ ഡിക്ലറേഷൻ എന്നവന്നുകഴിഞ്ഞാലും ഏപ്രിൽ മാസത്തിൽ തന്നെ നമ്മുടെ പദ്ധതി പ്രവർത്തനങ്ങൾ ആരംഭിക്കണം. അത്രയും പ്രധാനപ്പെട്ട കാര്യങ്ങളാണ് പ്രഖ്യാപിച്ചിട്ടുള്ളത്. അതുകൊണ്ട് നമ്മൾ ഫുൾ ബഡ്ജറ്റ് പാസ്സാക്കുന്ന നടപടിക്രമങ്ങളൊക്കെ തുടരമ്പോൾ തന്നെ വോട്ട് ഓൺ അക്കൗണ്ട് എടുത്ത് ഏപ്രിൽ മുതൽ ഇവിടെ പറഞ്ഞ കാര്യങ്ങൾ നടപ്പാക്കുന്നതിനുള്ള വലിയൊരു യജ്ഞത്തിലേയ്ക്ക് സർക്കാർ നീങ്ങാൻ പോകുകയാണ്. എനിക്ക് സഭയോട് പറയാനുള്ളത്, ഇപ്പോൾത്തന്നെ ചില കാര്യങ്ങളിൽ ബഡ്ജറ്റിൽ പറഞ്ഞതിന്റെ ഫലങ്ങൾ ഉണ്ടായിത്തുടങ്ങിയിട്ടുണ്ട്. എന്റെ അറിവിൽ ഇന്നലെ ബഹുമാനപ്പെട്ട മുഖ്യമന്ത്രി പൂട്ടിക്കിടക്കുന്ന കശുവണ്ടി ഫാക്ടറി ഉടമസ്ഥരുമായിട്ടുള്ള ചർച്ചകൾ നടത്തി. ബഡ്ജറ്റിൽ ഇവിടെ പ്രഖ്യാപിച്ച കാര്യം വരുത്തിയ വിസ്മയകരമായിട്ടുള്ള ഒരു മാറ്റം, ബാങ്കുകാരോട് പലിശ സർക്കാർ എടുക്കുമെന്ന് പറഞ്ഞപ്പോൾ ഒ.റ്റി.എസ്. അല്ല റീഷെഡ്യൂൾ

ചെയ്യുന്നതിനെക്കുറിച്ച് അവർ ചർച്ച ചെയ്യുന്നു. ഞങ്ങൾ രണ്ടുമൂന്ന് ദിവസത്തിനുള്ളിൽ പ്രോഗ്രാം വയ്ക്കാമെന്ന് പറയുന്നു. സ്വകാര്യ മുതലാളിമാർ escrow account-ലാണെങ്കിലും കശുവണ്ടി ലഭിക്കുകയാണെങ്കിൽ പ്രോസസ് ചെയ്യാനുള്ള നടപടി സ്വീകരിക്കാമെന്ന് പറയുന്നു. ഇതുവരെ നടന്ന ചർച്ചകളിൽ നിന്ന് വ്യത്യസ്തമായി പോസിറ്റീവായിട്ടുള്ള രീതിയിൽ ചർച്ച നടന്നു. ഫാക്ടറി തുറന്ന് പ്രവർത്തിക്കാൻ പോകുകയാണ്. ഇതുപോലെയാണ് ഇടുക്കി പദ്ധതി. ഇടുക്കി പദ്ധതിയെന്ന് നിങ്ങൾ കളിയാക്കി പറയുന്നത് കേട്ടു. ഒരു ഇന്റഗ്രേറ്റഡ് പ്രോഗ്രാം എന്നുപറഞ്ഞാൽ ഓരോ വകുപ്പിനും ഇഷ്ടമുള്ള കാര്യങ്ങൾ ചെയ്യുന്നു, ഇപ്പോൾ നടക്കുന്നതൊക്കെ നടത്തുന്നു, അതിന് മുകളിൽകൂടി ഞങ്ങൾ വേറൊരു പ്രോജക്ട്, അങ്ങനെയല്ല. കേന്ദ്രത്തിന്റെ ആയാലും സംസ്ഥാനത്തിന്റേതായാലും ഓരോ ഡിപ്പാർട്ടുമെന്റിന്റേതായാലും എല്ലാം ഇടുക്കി എന്നുപറയുന്ന പ്രദേശത്തല്ലേ നടപ്പാക്കുന്നത്; ആ പ്രദേശത്ത് നടപ്പാക്കുന്ന കാര്യങ്ങൾ നോക്കി പ്രളയാനന്തര പുനർനിർമ്മാണത്തിന്റെ ലക്ഷ്യവുമായിട്ടുള്ള വിടവുകൾ എന്തുണ്ട്, ആ വിടവുകൾ നികത്താം. എന്നിട്ടൊരു പാക്കേജാക്കുകയാണ് ചെയ്യുന്നത്. ആ പാക്കേജ് എങ്ങനെ പ്രായോഗികമായി അടിയന്തര പുനർനിർമ്മാണത്തിലേയ്ക്ക് നീങ്ങാം എന്നുള്ളതിനെക്കുറിച്ച്



വകുപ്പുകളുമായി വിശദമായ ചർച്ച നടത്തി ഈ വർഷം തന്നെ നടപ്പാക്കുന്നതിലേക്ക് നീങ്ങും.

ശ്രീ. രമേശ് ചെന്നിത്തല: സർ, ഇടുക്കി പദ്ധതി എന്നുപറഞ്ഞ് അങ്ങനാരു കൺകെട്ട് വേലയാണ് ചെയ്തതെന്ന് ശ്രീ. ഷാഫി പറമ്പിൽ പറഞ്ഞത് 100 ശതമാനം ശരിയാണ്. ഞാൻ ഇത് ഇപ്പോഴാണ് ഗൗരവമായി വായിച്ചുനോക്കിയത്. അങ്ങ് പറയുന്നത് കേന്ദ്രാവിഷ്കൃത പദ്ധതികൾ, പഞ്ചായത്തുകളുടെ പദ്ധതികൾ, വിവിധ പദ്ധതികൾ എന്നിവ ചേർത്തുകൊണ്ടാണ് എന്നാണ്. അങ്ങ് ഏതായാലും ഒരു പൈസയും കൊടുക്കാൻ പോകുന്നില്ല എന്ന് വളരെ വ്യക്തമായി. 5000 കോടി രൂപയുടെ ഒരു പദ്ധതി അങ്ങ് പ്രഖ്യാപിച്ചപ്പോൾ സൈസബിളായ ഒരു എമുണ്ട്, പത്തോ-ഇരുന്നൂറോ അല്ല, അങ്ങ് ബഡ്ജറ്റിൽ മാറ്റിവയ്ക്കുമെന്നാണ് ഞങ്ങൾ കരുതിയത്. ഇതൊരു കൺകെട്ട് വേല തന്നെയാണ്.

ഡോ. ടി. എം. തോമസ് ഐസക്: സർ, ഇതിൽ ഒരു ജില്ലയ്ക്ക് 1000 കോടി രൂപ അടുത്ത മൂന്ന് വർഷത്തിനുള്ളിൽ അഡീഷണൽ നൽകുന്നത് കൺകെട്ടാനോ? 1000 കോടി രൂപയിൽ 250 കോടി രൂപ അഡീഷണലായി ചെല്ലുമെന്ന് പറഞ്ഞ് എവിടെനിന്നാണ് ഈ ബഡ്ജറ്റിൽ

വകയിരുത്തിയിട്ടുള്ളത്; ടൈയിൽ കാണുന്നില്ലെന്ന് ബഹുമാനപ്പെട്ട പ്രതിപക്ഷ നേതാവ് ചോദിച്ചില്ല. പക്ഷേ അങ്ങ് ചിന്തിക്കുന്നത് അങ്ങനെയായിരിക്കും. അതിനും അടുത്തുതന്നെ പറഞ്ഞിട്ടുണ്ട്. റീ-ബിൽഡിനുവേണ്ടി 1000 കോടി രൂപ നീക്കിവെച്ചിട്ടുണ്ട്. 1000 കോടി രൂപയല്ല, വായ്പ വന്നാൽ കൂടുതൽ വരും. അതിൽ നിന്ന് 250 കോടി രൂപ മാറ്റിവയ്ക്കാൻ പ്രയാസമില്ല. റീ-ബിൽഡിൽനിന്നും ഇടുക്കിയെ മാറ്റി വയ്ക്കാൻ സാധിക്കുമോ; ഇത് എന്റെ ബഡ്ജറ്റ് പ്രസംഗത്തിന്റെ ഒരു പാരാഗ്രാഫിൽ പറഞ്ഞതാണ്. പക്ഷേ നിങ്ങൾ ഇത്രയും വിദഗ്ദ്ധരായതുകൊണ്ട് ഞാൻ അത് തെളിച്ചുപറയുന്നതാണ് നല്ലത്. വ്യക്തമാക്കുന്നത് നല്ലതായതുകൊണ്ട് വ്യക്തമാക്കിയെന്ന് മാത്രമേയുള്ളൂ.

ശ്രീ. കെ. വി. വിജയദാസ് പാലക്കാട് വരുന്ന പുതിയ ജലസേചന പദ്ധതികളും അവയുണ്ടാക്കുന്ന വ്യത്യാസങ്ങളെക്കുറിച്ചും വിശദമായി സംസാരിക്കുകയുണ്ടായി. ഈ ബഡ്ജറ്റിൽ റൈസ് പാർക്ക് വരുന്നുണ്ട്, അതുമായി ബന്ധപ്പെടുത്തി ജലസേചന പദ്ധതികൾ ഉപയോഗപ്പെടുത്തി അവിടത്തെ നെൽവിസ്തൃതി 25-30 ശതമാനം അടുത്ത രണ്ടുവർഷം വർദ്ധിപ്പിക്കുന്ന പരിപാടിയാക്കി അതിനെ മാറ്റണം. ഇതുപോലെ ഓരോ പരിപാടിയും എടുത്ത് അത്തരത്തിലുള്ള പരിശോധനയിലേക്ക് പോകുന്നില്ല.

ചാലക്കുടി പുഴയെക്കുറിച്ച് ശ്രീ. ബി. ഡി. ദേവസ്സി പറയുകയുണ്ടായി. നിശ്ചയമായും ഞാൻ പറഞ്ഞതുപോലെ, ഇന്ന് ചെറുനദികളാണ്. അവിടെ നിന്നും നിളയിലേയ്ക്കും പെരിയാരിലേയ്ക്കും ചാലക്കുടി പുഴയിലേയ്ക്കും റിവർ ബേസിനിന്റെ ആസൂത്രണത്തിന്റെ അടിസ്ഥാനത്തിൽ നമ്മൾ പോകണം. അതിനുള്ള ഒരു കാഴ്ചപ്പാട് നമ്മുടെ ഈ ബഡ്ജറ്റിൽ മുന്നോട്ട് വെച്ചിട്ടുണ്ട്. അതുപോലെ ഇന്നലെ പറയാൻ വിട്ടുപോയിട്ടുള്ള ഒരു പ്രധാനപ്പെട്ട കാര്യം, ആറളം ഫാമുമായി ബന്ധപ്പെട്ട് ഇന്റർനാഷണൽ യോഗാ സെന്റർ സ്ഥാപിക്കുന്നതിനുള്ള പരിശ്രമങ്ങൾ ചെയ്യുന്നുണ്ട്. അതിന്റെ ഡി.പി.ആർ. വന്നുകഴിഞ്ഞാൽ അത് എങ്ങനെ ഫിനാൻസ് ചെയ്യാൻ കഴിയും എന്നുള്ളതിനെക്കുറിച്ച് തീരുമാനമെടുക്കാം. ഈ ബഡ്ജറ്റിന്റെ രാഷ്ട്രീയം പറഞ്ഞ് ഇന്നത്തെ ചർച്ചയുടെ അവസാനത്തിലേയ്ക്ക് നീങ്ങുകയാണ്. ബഡ്ജറ്റിന്റെ സാമൂഹ്യ അടിത്തറ ഇന്നലെ ഞാൻ വിശദീകരിക്കുകയുണ്ടായി. കേരളത്തിൽ ഇതുവരെയുള്ള വികസനത്തിന്റെ പ്രത്യേകത ഏറ്റവും കുറവ് അസമത്വമുള്ള പ്രദേശങ്ങളിൽ ഒന്നായിരുന്നുവെന്നതാണ്. ഏകീകരണമാണ് കൂടുതൽ വന്നുകൊണ്ടിരുന്നത്. എന്നാൽ ആഗോളവൽക്കരണത്തിനുശേഷം ഒരുതരം പോളറൈസേഷനാണ്. മുകളിലുള്ള 30 ശതമാനം ആളുകൾ

അതിവേഗം മുകളിലേയ്ക്ക് പോകുന്നു. താഴെത്തട്ടിലുള്ള 30 ശതമാനം താഴേയ്ക്കിറങ്ങുന്നു. ഈ പശ്ചാത്തലത്തിൽ ഒരു ജനകീയ ഐക്യത്തിന്റെ സാമ്പത്തിക അടിത്തറ എങ്ങനെ സൃഷ്ടിക്കാൻ കഴിയുമെന്നതാണ് ഞങ്ങളുടെ മുൻപിലുള്ള രാഷ്ട്രീയ വെല്ലുവിളികളിൽ ഒന്ന്. ജനകീയ ഐക്യം ഉണ്ടാകുന്നത് സാമ്പത്തിക ഇടപെടലിലൂടെ മാത്രമൊന്നല്ല. രാഷ്ട്രീയ സമരങ്ങളും ഇടപെടലുകളുമൊക്കെയാണ്. പക്ഷേ, അതിന് സാമ്പത്തിക അടിത്തറയുണ്ട്. ആ അടിത്തറയെ എങ്ങനെ ശക്തിപ്പെടുത്താൻ കഴിയും, എങ്ങനെ കേരളത്തിലെ വർദ്ധിച്ചുവരുന്ന ഇടത്തരക്കാരും ഇവിടത്തെ പരമദരിദ്രരും സാധാരണക്കാരായ ആളുകളും തമ്മിലുള്ള ജനകീയ ഐക്യം എങ്ങനെ സൃഷ്ടിക്കാമെന്നുള്ള സമസ്യക്ക് ഉത്തരം നൽകാനാണ് കഴിഞ്ഞ മൂന്ന് ബഡ്ജറ്റിലൂടെ ശ്രമിച്ചത്. അതിന്റെ ഭാഗമായാണ് ഞാൻ പറഞ്ഞത്, ഭാവിക്ക് വേണ്ടിയുള്ള പശ്ചാത്തല നിക്ഷേപത്തിന് വലിയ തോതിൽ മുതൽമുടക്കുന്നതോടൊപ്പം ഈ നാട്ടിലെ സാധാരണക്കാർക്കുവേണ്ടിയുള്ള സാമൂഹ്യ സുരക്ഷിതത്വത്തിനും ഉല്യ പ്രാധാന്യം നൽകിക്കൊണ്ടുള്ള വികസന പരിപാടി തെരഞ്ഞെടുത്തിരിക്കുകയാണ്. ഇത്തരത്തിൽ വർദ്ധിച്ചുവരുന്ന ഒരു ജനകീയ ഐക്യത്തെ വർഗ്ഗീയ, ജാതീയ ചേരിതിരിവുകൊണ്ട്

ദുർബ്ബലപ്പെടുത്താനാണ് ബി.ജെ.പി. ശ്രമിച്ചത്. ദാർഭാഗ്യവശാൽ ഞങ്ങളുടെ വിമർശനം നിങ്ങളും അതിൽ വീണുവെന്നുള്ളതാണ്. അതിനെ ഞങ്ങൾ നന്നായി പ്രതിരോധിച്ചിട്ടുണ്ട്. അതിൽ ഞങ്ങൾക്ക് ആത്മവിശ്വാസവുമുണ്ട്. ഒരു പരിഭ്രാന്തിയുമില്ല. അത് എവിടെയാണെന്ന് തെരഞ്ഞെടുപ്പ് വരുമ്പോൾ കാണാം. കഴിഞ്ഞ നിയമസഭാ തെരഞ്ഞെടുപ്പിന്റെ കാര്യം കോൺഗ്രസ് മറക്കണ്ട. അന്ന് നമ്പൂതിരി മുതൽ നായാടിവരെയുള്ള ജാതി സംഘടനകളെയൊക്കെ ബി.ജെ.പി. കൂട്ടാൻ തീരുമാനിച്ചപ്പോൾ നിങ്ങൾ എന്താണ് കരുതിയത്. അത് ഇടതുപക്ഷത്തിന്റെ അടിത്തറയേ തോണ്ടുകയുള്ളുവെന്നാണ് നിങ്ങൾ കരുതിയത്. അതുകൊണ്ട് ബി.ജെ.പി.-യുടെ ഈ കർത്തി നീക്കത്തിനെതിരെ നിങ്ങളുടേത് lukewarm attitude ആയിരുന്നു. റിസൾട്ട് വന്നപ്പോൾ എന്തുണ്ടായി; നിങ്ങളോടൊപ്പമുണ്ടായിരുന്ന ഹൈന്ദവ വിഭാഗം അങ്ങോട്ടുമാറി. ഞങ്ങളുടെ ഭാഗത്ത് വളരെ ചെറിയ വീഴ്ച വന്നുകാണാം. ഫലത്തിൽ ബി.ജെ.പി.-യുടെ വോട്ട് സ്വർഗ്ഗം കൂടി, നിങ്ങളുടേത് ഗണ്യമായി കുറഞ്ഞു, ഞങ്ങൾ ജയിച്ചുവന്നു. ഇതിന്റെ ആവർത്തനം കേരളത്തിൽ വരുമോ ഇല്ലയോ എന്നത് നിങ്ങൾ കാത്തിരുന്ന് വിലയിരുത്തിക്കൊള്ളൂ. അപ്പോഴും ബഹുമാനപ്പെട്ട പ്രതിപക്ഷ നേതാവ് ചോദിച്ചത് വലിയൊരു ചോദ്യം

തന്നെയാണ്. ഇവിടുന്ന് നിങ്ങൾ ജയിച്ചുപോയാലും അവിടെ ചെന്ന് ബി.ജെ.പി.-ക്ക് ബദലായുള്ള സർക്കാരിനുവേണ്ടിയല്ലേ നിൽക്കുക, അതിൽ ഞങ്ങൾ ഉണ്ടാകുമല്ലോ എന്നാണ് ചോദിച്ചത്. നിങ്ങളുണ്ടാകാം. അതൊക്കെ അപ്പോൾ കാനേണ്ട കാര്യമാണ്. നിങ്ങൾ എത്രമാത്രം ഉണ്ട് എന്നതിനെക്കുറിച്ച് നിങ്ങൾക്കും ഒരു ധാരണ ഉണ്ടാകുന്നത് നല്ലത്. ഇപ്പോൾ മൂന്ന് സംസ്ഥാനത്ത് ജയിച്ചു. യു.പി.-യിലും ഒറീസയിലും ബംഗാളിലും ആന്ധ്ര പ്രദേശിലും തെലുങ്കാനയിലുമൊക്കെ എവിടെയാണ്? ഞങ്ങൾക്കും കുറവുണ്ട്. നിങ്ങൾ എവിടെയാണെന്നാണ് ചോദിച്ചത്; 2004-ലെ തെരഞ്ഞെടുപ്പിന്റെ അന്തരീക്ഷമല്ല ഇപ്പോൾ. ഇന്ത്യൻ രാഷ്ട്രീയത്തിൽ ഒരുപാട് മാറ്റങ്ങൾ വന്നിട്ടുണ്ട്. പണ്ടുള്ള സ്ഥാനം കോൺഗ്രസ്സിലില്ല എന്നുള്ളത് നിങ്ങൾക്ക് ബോധ്യപ്പെട്ടാൽ നല്ലത്. തെരഞ്ഞെടുപ്പിനുശേഷം എന്താണ് വരാൻ പോകുന്നതെന്ന് ഇപ്പോൾ പ്രെഡിക്ട് ചെയ്യാൻ ഞങ്ങൾ തയ്യാറല്ല. ഒരു കാര്യം ഉറപ്പിക്കാം. 2004-ൽ നിങ്ങൾക്കെതിരായി നിന്ന് മത്സരിച്ച് വേറെ ബദൽ ഉണ്ടാക്കുമെന്ന് ഞങ്ങൾ പറഞ്ഞിരുന്നു. നിങ്ങൾ ഇല്ലാത്ത ബദൽ തന്നെയാണ്. എന്നിട്ടും ഒരു മന്ത്രിസ്ഥാനം, ഒരു പ്രത്യേക അവകാശം എന്നിവയൊന്നും ചോദിക്കാതെ നിരപാധികം നിങ്ങൾക്ക് പിന്തുണ നൽകിയോ; അതാണ്

ഞങ്ങളുടെ കമിറ്റ്‌മെന്റ്. നിങ്ങൾ കളിയാക്കി. എത്ര പ്രാവശ്യം ഈ നിയമസഭയിൽ കളിയാക്കിയിട്ടുണ്ട്. ഇവിടെ ഞങ്ങൾക്കെതിരായി മത്സരിച്ച് ജയിച്ചിട്ട് അവിടെ വന്ന് ഞങ്ങൾക്ക് പിന്തുണ നൽകേണ്ടിവന്നില്ലേ എന്ന് നിങ്ങൾ കളിയാക്കി ചോദിച്ചിട്ടുണ്ടെങ്കിലും ബി.ജെ.പി.-യെ അധികാരത്തിൽനിന്നും മാറ്റി നിർത്തുന്നതിന് ഏറ്റവും നല്ല ഗ്യാരണ്ടി ഈ കേരളത്തിൽ നിങ്ങളെക്കാളും ഞങ്ങളാണെന്ന് കേരളത്തിലെ ജനങ്ങൾക്ക് ബോധ്യമുണ്ട്. അങ്ങനെ ബോധ്യമുണ്ടായി ഞങ്ങൾ അവിടെ വരുമ്പോൾ നിങ്ങളുടെയത്രയൊന്നും ഉണ്ടാകില്ല. സമ്മതിച്ചു. നേരത്തെ 51 അംഗങ്ങളുണ്ടായിരുന്നു. ഇപ്പോൾ അത്രയൊന്നും ഉണ്ടാകില്ല. അതൊന്നും പറയണ്ട. പക്ഷേ, എത്രയായാലും അതിനൊരു നിലപാടുണ്ട്. ആ നിലപാടെന്താണ്; കോൺഗ്രസ്സിന്റെയും ബി.ജെ.പി.-യുടെയും സാമ്പത്തിക നിലപാടുകൾക്കും നയങ്ങൾക്കും ഘടകവിരുദ്ധമായ ഇടതുപക്ഷത്തിന്റെ നിലപാടാണത്. അങ്ങനെയൊരു നിലപാട് ഇന്ത്യൻ രാഷ്ട്രീയത്തിൽ ഉയർത്തിപ്പിടിക്കാനാണ് ഞങ്ങൾ നിൽക്കുന്നത്. കേരളത്തിൽനിന്നും എത്ര സീറ്റ്, ഇന്ത്യയിൽനിന്നും എത്ര സീറ്റ് എന്നുള്ളത് മാത്രമല്ല, ഇന്ത്യൻ രാഷ്ട്രീയത്തിൽ അത്തരം ഒരു ഇടതുപക്ഷ ബദലിന് സാഹ്യം ഉണ്ടോ,

ഇല്ലയോ; ഉണ്ട് എന്ന് ഞങ്ങൾ കരുതുന്നു. അങ്ങനെ ഒന്ന് വേണമെന്ന് മനസ്സിൽ നിങ്ങളും പറയും. ഇന്ന് ബി.ജെ.പി. ചെയ്യുന്ന മുഴുവൻ കാര്യങ്ങളും നിങ്ങൾ തുടങ്ങിവെച്ചതല്ലേ; ശ്രീ. വി. ഡി. സതീശൻ ഒരിക്കൽ എഴുന്നേറ്റുനിന്ന് തർക്കിച്ചെങ്കിലും, ഭൂപരിഷ്കരണത്തിലും കുത്തകനിയന്ത്രണത്തിലും വിദേശ മൂലധന നിയന്ത്രണത്തിലും ബാങ്കിംഗ് സെക്ടറിനെ പ്രൊട്ടക്ട് ചെയ്യുന്ന കാര്യത്തിലും ബി.ജെ.പി.-യിൽനിന്നും എന്ത് വ്യത്യസ്തമായ നിലപാടാണ് നിങ്ങൾക്കുള്ളത്; സീറ്റ് എത്രയെങ്കിലും ആകട്ടെ. ബി.ജെ.പി.-യെ അധികാരത്തിൽനിന്നും മാറ്റിനിർത്തണമെന്നുള്ള നിലപാട് ഉയർത്തിപ്പിച്ചുകൊണ്ട് ഇന്ത്യൻ രാഷ്ട്രീയത്തിൽ ഇടതുപക്ഷത്തിന്റെ കൊടിക്കൂറ ഉയർത്താൻ ഞങ്ങളുണ്ടാകും. കേരളത്തിലെ ജനങ്ങളോട് പറയുകയാണ്, ഈ ചരിത്ര നിമിഷത്തിൽ ഇത്തരത്തിൽ കേരളത്തെ മുന്നോട്ടുകൊണ്ടുപോയ ഇടതുപക്ഷത്തിന്റെ നിലപാട് ഇന്ത്യൻ രാഷ്ട്രീയത്തിൽ ഉയർത്താൻ യു.ഡി.എഫ്.-നെ തോൽപ്പിക്കുക, എൽ.ഡി.എഫ്.-നെ വിജയിപ്പിക്കുക, ഈ രാഷ്ട്രീയത്തിനുപിന്നിൽ കേരളം അണിനിരക്കും. അതിന് സഹായകരമായുള്ള ഒരു രാഷ്ട്രീയമാണ് ബഡ്ജറ്റിലുള്ളതെന്ന് പറഞ്ഞുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.



മി. സ്ലീക്കർ: ശ്രീ. വി. പി. സജീന്ദ്രൻ അവതരിപ്പിച്ച 22, 137 എന്നീ

നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. പി. സജീന്ദ്രൻ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. വി. പി. സജീന്ദ്രൻ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. കെ. സി. ജോസഫ് അവതരിപ്പിച്ച 28, 180 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. കെ. സി. ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. കെ. സി. ജോസഫ് അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. പാറക്കൽ അബ്ദുല്ല അവതരിപ്പിച്ച 47-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. പാറക്കൽ അബ്ദുല്ല: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. പാറക്കൽ അബ്ദുല്ല അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. വി. ഡി. സതീശൻ അവതരിപ്പിച്ച 67, 240 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. ഡി. സതീശൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. വി. ഡി. സതീശൻ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. അനിൽ അക്കര അവതരിപ്പിച്ച 80, 247 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. അനിൽ അക്കര: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അനിൽ അക്കര അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. എം. ഉമ്മർ അവതരിപ്പിച്ച 102-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. എം. ഉമ്മർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എം. ഉമ്മർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. റോജി എം. ജോൺ അവതരിപ്പിച്ച 109, 200 എന്നീ നമ്പർ  
ഭേദഗതികൾ പ്രസ് ചെയ്യുന്നുണ്ടോ?

ശ്രീ. റോജി എം. ജോൺ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. റോജി എം. ജോൺ അവതരിപ്പിച്ച ഭേദഗതികൾ സഭ  
നിരാകരിച്ചിരിക്കുന്നു.

ശ്രീ. സണ്ണി ജോസഫ് അവതരിപ്പിച്ച 123, 214 എന്നീ നമ്പർ  
ഭേദഗതികൾ പ്രസ് ചെയ്യുന്നുണ്ടോ?

ശ്രീ. സണ്ണി ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. സണ്ണി ജോസഫ് അവതരിപ്പിച്ച ഭേദഗതികൾ സഭ  
നിരാകരിച്ചിരിക്കുന്നു.

ശ്രീ. അടൂർ പ്രകാശ് അവതരിപ്പിച്ച 221-ാം നമ്പർ ഭേദഗതി പ്രസ്  
ചെയ്യുന്നുണ്ടോ?

ശ്രീ. അടൂർ പ്രകാശ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അടൂർ പ്രകാശ് അവതരിപ്പിച്ച ഭേദഗതി സഭ  
നിരാകരിച്ചിരിക്കുന്നു.

ബഹുമാനപ്പെട്ട ധനകാര്യവും കയറും വകുപ്പുമന്ത്രി അവതരിപ്പിച്ച വോട്ട്

ഓൺ അക്കൗണ്ടിനുള്ള ഉപക്ഷേപം പാസ്സാക്കണമെന്ന പ്രമേയത്തെ,

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. കെ. ആൻസലൻ
4. ശ്രീ. ആന്റണി ജോൺ
5. ശ്രീ. പി. വി. അൻവർ
6. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു

10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. കെ. ദാസൻ
14. ശ്രീ. ബി. ഡി. ദേവസ്സി
15. ശ്രീ. സി. ദിവാകരൻ
16. ശ്രീ. എൽദോ എബ്രഹാം
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ജി. എസ്. ജയലാൽ
21. ശ്രീ. ഇ. പി. ജയരാജൻ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. ഒ. ആർ. കേളു
25. ശ്രീ. സി. കൃഷ്ണൻ

26. ശ്രീ. കെ. കൃഷ്ണൻകുട്ടി
27. ശ്രീ. കെ. കുഞ്ഞിരാമൻ
28. ശ്രീ. കോവൂർ കുഞ്ഞുമോൻ
29. ശ്രീ. വി. കെ. സി. മമ്മത് കോയ
30. ശ്രീ. കെ. ജെ. മാക്സി
31. ശ്രീമതി ജെ. മേഴ്സി കുട്ടി അമ്മ
32. ശ്രീ. എ. സി. മൊയ്തീൻ
33. ശ്രീ. മുഹമ്മദ് മുഹസിൻ പി.
34. ശ്രീ. എം. മുക്തേഷ്
35. ശ്രീ. ഡി. കെ. മുരളി
36. ശ്രീ. മുരളി പെരുനെല്ലി
37. ശ്രീ. എം. നൗഷാദ്
38. ശ്രീ. യു. ആർ. പ്രദീപ്
39. ശ്രീ. എ. പ്രദീപ്കുമാർ
40. ശ്രീ. കെ. ഡി. പ്രസേനൻ
41. ശ്രീമതി യു. പ്രതിഭ

42. ശ്രീ. പുരുഷൻ കടലുണ്ടി
43. ശ്രീ. എം. രാജഗോപാലൻ
44. ശ്രീ. കെ. രാജൻ
45. ശ്രീ. എസ്. രാജേന്ദ്രൻ
46. ശ്രീ. ആർ. രാജേഷ്
47. ശ്രീ. റ്റി. വി. രാജേഷ്
48. ശ്രീ. കെ. രാജു
49. ശ്രീ. രാജു എബ്രഹാം
50. ശ്രീ. ആർ. രാമചന്ദ്രൻ
51. ശ്രീ. രാമചന്ദ്രൻ കടന്നപ്പള്ളി
52. ശ്രീ. റ്റി. പി. രാമകൃഷ്ണൻ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. സജി ചെറിയാൻ
56. ശ്രീ. എ. കെ. ശശീന്ദ്രൻ
57. ശ്രീ. സി. കെ. ശശീന്ദ്രൻ

58. ശ്രീ. പി. കെ. ശശി
59. ശ്രീ. വി. ശശി
60. ശ്രീ. ഐ. ബി. സതീഷ്
61. ശ്രീ. ബി. സത്യൻ
62. ശ്രീ. എ. എൻ. ഷംസീർ
63. ശ്രീമതി കെ. കെ. ശൈലജ ടീച്ചർ
64. ശ്രീ. ജി. സുധാകരൻ
65. ശ്രീ. വി. ആർ. സുനിൽ കുമാർ
66. ശ്രീ. വി. എസ്. സുനിൽ കുമാർ
67. ശ്രീ. കടകംപള്ളി സുരേന്ദ്രൻ
68. ശ്രീ. കെ. സുരേഷ് കുറുപ്പ്
69. ശ്രീ. എം. സ്വരാജ്
70. ശ്രീ. ഇ. ടി. ടൈസൺ മാസ്റ്റർ
71. ശ്രീ. പി. തിലോത്തമൻ
72. ഡോ. ടി. എം. തോമസ് ഐസക്
73. ശ്രീ. കെ. വി. വിജയദാസ്



74. ശ്രീ. ഇ. കെ. വിജയൻ
75. ശ്രീ. പിണറായി വിജയൻ
76. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. അബൂൽ ഹമീദ് പി.
2. ശ്രീ. പാറക്കൽ അബൂല്ല
3. ശ്രീ. പി. കെ. അബൂ റബ്ബ്
4. ശ്രീ. അടൂർ പ്രകാശ്
5. ശ്രീ. അനിൽ അക്കര
6. ശ്രീ. വി. ടി. ബൽറാം
7. ശ്രീ. പി. കെ. ബഷീർ
8. ശ്രീ. വി. കെ. ഇബ്രാഹിം കുഞ്ഞു്
9. ശ്രീ. ടി. വി. ഇബ്രാഹിം
10. ശ്രീ. കെ. സി. ജോസഫ്
11. ശ്രീ. കെ. എൻ. എ. ഖാദർ
12. ഡോ. എം. കെ. മുനീർ

13. ശ്രീ. കെ. മുരളീധരൻ
14. ശ്രീ. എൻ. എ. നെല്ലിക്കുന്ന്
15. ശ്രീ. രമേശ് ചെന്നിത്തല
16. ശ്രീ. വി. പി. സജീന്ദ്രൻ
17. ശ്രീ. എൻ. ഷംസുദ്ദീൻ
18. ശ്രീ. വി. ഡി. സതീശൻ
19. ശ്രീ. ഷാഫി പറമ്പിൽ
20. ശ്രീ. വി. എസ്. ശിവകുമാർ
21. ശ്രീ. സണ്ണി ജോസഫ്
22. ശ്രീ. സി. എഫ്. തോമസ്
23. ശ്രീ. പി. ഉബൈദുള്ള
24. ശ്രീ. എം. ഉമ്മർ
25. ശ്രീ. എം. വിൻസെന്റ്

നിഷ്കഷത പാലിക്കുന്നവർ : ആരുമില്ല

മി. സ്വീക്കർ:

അനുകൂലിക്കുന്നവർ - 76

പ്രതികൂലിക്കുന്നവർ - 25

നിഷ്പക്ഷത പാലിക്കുന്നവർ - ആരുമില്ല.

പ്രമേയം സഭ അംഗീകരിച്ചിരിക്കുന്നു. വോട്ട് ഓൺ അക്കൗണ്ട്

അനുവദിച്ചിരിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും ചൊവ്വാഴ്ച രാവിലെ

9.00 മണിക്ക് വീണ്ടും സമ്മേളിക്കുന്നതുമാണ്.

(2019 ഫെബ്രുവരി മാസം 12-ാം തീയതി ചൊവ്വാഴ്ച രാവിലെ 9.00

മണിക്ക് വീണ്ടും സമ്മേളിക്കുന്നതിനായി സഭ വൈകുന്നേരം 3.59-ന്

പിരിഞ്ഞു.)

\*\*\*\*\*